

KÂVYAMÂLÂ.



collection of old and rare Sanskrit Kâvyas,
Nâtakas, Champûs, Bhânas, Prahasanas,
Chandas, Alankâras &c.

PART VIII

EDITED BY

PANÐIT DURGÂPRASÂD

AND

KÂS'INÂTH PÂNDURANG PARAB.

Second Edition.

PUBLISHED BY

TUKÂRÂM JÂVAJÎ,

PROPRIETOR OF THE "NIRNAYA SÂGAR" PRESS,

23, KOLBHAT LANE, KALBADEVI ROAD,

Bombay:

1911.

Price 1 Rupee

(Registered according to act XXV of 1867.)

(All rights reserved by the Publisher.)

Printed by B. R. Ghânekar at the "Nirnaya-sâgar" Press,
23, Kolbhat Lane, Bombay, for the Publisher.

॥ श्रीः ॥

काव्यमाला ।

नाम

नानाविधप्राचीनकाव्यनाटकचम्पूभाणप्रहसन-
च्छन्दोलंकारादिसाहित्यग्रन्थानां
संग्रहः ।

अष्टमो गुच्छकः ।

जयपुरमहाराजाश्रितेन पण्डितवज्रलालसूनुना पण्डित-
दुर्गाप्रसादेन, मुम्बापुरवासिना परबोपाह्व-
पाण्डुरङ्गात्मजकाशिनाथशर्मणा च
संशोधितः ।

द्वितीयावृत्ति
स च

मुम्बय्यां

निर्णयसागरमुद्रायन्त्राधिपतिभिः तुकाराम जावजी इत्येतैः
स्वीये मुद्रायन्त्रे वा. रा. घाणेकरद्वारा मुद्रयित्वा
प्राकाश्यं नीतः. कोलभाटवीथ्यां नं. २३

१९११

(अस्य ग्रन्थस्य पुनर्मुद्रणादिविषये सर्वथा निर्णयसागरमुद्रायन्त्रालयाधिपते-
रेवाधिकार. ।)

मूल्यमेको रूप्यकः ।

अनुक्रमणिका ।

विषयः ।	पृष्ठम् ।
०. श्रीकूरनारायणकविप्रणीतं सुदर्शनशतकम्, सटीकम् १
५. श्रीविश्वेश्वरपण्डितप्रणीतं कवीन्द्रकर्णाभरणम्, सटीकम् ५१
१. प्रबोधसुधाकरः १०९
३. श्रीजह्णप्रणीतो मुग्धोपदेशः १२५
१. श्रीविश्वेश्वरपण्डितप्रणीतं रोमावलीशतकम् १३५
६. वेदान्ताचार्यश्रीवेङ्कटनाथप्रणीता सुभाषितनीधि १५१



काव्यमाला ।

श्रीकूरनारायणकविप्रणीतं
सुदर्शनशतकम् ।

सटीकम् ।

रङ्गेशविज्ञप्तिकरामयस्य चकार चक्रेशनुतिं निवृत्तये ।

समाश्रयेऽहं वरपूरणीं यस्तं कूरनारायणनामिनं सुनिम् ॥

सौदर्शान्युज्जिहाना दिशि विदिशि तिरस्कृत्य सावित्रमर्चि-

र्वाह्याबाह्यान्धकारक्षतजगदगर्दकारभूम्ना स्वधाम्ना ।

दोःखर्जूदूरगर्जद्विबुधरिपुवधूकण्ठवैकल्यकल्पा

ज्वाला जाज्वल्यमाना वितरतु भवतां वीप्सयाभीप्सितानि ॥ १ ॥

बाह्याबाह्यान्धकारक्षतजगदगर्दकारभूम्ना बाह्यश्चाबाह्यश्च बाह्याबाह्यौ । बाह्याबाह्यौ
बन्धकारौ च बाह्याबाह्यान्धकारौ । बाह्यान्धकारो बाह्येषु स्रक्चन्दनादिषु विषयेषु
ग्यताभ्रान्ति । 'ससारसर्पदष्टाना भोग्या स्रक्चन्दनादयः । मोहेन मधुरायन्ते नि-
र्गान्निम्बसंनिभा ॥' इत्युक्तत्वात् । ज्ञानशक्त्यादिकल्याणगुणविभूषिते सकलजगदन्त-
मित्वेनाबाह्यविषये श्रीरङ्गनायके निर्गुणत्वादिभ्रान्तिरबाह्यान्धकार । अथवा विशृ-
लविजृम्भमाणतम पटलो बाह्यान्धकार । अज्ञानान्यथाज्ञानविपरीतज्ञानादिरबाह्या-
धकार । द्वन्द्वान्ते श्रूयमाणोऽन्धकारशब्द प्रत्येकमभिसंवध्यते । तेन तमसा धत
ष्ट यज्जगत् । नष्टप्रवृत्ति नष्टेष्टसाधनप्रवृत्ति वेल्यर्थ । तादृशस्य जगतो भुवनस्यागर्दका-
श्चिकित्सको भूमा बाहुल्यं यस्य तत्तेन । अथवा चिकित्सकस्य भूमा बाहुल्यमिव बा-
ल्यं यस्य तत्तेन स्वधाम्ना निर्गलविनिर्गलत्स्वतेज पटलेन सावित्रं सवितृसंबन्धि अ-

१. अस्य कवेर्देशकालौ न ज्ञायेते. भाति चाय कश्चन विशिष्टाद्वैतमतानुयायी द्रविडः-
। तकस्यास्यैक मूलपुस्तक जयपुरमहाराजाश्रितैवैधवरश्रीकृष्णशर्मभिर्दत्तम्. अपरमेक मूल-
स्तक टीकापुस्तक च जयपुरवर्तिद्वुद्धिविर्विर्धिनीसभाया सपादकेन दीक्षारूपनामकल-
म्बीनारायणस्वामिसूनुना श्यामसुन्दरपण्डितेन समापितम्. मूलमात्रमेतस्य शतकस्य स्तोत्ररत्ना-
श्यामनतिशुद्ध मुद्रितमिति सटीकस्यास्य मुद्रणे वय पुन प्रवृत्ताः स्म. तत्र टीकापुस्तके
तत्प्रणेतुर्नाम नास्ति.

चिंस्तेजस्तिरस्कृत्य आच्छिद्य । महत्कृतेनेत्यर्थः (१) । दिशि विदिशि सर्वासु दिक्षु । चतुर्दशभुवनेष्वित्यर्थः । उज्जिहाना उदयमाना । दोःखर्जूदरगर्जद्विबुधरिपुवधूकण्ठवैकल्यकल्पा दोषा भुजाना खर्जू कण्ठतिस्रया दूरमत्यर्थं गर्जन्त सिंहनादं कुर्वन्तो विबुधरिपवस्त्रिदशकण्ठकास्तेषा वध्वो महिष्यस्तासा कण्ठा ग्रीवास्तेषा वैकल्यं मङ्गलसूत्रादि-राहिल्य तस्मिन्कत्पा सजा सनद्धा । प्रचण्डभुजदण्डकण्ठलतया प्रलयसमयजलधरघोर-घोषाटोपलोपकृद्गर्जनतर्जनादिकरणचणनिजेरद्विपद्वधूवैकल्यविधानसनद्वेत्यर्थः । अत एव जाज्वल्यमाना अप्रतिहतवृत्त्या प्रकाशमाना । सौदर्यनी मुदर्शनसवन्धिनी ज्वाला भवतामभीषितान्यभीष्टार्थान् वीग्यया पान पुन्येन वितरतु ददातु व्यात् । एतेनाश्रितानामिष्टानिष्टप्राप्तिहरणनिपुणेत्युक्तम् ॥

प्रत्युद्यातं मयूरैर्नभसि दिनकृतः प्रत्तसेवं प्रभासि ॥ १ ॥

भूमौ सौमेरवीभिर्दिवि वरिवसितं दीप्तिः

भूयस्यै भूतये वः स्फुरतु सकलदिग्भ्रान्त

चाक्रं जाग्रत्प्रतापं त्रिभुवनविजयव्य

सौमेरवीभिरमरगिरिसवन्धिनीभिः प्रभाभिर्युतिभिः सेवं कृतपरिचर्यम् । 'अच उपसर्गात्' इति तत्त्वे दकचरितमित्यर्थः । दिनकृत सूर्यस्य मयूरैः किरणैर्नभस्य पूजितम् । प्रभाकरप्रभाविर्भावसभावितमित्यर्थः । देवदीप्तिभिः प्रभाभिर्दिवि स्वर्गलोखे वरिवसितमुपासितम् । चिररुचिचयपरिचरितमित्यर्थः । नक्षत्रप्रभासेवितमिति वः स्फुलिङ्ग सर्वासु दिक्षु भ्रान्ताः सान्द्रा निविडाः स्फुलिङ्ग सकलदिगन्तरालवम्भ्रम्यमाणनीरन्ध्रकरालाम्भिकणमिति यत्रयाणा भुवनाना विजये व्यग्र ससभ्रमम् । त्रिभुवनविजयञ्च लवर्तमानपरिपन्थिपरम्परमित्यर्थः । जाग्रत्प्रतापमतिस्फुरत् प्रकाशमानप्रतापप्रवृत्तिप्रकृष्टमित्यर्थः । उग्र प्रतिभटभयंकरमजसंवन्धि तत्प्रसिद्धं महस्तेजो वो युष्माकं भूयस्यै बहुतरायै भूतये भू च बहो.' इति ॥

पूर्णे पूरैः सुधानां सुमहति लसतः सोमविम्बालवाले

वाहाशाखावरुद्धक्षितिगगनदिवश्चक्रराजद्रुमस्य ।

ज्योतिश्छन्ना प्रवालः प्रकटितसुमनःसपदुत्तंसलक्ष्मीं

पुष्पन्नाशामुखेषु प्रदिगतु भवता सप्रकर्षं प्रहर्षम् ॥ ३ ॥

सुधाना पूरैरमृतसप्रवाहै पूर्णे तस्मिन् । मधुरतरसुधारसप्रवाहप्रपञ्चपरिपूरित इति

.....मिर्देवघात्राम्
सान्द्रस्फुलिङ्गं
प्रमुग्र महस्तत् ॥
भूमौ विश्वभराया प्रत्त
सेवं । अमरगिरि
निः प्रत्युद्यातः प्र
प्राप्तममरसौधानां
। सुरवरनिः कृतं दन
र्थः । सकलदिगन्तसान्
७ कृशानु ॥ प्रस्य तत
वत । त्रिभुवनविजय
तामङ्गनिः तत्रिभुवनान्त
प्रतापवहम् । प्रतिति
। चाक्र चक्रसेदं चक्र
भूयस्यै । 'बहोले

वत् । सुमहति महत्तरेऽपरिच्छिन्नवैभवे सोमविम्बालवाले शिशिरकरमण्डलमेवाल-
 क्तस्मिन् लसतो विराजमानस्य । बाहाशाखावरुद्धाक्षितिगगनदिव' बाहा भुजा एव
 खा विटपास्ताभिरवरुद्धा आक्रान्ता क्षितिर्धरित्री गगनमन्तरिक्षं द्यौः स्वर्गश्च क्षिति-
 नद्याव बाहाशाखावरुद्धा क्षितिगगनद्यावो येन स । तस्य चक्रराजद्रुमस्य सुदर्श-
 ल्पद्रुमस्य ज्योतिश्छन्ना ज्योतिस्तेजदछन्न व्याजो यस्य तयोक्त प्रवाल किस-
 । ज्योतिर्नामक किसलयमित्यर्थः । प्रकटितसुमन संपत् प्रकटिता प्रचुरीकृता
 नसा पुष्पाणासपद्येन स । आशासुखेषु दिङ्मुखेषूत्सलक्ष्मीं कर्णाभरणशोभा पुष्पान्
 लयन् । संपादयन्नित्यर्थः । भवता युष्माकं सप्रकर्षं प्रहर्षम् । निरतिगयानन्द-
 स्यर्थः । प्रदिशतु दद्यात् । मधुरतरसरससुधारसपरिवाहपरिपूर्णमहत्तरसुधाकरालवा-
 क्तसत्सुदर्शनकल्पद्रुज्योति प्रवाल सुमन सपत्समृद्धो दिङ्मण्डलमण्डनायित सन्भवता-
 ग्तीर्षं प्रमोदं प्रदद्यादित्यर्थः ॥

आरादारात्सहस्राद्विसरति विमतक्षेपदक्षाद्यदक्षा-

सौद न्नाभेर्भास्वत्सनाभेर्निजविभवपरिच्छिन्नभूमेश्च नेमेः ।

आम्नायैरककण्ठैः स्तुतमहिम महो माधवीयस्य हेते-

स्तद्वो दिद्वेधमान चतस्रपु चतुर' पुण्यतात्पूरुपार्थान् ॥ ४ ॥

सहस्रात्सहस्रसंख्यासंख्येयात् । आरादरसमूहात् । समूहार्थं णच् । 'अचो ङ्णिति'^०
 ते वृद्धि । विमतक्षेपदक्षात् । अत्रुनिरसनसमर्थ्यादित्यर्थः । अक्षात्सुदर्शनावयवविशेष-
 त् । भास्वत्सनाभेर्भास्वत् सूर्यस्य सनाभिर्वन्धुस्तस्य नाभे. पिण्डिकाया । भास्वत्स-
 भिमध्यप्रदेशादित्यर्थः । निजविभवपरिच्छिन्नभूमे निज स्वकीयो विभवो विस्तार-
 न् परिच्छिन्ना परिमिता भूमिर्यथा सा तस्या नेमे प्रधेश्च सकाशात् सजातं यन्मह-
 रादन्तिके दूरे च । सर्वत्रेत्यर्थः । विसरति व्याप्नोति । एककण्ठैरविसंवादिभिराम्नायै-
 तमहिम स्तुतो वर्णितो महिमा यस्य तत् । अथवा वेदैरेक कण्ठो यस्मिन्कर्मणि
 विद्यमानविरोधवस्तु स्तुतमहिम । चतस्रपु प्राच्यवाच्यादिषु दिक्षु दिशास्वेधमान
 मानं माधवीयस्य श्रीरङ्गसंबन्धिनो हेतेरायुधस्य चक्रस्य तन्महश्चतुर पुरुपार्थान्धर्मा-
 गममोक्षान्पुण्यतात्पुष्पात् ॥

श्याम धामप्रसृत्या कचन भगवत' कापि वभ्रु प्रकृत्या

शुभ्र शेषस्य भासा कचन मणिरुचा कापि तस्यैव रक्तम् ।

नीलं श्रीनेत्रकान्त्या कचिदपि मिथुनस्यादिमस्येव चित्रा

व्यातन्वान वितानश्रियमुपचिनुताच्छर्म वश्चक्रभानम् ॥ ५ ॥

कचन कस्मिंश्चित्प्रदेशे भगवत प्रकटितनीलकटकाम्बुदचयेन घूर्णितवैभवस्य (१)
 ण्ठकण्ठीरवस्य धामप्रसृत्या धाम्नो निर्जितनीलोत्पलमेघनीलशिलाकान्ते प्रसृत्या

व्याप्त्या इयामम् । कापि प्रकृत्या वभ्रु स्वभावतः पिङ्गलवर्णम् । क्वचन शेषस्यामृतफेनप-
टलपाण्डुरविग्रहस्यानन्तस्य भासा प्रभया शुभ्रं धवलम् । कापि तस्यैव शेषस्यैव मणि
रुचा शिरोभागस्थितपद्मरागप्रभापटलेन रक्त जपाकुसुमलोहितम् । क्वचिदपि श्रीनेत्र
कान्त्या अञ्जनरञ्जितयोर्नालोत्पलदलरमणीययोः श्रीरङ्गनायिकानयनयोः प्रभया नीलं
कृष्णं सत् मिथुनस्यादिमस्य सश्रीकस्य श्रीरङ्गनाथस्य चित्रा नानावर्णा वितानश्रियमु-
ल्लोचशोभा व्यातन्वान कुर्वाणमिव स्थितं चक्रभानं सुदर्शनतेजो व शर्म उपचिनुतात्सं-
पादयतु प्रचुरयतु ॥

शंसन्त्युन्मेषमुच्छोषितपरमहसो भास्वतः कैटभारे-

रिन्धे संध्येव नक्तंचरविलयकरी या जगद्वन्दनीया ।

बन्धूकच्छायबन्धुच्छविघटितघनच्छेदमेदस्विनी सा

राथाङ्गी रश्मिभङ्गी प्रणुदतु भवतां प्रत्यहोत्थानमेनः ॥ ६ ॥

उच्छोषितपरमहस उच्छोषितं चुलुकितं अथवा उच्छोषितं शुष्कीकृतं परेपा चन्द्रा-
दिग्रहाणा महस्तेजो येन स तस्य भास्वत सूर्यस्योन्मेषमुदयं शंसन्ती संध्येव । उच्छो-
षितपरमहस कवलितप्रत्यर्थिप्रतापस्य कैटभारे श्रीरङ्गनायकस्योन्मेषमघटमानघटकलं
'शंसन्ती' ब्रुवाणा । नक्तंचरविलयकरी राक्षसविनाशकरी । संध्यापक्षे समानम् । जगद्व-
न्दनीया निखिलभुवनोपास्या राथाङ्गी सुदर्शनसबन्धिनी रश्मिभङ्गी ज्वालापरिपाटी
संध्येव इन्धे प्रकाशते । बन्धूकच्छायबन्धुच्छविघटितघनच्छेदमेदस्विनी बन्धूकाना
बन्धुजीवकुसुमाना छाया कान्तिस्तया बन्धुमित्रं छविस्तया घटितो युक्तो घनच्छेदो
मेघखण्डस्तद्वन्मेदुरा । प्रवृद्धेत्यर्थः । संध्यापक्षेऽपि समानम् । सा ज्वाला भवतां
प्रत्यहोत्थानं प्रतिदिनभवमेन पापं प्रणुदतु ॥

साम्यं धूम्याप्रवृद्ध्या प्रकटयति नभस्तारकाजालकानि

स्फौलिङ्गी यान्ति कान्तिं दिशति यदुदये मेरुरङ्गारशङ्काम् ।

अग्निर्मन्त्रार्चिरैक्यं भजति दिननिशावल्लभौ दुर्लभाभौ

ज्वालावर्ताविव स्तः प्रहरणपतिज धाम वस्तद्विनोतु ॥ ७ ॥

यदुदये यस्य ज्वालाचक्रस्योदये नभोऽन्तरिक्षं धूम्याप्रवृद्ध्या धूमसमूहसमृद्ध्या ।
'पाशादिभ्यो य' इति यप्रत्ययः । पाशादिराकृतिगणः । 'ग्रामता जनता धूम्या' इत्य-
मर । साम्यं सादृश्यं प्रकटयति विशदयति । धूमसमूहसमृद्धिसाम्यं भजतीत्यर्थः ।
तारकाजालकानि तारकाणा जालानि समूहास्त एव जालकानि । स्वार्थे कप्रत्ययः ।
अथवा कोरकावस्थितत्वाज्जालकानीत्युच्यन्ते । कोरकावस्थितानि नक्षत्राणीत्यर्थः ।
स्फौलिङ्गी स्फुलिङ्गसबन्धिनी कान्तिं शोभा यान्ति गच्छन्ति । मेरु स्वर्णाचलोऽङ्गा-
न्मयमङ्गार इति सदेहं दिशति ददाति । अग्निरनलो मन्त्रार्चिविलीनप्रकाश ऐक्यं

चालान्त पातिलं भजति प्राप्नोति । दिननिशावल्लभौ दिनं च निशा च दिननिशे त-
 र्निर्वल्लभौ रविशशी दुर्लभभौ अभिभूतप्रकाशौ सन्तौ ज्वालावर्तापिव ज्वालाम्भसां
 रमिप्रकाराविव स्तो भवतस्तत्तादृशप्रभावं प्रहरणपतिजमायुधराजसजातं धाम तेजो
 युष्मान्धिनोत्वानन्दयतु । प्रीणालित्यर्थं ॥

दृष्टेऽधिव्योम चक्रे विकचनवजपासंनिकाशे सकाशं
 स्वर्भानुर्भानुरेष स्फुटमिति कलयन्नागतो वेगतोऽस्य ।

निष्टप्तो यैर्निवृत्तो विधुमिव सहसा स्प्रष्टुमद्यापि नेष्टे

धर्मांशुं ते घटन्तामहितविहतये भानवो भास्वरा वः ॥ ८ ॥

व्योम्नि इत्यधिव्योम । विभवत्यर्थेऽव्ययीभावः । विकचनवजपासनिकाशे विकसित-
 वजपाकुसुमसमूहमेवके सुदर्शनपुरुषे दृष्टे विलोकिते मति स्वर्भानू राहुर्दृष्टिवि-
 पयो ह्येष स्फुटं व्यक्तं यथा भवति तथा भानु सूर्योऽयमिति कलयन्निश्चिन्वान अस्या-
 सुष्य सकाशं समीपं वेगतो रयादागतो यैर्भानुभिर्निष्टप्तो नितरा तप्तो भानुकृतसताप-
 मसहमानो निवृत्त परावृत्त सन्नधापीदानीमपि तद्भयाद्धर्मांशुसुष्णकिरण विधुमिव
 चन्द्रमिव सहसा शीघ्रं स्प्रष्टुं स्पर्शं कर्तुं नेष्टे न समर्थस्ते भास्वरा विद्योतमाना भानव-
 किरणा अहितविहतये शत्रुविनाशाय घटन्ता चेष्टन्ता कृत्पन्ताम् ॥

देवं हेमाद्रितुङ्गं पृथुभुजशिखरं विभ्रतीं मध्यदेशे

नाभिद्वीपाभिरामामरविपिनवती शेषशीर्षासनस्थाम्

नेमिं पर्यायभूमिं दिनकरकिरणादृष्टसीमः परीत्य

प्रीत्यै वश्वक्रवालाचल इव विलसन्नस्तु दिव्यास्त्ररश्मिः ॥ ९ ॥

पृथुभुजशिखर पृथिव । मासला इत्यर्थः । ते च ते भुजाश्च त एव शिखराणि -
 ष्ट-
 णि यस्य सः । हेमाद्रि स्वर्णाद्रिस्तद्वत्तुङ्गमुन्नत देव सुदर्शनपुरुषं मध्यदेशे विभ्रतीं
 दधतीम् । नाभिद्वीपाभिरामा नाभि पिण्डिका सैव द्वीपस्तेनाभिरामा रमणीयाम् ।
 अराण्येव विपिनान्यस्या सन्तीत्यरविपिनवतीम् । शेषशीर्षासनस्था शेषशिर सिंहास-
 नासीमाम् । पर्यायभूमिं वसुंधरापरतनुं नेमिं प्रधिं परीत्य परित आवृत्य दिनकरकिरणा-
 दृष्टसीमस्तरणिकिरणाविषयप्रदेशश्वक्रवालाचल इव लोकालोकपर्वत इव विलसन्नक्रा-
 शमानश्वक्रवालसदृशो दिव्यास्त्ररश्मिवो युष्माक प्रीत्यै सुखायास्तु भवतु ॥

एकं लोकस्य चक्षुर्द्विविधमपनुदत्कर्म नम्रत्रिनेत्रं

दात्रार्थानां चतुर्णां गमयदरिगण पञ्चता षड्गुणाढ्यम् ।

सप्तार्चिःशोधिताष्टापदनवकिरणश्रेणिरज्यद्दशाश

पर्यसाद्गः शताङ्गावयवपरिवृढज्योतिरीतीः सहस्रम् ॥ १० ॥

लोकस्य भुवनस्यैकं मुख्यम् । प्रधानभूतमित्यर्थः । चक्षुर्लोचनम् । 'चक्षुर्देवानामुत मर्त्यानाम्' इति श्रुत्युक्तत्वात् । द्विविधं द्विप्रकारं कर्म पुण्यपापरूपं कर्मापनुदन्निर्गमयत् । विनाशयदित्यर्थः । नम्रत्रिनेत्रं नतत्रिनेत्रः शिवो यस्य तत् । चतुर्णामर्थानां धर्मार्थकाममोक्षाणां दातृ दायकम् । अरिगणं शत्रुनिकरं पञ्चतां मृतिं गमयन्नयत् । पङ्कणाद्यं ज्ञानशक्त्यादिकल्याणगुणसिद्धम् । सप्तार्चिरग्निस्तेन शोषितं तापितं विलीनम् । द्रवीभूतमिति यावत् । तच्च तदष्टापदं च काञ्चनं तद्वन्नवकिरणश्रेणिस्तथा रज्यन्त्यस्ताम्रा भवन्त्यो दश आशा दिशो यस्य तत् । शताङ्गावयवपरिवृढज्योति शताङ्गो रथः । 'शताङ्गः स्यन्दनो रथः' इत्यमरः । तस्यावयवपरिवृढश्चक्रप्रभुस्तस्य ज्योतिर्महो वः सहस्रमीतीरसंख्या ईतीः पर्यवस्यादपनुदतु ॥

उच्चण्डे यच्छिखण्डे निविडयति नभःक्रोडमर्कोऽटति द्या-
मभ्यस्य प्रौढतापग्लपितवपुरपो विभ्रतीरभ्रपङ्कीः ।

धत्ते शुष्यत्सुधोत्सो विधुरपमधुनः क्षौद्रकोषस्य साम्यं

रक्षन्त्वस्त्रप्रभोस्ते रचितसुचरितव्युष्टयो घृष्णयो वः ॥ ११ ॥

उच्चण्डेऽत्यन्तकराले । शत्रूनुद्दिश्य क्रूर इत्यर्थः । यच्छिखण्डे तेषां घृष्णीनां शिखण्डे जिखाप्रदेशे नभः क्रोडमाकाशमध्यं निविडयति व्याप्नुवति सत्यर्के प्रभाकरं प्रौढतापग्लपितवपुरं प्रौढतापेन ग्लपितं ग्लापितं वपुर्यस्य स ग्लपितवपुरं सन्नपो विभ्रतीर्दधतीरभ्रपङ्कीर्मेघपरम्परा अभ्यस्य पौन पुन्येन ससेव्यं द्यामाकाशमटति गच्छति । आकाशं प्राप्य परिभ्रमतीत्यर्थः । विधुश्चन्द्र शुष्यत्सुधोत्सः शुष्यन्सुधाया उत्स प्रवाहो यस्य । 'उत्स प्रस्रवणं वारिप्रवाहः' इत्यमरः । शुष्कीभवन्सुधाप्रवाहो यस्य स अपमधुनो निर्गतमाक्षिकस्य क्षौद्रकोषस्य क्षौद्रपटलस्य साम्यं सादृश्यं धत्ते प्राप्नोति । अस्त्रप्रभोरस्त्रराजस्य सुदर्शनपुरुषस्य ते तादृशा रचितसुचरितव्युष्टयो रचिताः कृताः सच्चरित्राणां व्युष्टयः समृद्धयो यैस्ते । 'व्युष्टिः फले समृद्धौ च' इत्यमरः । घृष्णयः किरणा वो युष्मान्रक्षन्तु ॥

पद्मौघो दीर्घिकाम्भस्यवनिधरतटे गैरिकाम्बुप्रपातः

सिन्दूरं कुञ्जराणां दिशि दिशि गगने सांध्यमेघप्रवन्धः ।

पारावारे प्रवालो वनभुवि च तथा प्रेक्ष्यमाणः प्रसुगधैः

साधिष्ठं वः प्रमोदं जनयतु दनुजद्वेषिणस्त्वैषराशिः ॥ १२ ॥

दीर्घिकाम्भसि वापिकास्वच्छतरतोये पद्मौघो रक्तकमलषण्डः किम् । अवनिधरतटे पर्वतानां स्फटिकमयतटे गैरिकाम्बुप्रपातो धातुजलप्रपातः किम् । दिशि दिशि प्राच्यादिदिक्षु कुञ्जराणां सिन्दूरं दिक्कुम्भिकुम्भस्थलालंकारभूतसिन्दूरपरागः किम् । गगने वि-
यति साध्यमेघप्रवन्धः सध्यासवन्धिजलधरपटलः किम् । पारावारैः समुद्रे प्रवालो विद्रुमः

केम् । वनभुवि काननप्रदेशे प्रवाल. पल्लव किम् । एवप्रकारेण प्रमुग्धैरविदग्धं प्रे-
त्यमाणो दृश्यमान उत्प्रेक्ष्यमाण शङ्क्यमान । सर्वत्र काकुरनुसंधेया । 'किं चोच्चै खर-
रभ्यश्चेत्काकु' इति भरतेनोक्तम् । दनुजद्वेषिणो रक्ष संहारिण सुदर्शनपुरुषस्य त्वंपरा-
शेस्त्विया संबन्धि त्वैपं स चासौ राशिश्च व साधिष्ठं प्रमोद सतोपं प्रबोधं विज्ञानं वा
वनयत्पादयतु ॥

भानो भा नो त्वदीया स्फुरति कुमुदिनीमित्र ते कुत्र तेज-

स्तारास्थारादधीरोऽस्यनल न भवतः स्वैरभैरमदाचिः ।

शंसन्तीत्थं नभःस्था यदुदयसमये चक्रराजांशवस्ते

युष्माकं प्रौढतापप्रभवभवगदापक्रमाय क्रमन्ताम् ॥ १३ ॥

यदुदयसमये चक्रज्वालासमुदयकाले नभःस्था वियति दिव्यविमानारुढा देवा तेज -
पदार्यानुद्दिश्येत्य सोपहासं शसन्ति वदन्ति । किमिति । हे भानो सूर्य, त्वदीया त्वत्संब-
न्धिनी भा दीप्तिर्नो स्फुरति न प्रकाशते । हे कुमुदिनीमित्र चन्द्र, ते तेजश्चन्द्रिका
कुत्र कस्मिन्प्रदेशे विलीनम् । हे तारा, आराहूरत एव स्थ भवथ । अनल पावक,
अधीरोऽसि । सा ज्वाला त्वां न गणयति किमर्थं चञ्चलो भवमीत्यर्थं । हे ऐरमदाचिं
सौदामिनीसंबन्धितेज, भवत स्वैर न निरन्तरावर्तमानयुक्तम् (?) । अचिं शब्दस्य
नपुंसकस्यापि 'अचिंहेति. शिखा स्त्रियाम्' इति स्त्रीलिङ्गत्वपक्षेऽप्येवं योज्यम् । ऐरम-
दाचिर्विद्युत्संबन्धिनी अचिंस्तेजो यस्य पुरुषस्य स ऐरमदाचिंस्त्वस्य सवन्धी विद्युत्पुरुष
इत्यर्थः । ते तादृशा अन्नराजाशवश्चक्रराजमयूरा युष्माकं प्रौढश्चासौ तापश्च तस्य प्र-
भवो जन्मसदनं स चासौ भवश्च स एव गदस्तस्यापक्रमो निष्क्रमणं तस्मै क्रमन्ता पा-
दप्रसार कुर्वन्तु ॥

जग्ध्वा कर्णेषु दूर्वाङ्कुरमरिसुदृशामक्षिपु स्वर्वधूनां

पीत्वा चाम्भश्चरन्त्यः सवृषमनुगता बल्लवेनादिमेन ।

गावो वश्चक्रभर्तुः परममृतरस प्रश्रितानां दुहाना

ऋद्धिं खालोकल्लसत्रिभुवनतमसः सानुवन्धां ददन्ताम् ॥ १४ ॥

अरिसुदृशा शत्रुयुवतीना कर्णेषु दूर्वाङ्कुर कर्णावतंसीकृतगार्भतत्तनप्रभापटलरम-
णीयनूतनदूर्वादलं जग्ध्वा । भक्षयित्वेत्यर्थं । शत्रुस्त्रीणां वैघ्न्य विधायेति यावत् । स्व-
वैधूनाममररमणीनामक्षिपु नयनेष्वम्भ पीत्वा जलं निपीय । रक्षोविक्षोभितदिविप-
न्महिपीविलोचनविनिर्गताश्रुपरम्परा निवारयित्वेत्यर्थं । पशवस्तृणं जग्ध्वा तदनु जलं
पिबन्तीति प्रसिद्धि । सवृष वृषेण धर्मेण वृषभेण च सह वृत्तिर्यस्मिन्नात् चरन्त्यो वि-
चरन्त्य । आदिमेन चिरन्तनेन बल्लवेन गोपालेनानुयाता अनुगम्यमाना । प्रश्रिताना-
ममृतरसं निरतिशयानन्दं दुग्धं च परमत्यर्थं दुहानाः प्रभुवानाः । खालोकल्लसत्रिभुवन-

तमसः खालोकेन स्वप्रकाशेन स्वदर्शनेन वा लुप्तं विनष्टं त्रिभुवनतमोऽज्ञानान्धकारश्च
याभिस्ताः । चक्रभर्तुं सुदर्शनराजस्य गावः किरणा सानुबन्धा नैरन्तर्येणानुवर्तमाना
मृद्धिं समृद्धिं ददन्ता वितरन्तु । सानुबन्धशब्द किरणविशेषणतया वा योज्यः ॥

सेनां सेनां मघोनो महति रणमुखेऽलं भयं लम्भयन्ती-
रुत्सेकोष्णालुदोष्णां प्रथमदिविषदामावलीर्यावलीढे ।

विश्वं विश्वंभराढ्यं रथपदधिपतेर्लीलया पालयन्ती

वृद्धिः सा दीधितिनां वृजिनमनुजनुर्मार्जयत्वर्जितं वः ॥ १५ ॥

महति रणमुखे महत्तरसगररङ्गे इना प्रभवस्तैः सहिताम् । 'इन- सूर्ये प्रभौ' इत्य-
मरः । मघोन शक्रस्य सेनामल्यर्थं भयं लम्भयन्ती । उत्सेकोष्णालुदोष्ण उत्सेकेन गर्वेणो-
ष्णालूनि उष्णं परजनसमृद्धिं न सहन्त इत्युष्णालूनि मदातिशयेन परविभवासहिष्णूनि ।
'शीतोष्णाभ्यामालुच्च' 'न सहते इति वक्तव्यम्' । इति शीतं न सहते उष्णं न सहते
इत्यालुच्चप्रत्ययः । उष्णासहिष्णूनि दोष्णि भुजा यासां ता पूर्वदिविषदा पूर्वदेवानामा-
वली- पङ्कीर्यावलीढे आस्वादयति । विश्वं विश्वंभराढ्यं विश्वंभराढ्या यस्य तं विश्वं पृ-
थिव्यादिपञ्चभूतात्मकं जगत्कर्म लीलया अनायासेन पालयन्ती रक्षन्ती रथपदधिपतेः
सुदर्शनपुरुषस्य दीधितिना युतीना वृद्धिरनुजनु जनुपि जनुषि अर्जितं संपादितं वृजिनं
दुरितं मार्जयतु । शोधयत्वित्यर्थः ॥

तप्ता स्वेनोष्मणेव प्रतिभटवपुषामस्रधारां धयन्ती

प्राप्तेव क्षीवभावं प्रतिदिशमसकृत्तन्वती घूर्णितानि ।

वंशास्थिस्फोटशब्दं प्रकटयति पटून्यावहन्त्यदृहासा-

न्माः सा वः स्यन्दनाङ्गप्रभुसमुदयिनी स्पन्दतां चिन्तिताय ॥ १६ ॥

या भा स्वेन स्वकीयेनोष्मणा औष्ण्येनेव तप्ता दह्यमाना असह्यप्रतापवती प्रतिभटवपुषां
परिपन्थिशरीराणामस्रधारा रुधिरधारा धयन्ती पिबन्ती क्षीवभावं मत्तता प्राप्तेव गतेव
प्रतिदिशं दिशि दिशि घूर्णितानि घूर्णनान्यसकृदनेकशस्तन्वती कुर्वती वंशास्थिस्फो-
टशब्दम् । वंशवत्स्थितत्वाद्द्वंशास्थीत्युच्यते । वंशो नाम चरमभागावस्थित शरीराधा-
रस्तस्यास्थि तस्य स्फोटः स्फुटनं तस्मात्संजातः शब्दश्चित्चिटायमानो ध्वनिस्तन्मा-
वहन्ती धारयन्ती । कुर्वतीत्यर्थः । पटूनक्षोभसमर्थानदृहासान्विशृङ्खलहसितानि प्रकट-
यति व्यपदिशति । एवं चाघटमानशब्दोऽदृहास इति सूचयन्ती । लोके तावन्मेदुरा प्र-
मदा उष्णालु सती मदिरा पीत्वा प्रमत्ता भूत्वा घूर्णितानि प्रकटयति हसितानि च
विदधाति । स्यन्दनाङ्गप्रभुसमुदयिनी स्यन्दनाङ्गप्रभोश्चक्रराजात्समुदयः सोऽस्यास्तीति स-
मुदयिनी सा वश्चिन्तिताय चिन्तितार्थसिद्धये स्पन्दता चेष्टताम् ॥

देवैरासेव्यमानो दनुजभटभुजादण्डदपोष्मतसै-

राशारोघोतिलङ्घी लुठदुडुपटलीलक्ष्यङ्घिण्डीरपिण्डः ।

रिङ्गज्ज्वालातरङ्गत्रुटितरिपुतरुत्रातपातोग्रमार्ग-

श्चाक्रो वः शोचिरोघः शमयतु दुरितापह्वं दाववहिम् ॥१७॥

दनुजभटभुजादण्डदपोष्मतसै दनुजभटा राक्षसवीरास्तेषा भुजा एव दण्डास्तेषा दपो गर्वस्तस्मात्सजातमूष्म तेन तप्तास्तैर्देवैरासेव्यमान । उष्णतप्ता जलप्रवाहं प्रविशन्ति । आशारोघोतिलङ्घी आशा दिशस्ता एव रोधासि तटान्यतिलङ्घयितुं शीलमस्यास्तीत्यतिलङ्घी । लुठदुडुपटलीलक्ष्यङ्घिण्डीरपिण्ड लुठन्ती परिवर्तमाना उड्डनां नक्षत्राणा पटली समूह सैव लक्ष्यं व्याजो यस्य स एव ङ्घिण्डीरपिण्ड उड्डुपटलीव्याजङ्घिण्डीरपिण्ड फेनकवलो यस्य स । रिङ्गज्ज्वालातरङ्गत्रुटितरिपुतरुत्रातपातोग्रमार्गः । ज्वाला एव तरङ्गा रिङ्गन्तश्चलन्तश्च ते ज्वालातरङ्गाश्च तैल्लुटितास्ते च रिपुतरव शत्रुवृक्षास्तेषा त्रात समूहस्तस्य पात पतनं तेनोग्रो भयं करो मार्गो यस्य स । चाक्रः सुदर्शनसंबन्धी शोचिरोघस्तेज प्रवाह । 'ओघो वृन्देऽम्भसा रये' इत्यमर । वो युष्माक दुरितापह्वं दुरितं पापमपह्व आवरणमाच्छादनं यस्मिन्स त दाववहिं दावानलं शमयतु निर्वापयतु । दुरितशब्दाभिहितं दावदहन विनाशयत्वित्यर्थ ॥

आम्यन्ती संश्रितानां भ्रमशमनकरी छन्नसूर्यप्रकाशा

सूर्यालोकानुरूपा रिपुहृदयतमस्कारिणी निस्तमस्का ।

धारासंपातिनी च प्रकटितदहना दीप्तिरस्त्रेशितुर्व-

श्रित्रा भद्राय विद्रावितविमतजना जायतामायताय ॥ १८ ॥

आम्यन्ती स्वयं भ्रमणानि कुर्वती संश्रितानामाश्रिताना भ्रमशमनकरी । भ्रान्तिनाशिनीत्यर्थ । स्वयं भ्रमन्त्यप्याश्रितभ्रान्ति निवारयतीति चित्रम् । छन्नसूर्यप्रकाशा आच्छादितः सूर्यस्य प्रकाश प्रभा यया सा । सूर्यालोकानुरूपा सूरिजनप्रकाशनदर्शनयोरनुरूपा । 'आलोकौ दर्शनोद्द्योतौ' इत्यमर । रिपुहृदयतमस्कारिणी शत्रुहृदयविमोहिनी । निस्तमस्का स्वयंज्योतीरूपा । धारासंपातिनी प्रकटितदहना आसारवत्यपि प्रकटितपावका । विद्रावितविमतजना पलायिता शत्रुजना यया सा । प्रधावितशत्रुपरम्परेत्यर्थ । अस्त्रेशितुश्चक्रराजस्य चित्रा अद्भुता दीप्ति प्रभाव आयताय दीर्घाय भद्राय मङ्गलाय जायता प्रादुर्भवतु ॥

निन्ये वन्येव काशी दवशिखिजटिलज्योतिषा येन दाहं

कृत्या वृत्त्या विलिल्ये शलभसुलभया यत्र चित्रप्रभावे ।

रुद्रोऽप्यद्रेर्दुहित्रा सह गहनगुहां यद्भयादभ्ययासी-

द्विश्याद्विश्वार्चितो वः स शुभमनिभृतं शौरिहेतिप्रतापः ॥१९॥

द्वशिखिजटिलज्योतिषा दवदहनवज्जटिलानि जटावन्ति । दीर्घतराणीत्यर्थः ।
ज्योतीषि यस्य स तेन येन प्रतापेन काशी वाराणसी वन्येव वनसमूह इव दाहं भस्मता
निन्ये नीता । चित्रप्रभावे आश्चर्यमहत्त्वे यस्मिन्प्रतापे कृत्या काचन देवता । 'कृत्या
क्रियादेवतयो.' इत्यमरः । शलभसुलभया शलभैर्लब्धुं शक्यया वृत्त्या वर्तनेन विलित्ये ।
कृत्या सुदर्शनज्वालया शलभन्यायेन विलीना बभूवेत्यर्थः । रुद्र. सकललोकसंहारकः
शिवोऽप्यद्रिद्रुहित्रा भवान्या सार्धं यद्भयात्सुदर्शनप्रतापभयाद्गहनगुहां दुरभिवगह्वरम-
भ्ययासीदविशत् । विश्वार्चितो जगत्पूजित शौरिहेतिप्रतापः श्रीरङ्गनायककरकिसल-
यालंकरणावरणविभ्रमो व शुभं कल्याणमनिमृतं प्रस्फुटं यथा स्यात्तथा दिश्याद्दद्यात् ।
अथवा शुभविशेषणमनिमृतपदम् ॥

उद्यन्विम्बादुदारान्नयनहिमजलं मार्जयन्निर्जरीणा-

मज्ञानध्वान्तमूर्छाकरजनिरजनीभञ्जनव्यञ्जिताध्वा ।

न्यक्कुर्वाणो ग्रहाणां स्फुरणमपहरन्नर्चिषः पावकीया-

श्रकेशार्कप्रकाशो दिशतु दश दिशो व्यश्रुवानं यशो वः ॥२०॥

उदारादत्यन्तविशालाद्विम्बादुद्यन्प्रादुर्भवन् निर्जरीणा देवाङ्गनानां नयनहिमजलं मा-
र्जयन्निष्कासयन् । तुहिनगिरिपरिसरविचरदमरयुवतिनिकरनयनकुवलयविलतामपहर-
न्नि । अज्ञानध्वान्तमूर्छाकरजनिरजनीभञ्जनव्यञ्जिताध्वा । अज्ञानं च ध्वान्तं चाज्ञान-
नध्वान्ते ताभ्या जायमाना मूर्छा करोतीति मूर्छाकरस्तच्च तज्जनितमश्व तदेव रजनी च
तस्या भञ्जनं नाशनं तेन व्यञ्जित प्रकटितोऽध्वा येन स । अज्ञानजनिभञ्जनेन सूर्याद-
तिशयो विहित । ग्रहाणा स्फुरणमुत्तेजनं न्यक्कुर्वाण आच्छादयन् । पावकीया आग्नेया
अर्चिष प्रभा अपहरन्मुष्णन् । ईदृशश्वकेशार्कप्रकाशो वो दशदिशो व्यश्रुवान दशदि-
शावरणं यशः प्रदिशतु ॥

वर्गस्य स्वर्गधाम्नामपि दनुजनुषां विग्रहं निग्रहीतुं

दातुं सद्योबलानां श्रियमतिशयिनीं पत्रभङ्गानुवृत्त्या ।

योक्तुं देदीप्यते या युगपदपि पुरो भूतिमय्या प्रकृत्या

सा वो नुद्यादविद्यां द्युतिरमृतरसस्यन्दिनी स्यान्दनाङ्गी ॥२१॥

स्वर्गधाम्ना देवाना वर्गस्य वृन्दस्य दनुजनुषा दानवानां वर्गस्यापि विग्रहं विरोधं
शरीरं च निग्रहीतुं निराकर्तुं शमयितुमित्यर्थः । नाशयितुं प्राणैर्वियोजयितुमित्यर्थः ।
दानववर्गस्य बलानां सैन्यानां पत्रभङ्गानुवृत्त्या वाहनभङ्गानुस्फूर्त्या अतिशयिनी प्रकृष्टां
श्रियं सपदं दातुं खण्डयितुं विनाशयितुमित्यर्थः । दाघातोस्तुमुन् । सद्यस्तदानीमेव ।
स्वर्गधाम्ना वर्गस्यावलाना स्त्रीणा पत्रभङ्गानुवृत्त्या मकरिकापत्रावलीविरचनानुस्फूर्त्या
अतिशयिनीं श्रियं शोभा दातु वितरितुम् । दानववर्गस्य पुरो नगराणि भूतिमय्या

।सप्रचुरया प्रकृत्या शरीरेण स्वभावेन वा योक्तुं योजयितुम् । देववर्गस्य पुरःपत्तनानि
।तिमय्या ऐश्वर्यप्रचुरया प्रकृत्या स्वभावेन योक्तुं च या स्यान्दनाङ्गी युतिश्चाङ्गी
।तिर्देदीप्यते प्रकाशत इत्यर्थ । अमृतरसस्यन्दिनी मोक्षानन्दं दुहाना सा वोऽविद्या-
।ज्ञानं नुद्यान्निष्कासयतु ॥

दाहं दाहं सपत्नान्समरभुवि लसद्भस्मना वर्त्मना या-
न्क्रव्यादप्रेतभूताद्यभिलषितपुषा प्रीतकापालिकेन ।

कङ्कालैः कालधौतं गिरिमिव कुरुते या स्वकीर्तेर्विहर्तुं

वृष्णिः सादृष्टिकं वः सकलमुपनयत्वायुधाग्रेसरस्य ॥ २२ ॥

समरभुवि सगररक्षे सपत्नान्सञ्चन्द्राहं दाहं दग्ध्वा दग्ध्वा लसद्भस्मना लसद्विसर-
द्भस्म भसितं यत्र तत् तेन । क्रव्यादप्रेतभूताद्यभिलषितपुषा प्रेतादिवाञ्छितपोपकेण ।
प्रीतास्तुष्टा कापालिका यत्र तेन वर्त्मना मार्गेण यान् गच्छन् यो वृष्णि स्वकीर्तेर्वि-
हर्तुं यत्र सचाराय कङ्कालैरस्थिविशेषै कालधौतं स्वर्णकृतं गिरिमिव कुरुते । 'काल-
कूटं गिरि' इति वा पाठ । आयुधाग्रेसरस्य चक्रस्य स वृष्णिज्वाला व सकलं साद-
ष्टिकं सद्य कालिकं फलमुपनयतु प्रापयतु ॥

दग्धानां दानवाना समसितनिचयैरस्थिभिः सर्वशुभ्रां

पृथ्वीं कृत्वापि भूयो नवरुधिरझरीकौतुकं कौणपेभ्यः ।

कुर्वाणं वाष्पपूरैः कुचतटघुसृणक्षालनैस्तद्रधूनां

पापं पापच्यमानं शमयतु भवतामखराजस्य तेजः ॥ २३ ॥

दग्धाना दाहं प्रापिताना दानवाना समसितनिचयैर्भस्मसमूहसहितैरस्थिभिः करण-
भूतैरतिविस्तृता वसुधा सर्वशुभ्रा कृत्वा भूयः पुनरपि तद्रधूना दानवीना कुचतटघुसृ-
णक्षालनै कुचतटेष्वनुलिप्तकुङ्कुमरसस्य क्षालनं येषां तै । प्रक्षालितकुचविन्यस्तकुङ्कु-
मद्रवैरित्यर्थ । वाष्पपूरैरश्रुप्रवाहै । 'क्षालनात्' इति वा पाठ । कुचतटघुसृणक्षालनं
वाष्पपूराणा नवरुधिरझरीसाम्यहेतु । कौणपेभ्य पिशाचेभ्यो नवरुधिरझरीकौतुकं
नूतनरक्तप्रवाहकुत्तूहलं कुर्वाणं विदधत् अखराजस्य चक्रस्य तेजः पापच्यमानं परितः
परिपक्वं पापं शमयतु ॥

मा गान्मोषं ललाटानल इति मदनद्वेषिणा ध्यायतेव

सष्टा प्रोन्निद्रवासाम्बुजदलपटलघ्नोषमुत्पश्यतेव ।

वज्राग्निर्मां स नाशं ब्रजदिति चकितेनेव शक्रेण बद्धैः

स्तोत्रैरस्त्रेश्वरस्य धतु दुरितशतं द्योतमाना द्युतिर्वः ॥ २४ ॥

(इति ज्वालावर्णनम्)

ललाटानलो मस्तकनेत्रवह्निर्मोषमपहृतिं मा गादिति ध्यायतेव मदनद्वेषिणा रु
द्रेण, प्रोन्निद्रवासाम्बुजदलपटललोषं वासायाम्बुजं वासाम्बुजं विकसितवासपद्मदलस
मूहदाहमुत्पश्यता विचारयतेव स्रष्टा विधात्रा, वज्राग्निः कुलिशानलो नाश मा स्म व्र
जदिति चकितेनेव शक्रेणेन्द्रेण वद्वैर्निवन्धनरूपेण ग्रथितैः स्तोत्रैर्द्योतमाना प्रकाशमान
अल्लेश्वरस्य चक्रपुंसो द्युतिर्वो दुरितानि द्युतु खण्डयतु ॥ इति चक्रज्वालवर्णनम् ॥

शस्त्राखं शात्रवाणां शलभकुलमिव ज्वालया लेलिहाना
घोषैः स्वैः क्षोभयन्ती विघटितभगवद्योगनिद्रान्समुद्रान् ।

व्यूढोरःप्रौढचारत्रुटितपटुरटत्कीकसक्षुण्णदैत्या

नेमिः सौदर्शनी वः श्रियमतिशयिनी दाशतादा शताब्दम् ॥ २५ ॥

शात्रवाणा रिपूणां शस्त्राखं शस्त्राप्यमन्त्रकाणि अस्त्राणि समन्त्रकाणि शस्त्राखं शल
भकुलमिव शलभसमूहमिव ज्वालया परितः परिवृत्या घूर्णमानया प्रभापरम्परया लेलि
हाना आस्त्रादयन्ती । तृणीकुर्वतीत्यर्थः । स्वैर्घोषैः स्त्रीयैरारावैर्विघटितभगवद्योगनि-
द्रान् विघटिता विम्लिता भगवतो विष्णोर्योगनिद्रा स्वात्मानुभूतियैस्तान्समुद्रान् क्षोभय-
न्ती आविलयन्ती । भगवदपचारासहिष्णुत्वेन प्रक्षोभितप्रलयसमयजलधरघोषेण विमो
हयन्तीत्यर्थः । व्यूढेति । व्यूढेषु विशालेषु उरः सु भुजान्तरेषु प्रौढः क्रूरतरश्चारः परि
भ्रमणः.....पेपणचतुरसंचारस्तेन उटितान्यत एव पट्टः स्फुटं यथा भवति तथा रटन्ति
ध्वनन्ति कीकसान्यस्थीनि येषां ते व्यूढोरः प्रौढचारत्रुटितपटुरटत्कीकसाः अत एव
क्षुण्णा क्षोदं प्रापिता दैत्या यया सा । अथवा भङ्गनसंजातचित्चिटायमानशब्दवत्की-
कसाः क्षुण्णा दैत्या यया सा सौदर्शनी सुदर्शनचक्रसंबन्धिनी नेमिः प्रथिवोऽतिशयि-
नीमतिशयवती श्रियं आ शताब्दं यावद्ब्रह्मस्वरूपं दाशताद्दद्यात् । शताब्दशब्दो ब्रह्मवा-
चकतया वार्तिककारेणोक्तः —‘सत्यं ज्ञानमयानन्दमनन्तं परमाद्भुतम् । शताब्दसङ्गं—’
इति । अथवा आ शताब्दं शतवर्षपर्यन्तम् । यावज्जीवमित्यर्थः । ‘दाश दाने’ इति
धातोर्दाशतादिति ॥

धारा चक्रस्य तारागणकपिशृणिद्योतितद्युप्रचारा

पारावाराम्बुपूरकथनपिशुनितोत्तालपातालयात्रा ।

गोत्राद्रिस्फोटशब्दप्रकटितवसुधामण्डलीचण्डयाना

पन्थानं वः प्रदिश्यात्प्रशमनकुशला पाप्मनामात्मनीनम् ॥ २६ ॥

तारागणकपिशृणिद्योतितद्युप्रचारा तारागणानां कपिशाः पिङ्गलवर्णा घृणयः किरणा-
स्तैर्द्योतितः स्फुटीकृतो दिवि प्रचारः संचारो यस्याः सा । यद्वा (‘तारागणकणविततिद्यो-
तित—’ इति पाठे) तारागणा एव कणा लेशास्तेषां विततयः समूहास्ताभिर्द्योतितो द्युप्रचारो
यस्याः सा । विलीनप्रकाशतया तारागणा कणा इव म्लायमाना न प्रदीप्यन्ते । तस्मा-

भ्रमेर्दिवि निरर्गलप्रचार प्रकाशितः । पारावाराम्बुपूरकथनपिशुनितोत्तालपातालयात्रा पारावार समुद्रस्तस्याम्बुपूरो जलसमृद्धिस्तस्या कथनेन सजातस्तोकस्तोकायमानव्व-
नितेन पिशुनिता सूचिता उत्ताला निरङ्कुशा पातालमुद्दिश्य प्रवृत्ता यात्रा गमनं यस्या
पा । गोत्राद्रिस्फोटशब्दप्रकटितवसुधामण्डलीचण्डयाना गोत्राद्रि कुलाचलस्तस्य स्फोट
स्फुटनसंजातशब्दस्तेन प्रकटितं वसुधामण्डलीचण्डं सर्वजगद्भयंकर यानं गमनं यस्या
ता । पाप्मना पापाना प्रशमनकुशला ध्वसनपटीयसी चक्रस्य धारा नेभिरात्मनीनमा-
महितं पन्थानं मार्गं प्रदिश्याद्वितरतु ॥

यात्रा या त्रातलोका प्रकटितवरुणत्रासमुद्रे समुद्रे

सत्त्वासत्त्वासहोष्मा कृतसगरुदगस्पन्ददानाददाना ।

हानि हा निन्दिताना जगति परिषदा दानवीना नवीना

चक्रे चक्रेशनेभिः शममुपहरतात्सप्रभावप्रभा वः ॥ २७ ॥

त्रातलोका त्राता रक्षिता लोका भुवनानि यया सा । प्रकटितवरुणत्रासमुद्रे प्रक-
टिता व्यञ्जिता वरुणस्य पश्चिमादिगीश्वरस्य त्रासो भयमेव मुद्रा भयप्रकाशकावस्थावि-
शेषो येन स तस्मिन्समुद्रे यात्रा गमनान्याददाना स्वीकुर्वती । सत्त्वासत्त्वासहोष्मा
जन्लजन्लसह्यप्रतापा । कृतसगरुदगस्पन्ददाना सगरुत सपक्षाश्च तेऽगा पर्वताश्च
तेषा स्पन्द चलनं तस्य दानं वितरणं कृतं सगरुदगस्पन्ददानं यया सा नेमिर्जगति
लोके निन्दिताना निन्दाविषयत्वेन सत्पुरुषपरिषदारित्यक्ताना दानवीना दानवसंवन्धि-
नीना परिषदा समूहाना नवीना नूतना हानि विचित्रनाश चक्रे चकार । हा खेदे
चाद्भुते च । अरिवर्गस्य वधेऽपि विचित्रतादर्शनेन खेदो जायते । विचित्रदर्शनमेवा-
श्चर्यनिमित्तम् । सप्रभावा प्रभावयुक्ता प्रभा यस्या सा चक्रेशनेमिश्चक्रप्रधिर्व शममा-
त्मगुणसंपत्तिमुपहरतात्संपादयतु । समर्पयत्वित्यर्थ ॥

यत्रामित्रान्दिधक्षौ प्रविशति वलिनो धाम निःसीमघाम्नि

ग्रस्तापस्तापशीर्णैः प्रगुणितसिकतो मौक्तिकैः शौक्तिकेयैः ।

राशिर्वारामपारा प्रकटयति पुनर्वैरिदाराश्रुपूरै-

वृद्धिं निर्याति निर्यापयतु स दुरितान्यस्त्रराजप्रधिर्वः ॥ २८ ॥

नि सीमघाम्नि निरवधिकतेजसि यस्मिन्प्रधौ अमित्रान्निपुभूतान्पातालवासिनो दैत्या-
दीन्दिधक्षौ दग्धुमिच्छौ वलिनो धाम रसातलं प्रविशति सति ग्रस्तापः प्रपीताम्बुपूरः ।
समासान्तप्रत्ययः । शौक्तिकेयैः शुक्तिकासजातैः मौक्तिकैर्मुक्ताफलैः प्रगुणितसिकतः
प्रगुणीकृतसिकत वाराराशिः समुद्रः प्रधौ तत्रत्यान्दानवान्निर्दग्ध्वा पुनर्निर्याति गच्छति
सति वैरिदाराश्रुपूरैर्भर्तृमरणजनितशत्रुघ्नीनेत्रजलैः पुनरपारां नि सीमा वृद्धिं प्रकटयति
प्रकाशयति सोऽस्त्रराजप्रधिर्वो दुरितानि निर्यापयतु । निष्कासयत्वित्यर्थः ॥

कक्षातौल्येन कद्रूतनयफणमणीन्कल्यंदीपस्य युञ्ज-

न्पातालान्तः प्रतापी निखिलमपि तमः स्वेन धाम्ना निगीर्य ।

दैतेयप्रेयसीनां वमति हृदि हतप्रेयसां भूयसां य-

श्चक्राग्रीयाग्रदेशो दहतु विलसितं भूयसामंहसां वः ॥ २९ ॥

यश्चक्रप्रधिः पातालान्तःप्रतापी पातालमध्यदेशप्रतपनशीलः स्वेन धाम्ना स्वकीयेन तेजसा निखिलमपि तमो निगीर्य गिल्लिवा । निर्मूलयित्वेत्यर्थः । अपिशब्दात्पूर्वं पातालस्थरत्नौषधिकान्तिभिस्तत्र तत्र स्थितं तमो निरस्तं न तु निखिलमित्यर्थः । कद्रूतनयफणमणीन् फणिफणास्थितमणीन् कल्यदीपस्य (प्राभातिकदीपस्य) कक्ष्यातौल्येन दीपशिखासादृश्येन युञ्जन् योजयन् प्रापयन् हतप्रेयसा हतप्रियाणां दैतेयप्रेयसीनामसुरसुन्दरीणा हृदि मानसे वमति प्रथमं निगीर्णं तमः पुनरुद्भिरति असौ चक्राग्रीयाग्रदेशश्चक्रश्रेष्ठाग्रदेशः प्रधिर्वो भूयसामंहसा पापाना विलसितं नि संकुचितं संचार बहु यथा भवति तथा दहतु भस्मीकरोतु । निर्मूलयत्वित्यर्थः ॥

कृष्णाम्भोदस्य भूषा कृतनयननयव्याहृतिर्भागवस्य

प्राप्तामावेदयन्ती प्रतिभटसुदृशामुद्भटां बाष्पवृष्टिम् ।

निष्टसाष्टापदश्रीः समममरचमूर्गार्जितैरुज्जिहाना

कीर्ति वः केतकीभिः प्रथयतु सदृशी चञ्चला चक्रधारा ॥३०॥

कृष्णाम्भोदः श्रीरङ्गनाथजलधरस्तस्य भूषा भूषणम् भागवस्य शुक्रस्य परशुरामस्य च कृता नयननयव्याहृतिर्यथा सा प्रतिभटसुदृशा शत्रुसुन्दरीणा बाष्पवृष्टिमश्रुवृष्टिं प्राप्तामावेदयन्ती निष्टसाष्टापदश्रीस्तप्तकाञ्चनस्य श्रीः शोभेव शोभा यस्या सा अमरचमूर्गार्जितैर्देवसेनाकृतसिंहनादैः समं सार्धमुज्जिहाना स्फुरन्ती चक्रधारा सुदर्शननेमिरतिचपला केतकीभिः केतकीकुसुमैः सदृशी वः कीर्तिं प्रथयतु प्रकटयतु । चञ्चला विद्युदपि नीलनीरदभूषा निखिलजननयनमुकुलकारित्वाद्भार्गवनयननयमपि मुकुलयति स्फुरणेन महतीं वृष्टिं सूचयति तप्तकाञ्चनकमनीया च स्तनितैः सस्फुरति च ॥

वप्राणां भेदिनीं यः परिणतिमखिलश्लाघनीया दधानः

क्षुण्णा नक्षत्रमालां दिशि दिशि विकिरन्विद्युता तुल्यकक्षः

निर्याणेनोत्कटेन प्रकटयति नवं दानवारिप्रकर्षं

चक्राधीशस्य भद्रो वशयतु भवतां स प्रधिश्चित्तवृत्तिम् ॥ ३१ ॥

वप्राणा प्राकाराणाम् । वप्रघटितशरीराणां प्रत्यागम्य स्थिताना शत्रूणामित्यर्थः । भेदिनीं भेदयित्रीमखिलश्लाघनीया परिणतिं परमपुरुषरूपता विहाय आच्छाद्य चक्राकाररूपताप्राप्तिपरिणतिं दधानः । यद्वा अखिलश्लाघ्यामुद्धतानामरातीनां भेदिनीं परितो

नम्रतां दधानश्चक्रप्रधि परितो नम्र एव स्थितः । लोके महानेव नम्रश्चेत् श्लाघ्यतरो भवति अनम्रान्नप्रयति च । क्षुण्णा चूर्णिता नक्षत्रमाला नक्षत्रपङ्क्तिं दिशि दिशि विकिरन् तत्र तत्र विक्षिपन् विद्युता तडिता तुल्यकक्षास्तुल्यद्वारस्तडित्तुल्यन्याय । तडित्सदृश इत्यर्थः । अथवा तडिता तुल्या कक्ष्या नेमेश्वरलक्ष्मणेशो यस्य स य प्रधिरुत्कटेन निरतिशयवेगेन निर्याणेन गमनेन नव दानवारिप्रकर्षं श्रीरङ्गेशस्याघटमानघटकत्वं अथवा देवप्रकर्षं प्रकटयति व्यक्तीकरोति चक्राधीशस्य स भद्र कल्याण प्रधिर्भवता चित्तवृत्तिं चेतसो निरङ्कुशव्यापारं वशयतु । भद्रो गजश्च कूटतटविपाटनपटीयसीमखिलश्लाघ्या परिणामिं तिर्यग्दन्तप्रहृतिं दधान औद्धत्येन चूर्णिता सप्तविंशतिभौक्तिकविरचितहारविशेषरूपा नक्षत्रमालां सर्वत्र विकिरन् तडित्समानवन्धनरज्जुरुत्कटेन स्थूलतरेण निर्याणेनापाङ्गदेशेन नूतनं दानवारिप्रकर्षं मदजलातिशयं प्रकटयति चित्तवृत्तिं वशाधीना करोति चक्रेशस्य महाराजस्य सकाशे तिष्ठति ॥

नाकौकःशत्रुजत्रुटनविघटितस्कन्धनीरन्ध्रनिर्य-

न्व्यक्रव्यासहव्यग्रसनरसलसज्ज्वालजिह्वालवहिम् ।

यं दृष्ट्वा सांयुगीन पुनरपि विदधत्याशिषो वीर्यवृद्धौ

गीर्वाणा निर्वृणाना वितरतु स जयं विष्णुहेतिप्रधिर्वः ॥ ३२ ॥

पूर्वार्धमेकं पदम् । नाक स्वर्ग ओकः स्थानं येषा देवाना तेषा शत्रवोऽधुरास्तेषा ञत्रूण्यज्ञविशेषास्तेषा ञटन छेद इत्यर्थः । तेन विघटिता वियोजिता विरूपिताश्च ते स्कन्धाश्च तेभ्यो नीरन्ध्रनिर्यत् निरर्गलविनिर्गच्छत् । नव्यं क्रव्यासं मासशोणितं तदेव हव्य हवनयोग्यं द्रव्यं तस्य ग्रसनं भक्षणं तस्मिन् रसो राग । प्रीतिरित्यर्थः । तेन लसन्तोऽहमहमिकया नृत्यन्तस्ते च ते ज्वालाश्च त एव जिह्वा अस्य सन्तीति तथा लसज्ज्वालजिह्वालो वहिर्यस्य स तं सायुगीन सयुगे साधुं यं प्रधिं दृष्ट्वा निर्वृणाना प्रहृष्टा गीर्वाणाः पुनरपि वीर्यवृद्धौ स्वतः प्रवृद्धस्य चक्रप्रधे स्वभक्त्यतिशयेन पौन पुन्येन वीर्यसमृद्धये आशिष सद्य फलानाशीर्वादान्विदधति कुर्वन्ति स तादृशो विष्णु-हेतिप्रधिर्भवता विजयं वितरतु ॥

धन्वाध्वन्यस्य धारासलिलमिव धनं दुर्गतस्येव दृष्टि-

र्जात्यन्धस्येव पङ्क्तोः पदविहृतिरिव प्रीणनी प्रेमभाजाम् ।

पत्युर्मायाः क्रियाया प्रकटपरिणतिर्विश्वरक्षाक्षमाया

मायामायामिनीं वञ्चयतु महती नेमिरस्त्रेश्वरस्य ॥ ३३ ॥

धन्वनि मरुभूमाध्वन्यस्य अध्वगस्य धारासलिल प्रवाहजलमिव अथवा वर्षजल-वरविनिर्गलत्सलिलपटलमिव, दुर्गतस्य दरिद्रस्य धन निधिजातमिव, जाल्यन्धस्य दृष्टि-र्विंशददर्शनमिव, पङ्क्तो पदविहृति पदन्यास इव, प्रेमभाजा भक्ताना प्रीणनी प्रीति-

जननी । आनन्दकरीत्यर्थ । विश्वरक्षक्षमायां सकलजनरक्षणपट्टीयस्यां मायया क्रियायां प्रकृतिं विशदीकृत्य संजातक्रियाया वहस्या प्रजायेय इति सजातो भगवत् संकल्पविशेष माया पत्युः श्रीरङ्गेशस्य प्रकटपरिणतिर्व्यक्तपरिणाम । ईश्वराकारेण परिणमतीत्यर्थ । ईश्वरपरिणामदशा सती महती महतरा अन्नाधिपस्य चक्रेशस्य नेमिर्व आया मिनी दीर्घामविच्छिन्नामविद्या नृपत्यतु विच्छेदयतु ॥

त्राणं या विष्टपानां वितरति च यया कल्पते कामपूर्ति-

र्न स्थातुं यत्पुरस्तात्प्रभवति कलयाप्यौषधीनामधीशः ।

उन्मेषो याति यस्या न समयनियतिं सा श्रियं वः प्रदेया-

न्यकृत्य द्योतमाना त्रिपुरहरदृशं नेमिरस्त्रेश्वरस्य ॥ ३४ ॥

या चक्रनेमिर्जगता त्राणं ददाति । अनुक्तसमुच्चयार्थश्चकारो जननसंहारावाकर्षति । तथा सति नेमिरुत्पत्त्यादि ददातीत्यर्थ । यया कामपूर्तिश्च कल्प्यते समर्थ्यते । चकारात्स्वर्गादि । त्रिपुरहरदृशा तु कामसंहार एव समर्थितो न तु कामपूरणादि । यत्पुरस्तात्नेमे पुरोभागे चन्द्र कलयाप्यल्पकालेनापि यद्वा षोडशशेनापि स्थातुं न प्रभवति । रुद्रलोचनसमीपे चन्द्र कलया स्थातुं प्रभवति । यस्या नेमे उन्मेषो विजृम्भणं समयनियतिं यस्मिन्नेव काले विजृम्भते नान्यस्मिन्निति कालनियतिं न याति । नेमिविजृम्भणस्याकालकाल्यत्वात् । हरनयनं तु संहारकाल एव विजृम्भते नान्यस्मिन् । तस्मात्त्रिपुरहरदृशं न्यकृत्य द्योतमाना चक्रनेमिर्व श्रियं प्रदद्यात् ॥

नक्षत्रक्षोदभूतिप्रकरविकिरणश्वेतिताशावकाशा

जीणैः पणैरिव द्यां जलधरपटलैश्चूर्णितैरूर्णुवाना ।

आजावाजानवाजानतरिपुजनतारण्यमावर्तमाना

नेमिर्वात्येव चाक्री प्रणुदतु भवतां सहतं पापतूलम् ॥ ३५ ॥

नक्षत्रक्षोदभूतिप्रकरविकिरणश्वेतिताशावकाशा स्त्रीयवाराघोरविघटनक्षुण्णाना नक्षत्राणा क्षोदश्चूर्णं स एव भूतिस्तस्या प्रकर समूहस्तस्य विकिरणं विक्रमस्तेन श्वेतिता अवलीकृता आशावकाशा दिगन्तरालानि यया सा । जीणै पणैरिव गलद्भि पाण्डुरैः पुगणै पत्रैरिव चूर्णितैर्वैगात् शकलितैर्जलधरपटलैर्द्यामाकाशमूर्णुवाना । आच्छादयन्तीत्यर्थ । वात्या च विक्रियासंरम्भोत्क्षिप्तैर्निर्गलगलद्द्वैराकाशमावृणुते । आजौ रणाङ्गणे आजानवाजेन आजन्मसिद्धेन वाजेन वेगेन आनता प्रहीकृता रिपुजनता शत्रुसमूह सैवारण्यं विपिनं तदुद्दिश्य आवर्तमाना । 'अरण्यमावर्तयन्ती' इति पाठे अरण्यं भ्रमयन्ती । चाक्री नेमिर्वात्येव चक्राकारचङ्क्रमणसमीरणसमूह इव । वातमण्डलीवेति यावत् । भवता सहतं सधीभूतं पापतूलं प्रणुदतु ॥

क्षिप्त्वा नेपथ्यशाटीमिव जलदघटां जिष्णुकोदण्डचित्रां

तारापुञ्जं प्रसूनाञ्जलिमिव विपुले व्योमरङ्गे विकीर्य ।

निर्वेदग्लानिचिन्ताप्रभृतिपरवशानन्तरा दानवेन्द्रा-

नृत्यनानालयाढ्यं नट इव तनुतां शर्म चक्रप्रधिवः ॥ ३६ ॥

जिष्णुकोदण्डचित्रामिन्द्रधनुर्वनानावर्णां जलदघटा कादम्बिनीं नेपथ्यशाटीमिव
प्राप्यमण्डपविस्तारितविचित्रजवनिकामिव क्षिप्त्वा निरस्य । आकाशरङ्गस्थलं पटीक्षेपेण
विश्येत्यर्थं । विपुले विगाले व्योमरङ्गे आकाशरङ्गस्थले तारापुञ्ज नक्षत्रसमूहं प्रसूना-
त्रलमिव पात्रप्रवेशसमयसमर्पणीयपुष्पाञ्जलमिव विकीर्यं विक्षिप्य निर्वेदग्लानिशङ्काप्र-
श्रुतिपरवशानन्तरा दानवेन्द्रान् निर्वेदो विपाद । ग्लानिर्मूर्च्छा नि । वैवर्ण्यमित्यर्थं ।
चेन्ता विचार । एतदादिभिर्भावैः परवशान्निवशान् दानवेन्द्रान् अन्तरा मध्ये ।
अन्तरायोगे दानवेन्द्रानिति द्वितीया । तत्र दानवेन्द्राणा मध्य इत्यर्थं । नानालयाढ्यं
शिर कृन्तनमध्यलुण्ठनयाहुखण्डनवक्ष कुट्टनचरणनिरसनप्रसुरानेकसंहारं प्रसिद्धं यथा
भवति तथा नट इव नृत्यन् बहुधा विलसन् चक्रप्रधि शर्म तनुता बहुलयतु । नटोऽपि
पटीक्षेपेण रङ्गं प्रविश्य पुष्पाञ्जलिं विकीर्यं निर्वेदग्लानिचिन्ताप्रभृतिभावानासाद्य शृङ्गार-
रादिरसविलसत्प्रामाजिकमध्ये नानालयाढ्यं नृत्यति ॥

दौर्गत्यप्रौढतापप्रतिभटविभवा वित्तधाराः सृजन्ती

गर्जन्ती चीत्क्रियाभिर्ज्वलदनलशिखोद्दामसौदामनीका ।

अव्यात्क्रव्याद्घृटीनयनजलभरैर्दिक्षु नव्याननाव्या-

न्युष्पन्ती सिन्धुपूरान् रथचरणपतेनेमिकादम्बिनी वः ॥ ३७ ॥

दौर्गत्यप्रौढतापप्रतिभटविभवा दौर्गत्येन दारिद्रेण सजात प्रौढतापो निरतिशयदु खं
तस्य प्रतिभटो विनाशको विभव समृद्धिर्यासा ता वित्तधारा धनधान्यादिदृष्टीमुञ्चन्ती
सृजन्ती चीत्क्रियाभिर्ध्वनिविशेषैर्गर्जन्ती स्तनितानि कुर्वतीत्यर्थं । ज्वलदनलशिखोद्दाम-
सौदामनीका । ज्वलन्त्यः स्फुरन्त्यश्च ता अनलशिखा अग्निज्वालाश्च ता एवोद्दामसौदा-
मन्यो विजृम्भमाणविद्युलता यस्या सा । क्रव्याद्घृटीनयनजलभरैः स्वभर्तृप्राणापहार-
दु खितराक्षसमहिषीवाप्यसमृद्धिभिर्नव्यान्नवीनान् अनाव्यान् नौभिस्तरितुमयोग्यान्सिन्धु-
पूरान्दीप्रवाहान् दिक्षु सर्वांगासु पुष्पन्ती प्रवर्धयन्ती रथचरणपते सुदर्शनस्य नेमिका-
दम्बिनी प्रधिपयोदपङ्क्तिर्वो शुष्मानव्यात् ॥

सदोहं दानवानामजसमजमिवालभ्य जाज्वल्यमाने

वहावहाय जुह्वन्निदशपरिपदे स्वस्वभागप्रदायी ।

स्तोत्रैर्ब्रह्मादिगीतैर्मुखरपरिसरं श्लाघ्यशस्त्रप्रयोग

प्राप्तः सद्भामसन्न प्रधिरसुररिपोः प्रार्थितं प्रस्रुता वः ॥ ३८ ॥

(इति नेमिवर्णनम्)

ब्रह्मादिगीतैर्ब्रह्मोद्गातृप्रभृतिभिः स्तोत्रैर्मन्त्रविशेषैर्ब्रह्मरुद्रादिदेववर्गप्रणीतैर्नास्तोत्रैर्मु-
खरपरिसरं शब्दितपर्यन्तभूमिं श्लाघ्यशस्त्रप्रयोगं शस्त्राणां प्रयोग. साधनं श्लाघयितुं योग्यः
शस्त्रप्रयोगो यस्य तत् सङ्ग्रामसत्रं युद्धयागं प्राप्त अजसमजमिव च्छागसमूहमिव दान
वानां संदोहमालभ्य विशस्य जाज्वल्यमाने नैरन्तर्येण प्रकाशमाने बहावहाय शीघ्रं
जुह्वत् हवनं विदधत् त्रिदशपरिषदे देवसमूहाय स्वस्वभागप्रदायी स्वस्वांशदाता । स्वव्य-
पारेण दैत्यवृन्दं निहत्य तच्छरीराणि खानलज्वालायादहनदग्धानि दैत्यशरीराणि प्रीति-
हेतोर्देवपरिषदे अयं भवच्छत्रुरयं भवच्छत्रुरिति प्रदर्शयतीत्यर्थः । असुररिपोश्चक्रस्य
प्रधिर्नेमिर्वै. प्रार्थितं प्रक्षुताम् । क्षु प्रस्रवणे । प्रददालित्यर्थ । इति नेमिवर्णनम् ॥

उत्पातालातकल्पान्यसुरपरिषदामाहवप्रार्थिनीना-

मध्वानध्वावबोधक्षपणचणतमःक्षेपदीपोपमानि ।

त्रैलोक्यागारभारोद्धहनसहमणिस्तम्भसंपत्सखानि

त्रायन्तामन्तिमायां विपदि सपदि वोऽराणि सौदर्शनानि ॥३९॥

आहवप्रार्थिनीना युद्धमहोत्सुकानामसुरपरिषदां दैत्यवृन्दानां उत्पातालातकल्पानि
दैत्यनाशकालोद्भूतोत्सुकतुल्यानि । अध्वैति । अध्वा चानध्वा चाध्वानध्वानौ तयोरव-
बोधः । अयं मार्गोऽयममार्ग इति मार्गामार्गज्ञानं तस्य क्षपणचणं निरसनसमर्थं तच्च तत्त-
मश्च तस्य क्षेप. प्रध्वंसस्तस्मिन्दीपैरुपमान सादृश्यं येषा तानि । त्रैलोक्येति । त्रैलोक्य-
मेवागार मन्दिर तस्य भारो गौरवं तस्योद्धहनं तत्सहनन्ते इति सहास्ते च मणिस्तम्भा-
स्तेषा संपत्समृद्धिस्तस्या. सखाय । एवंभूतानि सौदर्शनान्यराणि वोऽन्तिमाया विपदि
निरतिशयापि मरणे वा सपदि सद्यस्त्रायन्ता रक्षन्तु ॥

ज्वालाजालप्रवालस्तवकितशिरसो नाभिमावालयन्त्यः

सिक्ता रक्ताम्बुपूरैः शकलितवपुषां शात्रवानीकिनीनाम् ।

चक्राक्रीडप्ररूढा भुजगशयभुजोपघ्ननिघ्नप्रचाराः

पुष्प्यन्त्यः कीर्तिपुष्पाण्यरकनकलताः प्रीतये वः प्रथन्ताम् ॥४०॥

चक्राक्रीडप्ररूढा चक्रमेवाक्रीड उद्यान तस्मिन्प्ररूढा जाताः नाभिपिण्डिकामावाल-
यन्त्य आलवालं कुर्वत्य शकलितवपुषा खण्डितशरीराणां शात्रवानीकिनीनां शत्रुसेनाना
रक्ताम्बुपूरै रश्मिरप्रवाहै सिक्ता अभ्युक्षिताः । भुजगेति । भुजगशय श्रीरङ्गेशस्तस्य
भुजो वामेतर करः स एवोपघ्न आश्रयदण्डस्तस्य निघ्नोऽधीन. प्रचार सचारो यासा
ता । ज्वालेति । ज्वालाजालान्येव प्रवालानि तैः स्तवकितानि संजातस्तवकानि शिरा-
स्यप्रदेशा यासा ता । कीर्तिपुष्पाणि पुष्प्यन्त्यो विकासयन्त्यः । 'पुष्प विकसने' इति
धातुः शत्रन्त. । अरकनकलता अराण्येव स्वर्णलता वः प्रीतये प्रथन्ता पवर्धन्ताम् ॥

ज्वालाजालाब्धिमुद्रं क्षितिवलयमिवाविभ्रती नेमिचक्रं
नागेन्द्रस्येव नाभेः फणपरिषदिव प्रौढरत्नप्रकाशा ।

दत्तां वो दिव्यहेतेर्मतिमरविततिः ख्यातसाहस्रसंख्या

संख्यावत्संघचित्तश्रवणहरगुणस्यन्दिदसंदर्भगर्भाम् ॥ ४१ ॥

अनेनाराणा शेषफणामण्डलसाधर्म्यं प्रतिपाद्यते । ज्वालाजालाब्धिमुद्रं ज्वालाजाला-
येवाब्धय समुद्रास्त एव मुद्रा सीमचिह्न यस्य तत् नेमिचक्रं पृथ्वीवलयमिवाविभ्रती
रथती । शेषफणाश्च समुद्रपरिवृतं भूमण्डलं विभ्रति । नागेन्द्रस्येव नाभे पिण्डिकाया ।
नाभि कुण्डलितनागेन्द्र इव स्थित इत्यर्थः । फणपरिषदिव फणसमूह इव स्थिता ।
ख्यातसाहस्रसंख्या ख्याता प्रसिद्धा साहस्रं सहस्रं संख्या यस्याः सा । फणाश्च सहस्रस-
त्या सुदर्शनाराणि सहस्रसंख्याकानि । किं च प्रौढरत्नप्रकाशा प्रौढः प्रसिद्धो रत्नाना
प्रकाशो यस्याः सा । दिव्यहेतेश्चक्रसारविततिर्वो गुप्ताकं सख्यावत्संघचेत श्रवणहरगुणस्य-
न्दिदसंदर्भगर्भाम् संख्यावत्समूह पण्डितसमूहस्तस्य चित्तं श्रवणं च हरन्ति आनन्दयन्तीति
चित्तश्रवणहरास्ते च ते गुणाश्चार्थगुणाश्चित्तहराः शब्दगुणाः श्रवणहरास्तान् स्यन्दते इति
स्यन्दी स चासौ संदर्भोऽर्थप्रथनं शब्दप्रथनं च स एव गर्भं यस्याः सा तां मतिं दत्ता
दिश्यात् । रसिकजनश्रवणमनोहरगुणसुधास्यन्दसदोहसुन्दरा मतिं वितरत्वित्यर्थः ॥

ब्रह्मेशोपक्रमाणा बहुविधविमतक्षोदसंमोहितानां

सेवायै देवताना दनुजकुलरिपोः पिण्डिकाद्यङ्गमाजाम् ।

तत्तद्भामान्तसीमाविभजनविधये मानदण्डायमाना

भूमानं भूयसां वो दिशतु दशशती भास्वराणामराणाम् ॥४२॥

बहुविधविमतक्षोदसंमोदिताना बहुविधशत्रुनिहननेन संमोदिता हर्षं प्रापितास्तासाम् ।
तत एव दनुजकुलरिपो सुदर्शनस्य सेवायै पिण्डिकाद्यङ्गमाजा नाभिप्रभृत्यङ्गानि भज-
न्तीति पिण्डिकाद्यङ्गमाजस्तासाम् । ब्रह्मेशोपक्रमाणा देवताना तत्तद्भामान्तसीमाविभज-
नविधये एतदवधिकं चतुर्मुखस्थानमेतदवधिकं पञ्चमुखस्थानमेतत्सीमाकमिन्द्रस्थानमिति
तत्तद्देवस्थानसीमानिर्णयायेत्यर्थः । मानदण्डायमाना मानदण्डवत्स्थिता भास्वराणामराणा
दशशती सहस्रं वो भूमानं महत्त्वम् । आधिक्यमिति यावत् । दिशतु । निरतिशयम-
हिमानं ददालित्यर्थः ॥

ज्वालाकल्लोलमालानिविडपरिसरां नेमिवेलां दधाने

पूर्वेणाक्रान्तमध्ये भुवनमयहविर्भोजिना पूरुषेण ।

प्रस्फूर्जत्प्राज्यरत्ने रथपदजलधावेघमानैः स्फुलिङ्गै-

र्भद्र वो विद्भुमाणा श्रियमरविततिर्विस्तृणाना विघत्ताम् ॥४३॥

ज्वालाकल्लोलमालानिविडपरिसरां ज्वाला एव तरङ्गास्तासां मालाः पङ्कयस्ताभिर्नि
विडो नीरन्ध्रः परिसर. संनिहितप्रदेशो यस्याः सा ताम् । नेमिवेलां समुद्रोद्वेलनवारक-
सेतुर्नेमिरेव वेला नेमिवेला ता दधाने । भुवनमयहविर्भोजिना जगन्मयं जलमयं वा
हविर्भुङ्क्ते इति तथाभूतेन पूरुषेण सुदर्शनेन भगवता वा आक्रान्तमध्येऽधिष्ठितमध्यभागे।
प्रस्फूर्जत्प्राज्यरत्ने प्रकाशमानप्रकृष्टमणौ रथपदजलधौ सुदर्शनसमुद्रे अरवितति. एधमानै
रुत्तरोत्तरं वर्धमानैः स्फुलिङ्गैर्विद्वुमाणा प्रवालखण्डाना श्रियं शोभा विस्तृणाना विस्तार
यन्ती सती वो भद्रं विधत्ता करोतु ॥

नासीरखैरभङ्गप्रतिभटरुधिरासारधारावसेका-

नेकान्तस्मेरपद्मप्रकरसहचरच्छायया प्राप्य नाभ्या ।

मुक्तानीवाङ्कुराणि स्फुरदनलशिखादर्शितप्राक्प्रवाला-

न्यव्याघातेन भव्यं प्रददतु भवतां दिव्यहेतेरराणि ॥ ४४ ॥

नासीराः सेनाप्रधाविनस्त एव खैरभङ्गा यथेष्टं पलायिता. प्रतिभटा प्रत्यर्थिभटास्ते
रुधिरवृद्धिधाराभि. संजाता अवसेकास्तान् प्राप्य । एकान्तेति । एकान्तविकसितपद्माव
रस्य सहचरो वन्धुरच्छाया कान्तिर्यस्या सा तथा नाभ्या मुक्तानि त्यक्तानि । प्रसूतानी
त्यर्थ । अङ्कुराणीव । शोणितवर्षधारावसिक्तनाभ्यालवालस्थितबीजसंभूताङ्कुराणीवाव
स्थितानि । स्फुरदिति । प्रकाशमानान्निज्वालाभि. प्रकटितानि प्रथमपत्राणि किसल
यानि येषां तानि दिव्यहेतेरराणि वोऽव्याघातेन निष्प्रत्यूहेन भव्यं प्रददतु दिशन्तु ॥

दावोल्कामण्डलीव द्रुमगणगहने वाडवस्येव वहे-

ज्वालावृद्धिर्महाब्धौ प्रवयसि तमसि प्रातरर्कप्रभेव ।

चक्रे या दानवानां ह्यकरटिघटासकटे जाघटीति

प्राज्यं सा वः प्रदेयात्पदमरपरिषत्पद्मनाभायुधस्य ॥ ४५ ॥

या सुदर्शनारपरिषद्द्रुमगणगहने द्रुमवृन्दैर्गहने दुष्प्रवेशे वने दावोल्कामण्डली दावाग्नि
ज्वालासमूह इव महाब्धौ वाडवस्य ज्वालावृद्धिरिव प्रवयसि तमसि प्रातरर्कप्रभेव प्रात-
प्रवर्धमानसूर्यप्रभेव ह्यकरटिघटासकटे तुरगगजघटाभिः संवाधे दानवाना समूहे जाघ-
टीति चेष्टते । 'राटटीति' वा पाठ । पद्मनाभायुधस्य सा तादृशी अरपरिषदरनिकरो व
प्राज्यमुत्कृष्टं पदं दृष्टादृष्टस्वरूप निरतिशयमैश्वर्यं देयात् । पल्लवितकोरकितकुसुमितफलि-
तवल्लिकामल्लिकाजालवेष्टितसल्लकीभल्लतकीतालतमालसालप्रमुखनानाविधतरुखण्डे जृम्भ-
माणा दहनकरालज्वालाजालमिव, दिव्यरत्नोज्ज्वलसप्तार्णवसलिलभारसंरम्भनिपुणवडवा-
नलक्ष्मिद्वयुतित प्रभापटलमिव परिणततिमिरपटले, प्रभातप्रभाकरप्रभेव, रथतुरगक-
रटिभटसकीर्णदानवसैन्ये चेष्टमाना अरविततिर्भवता महत्तरपदं देयादित्यर्थः ॥

तापाद्वैत्यप्रतापातपसमुपचितात्रायमाणं त्रिलोकीं

लोलैर्ज्वालाकलापैः प्रकटयदभितश्छिन्नपट्टाञ्चलानि ।

छत्राकारं शलाका इव कनककृताः शौरिदोर्दण्डलमं

भूयासुर्मूषयन्त्यो रथचरणमरस्फूर्तयः कीर्तये व ॥ ४६ ॥

द्वैत्यप्रतापातपसमुपचितात्प्रत्यर्थजनस्यान्त सतापकृत्तेजः स एवातपस्तेन समुपचिता-
त्सवर्धितात् । सपादितादिति यावत् । तापात् त्रिलोकीं त्रायमाणम् । अभितो लोलै-
र्ज्वालाकलापैश्छिन्नपट्टाञ्चलानि आतपत्रं परीत्य प्रलम्बमानसूक्ष्मपट्टाञ्चलानि प्रकटयत्
शौरिदोर्दण्डलमं रक्षेत्राभुजससक्त छत्राकार रथचरणं सुदर्शन भूपयन्त्योऽलंकुर्वत्य ।
कनककृता स्वर्णरचिता शलाका कर्णिका इव प्रतीयमाना अरस्फूर्तयोऽरविजृम्भणानि
व कीर्तये भूयासु ॥

नाभीशालानिखातां नहनसमुचितां वैरिलक्ष्मीवशानां

सयद्वारीहतानां समनुविदधती काञ्चनालानपङ्क्तिम् ।

राज्या च प्राज्यद्वैत्यव्रजविजयमहोत्तम्भितानां भुजाना

तुल्या चक्रारमाला तुलयतु भवतां तूलवच्छत्रुलोकम् ॥ ४७ ॥

सयद्वारीहताना सयद्युद्धमेव वारी गजग्रहणाय कृतस्तृणाच्छादितो गर्तस्तया हतानां
वैरिलक्ष्मीवशाना प्रतीपभूपाना लक्ष्म्य सपद एव वशा. करिण्यस्तासा नहनसमुचितां
बन्धनस्य समुचिता नाभीशालानिखाता पिण्डिका एव शाला तस्या निखाता दृढतर
कीलिता काञ्चनालानपङ्क्तिं आलानानि गजबन्धनस्तम्भास्तेषा पङ्क्ति कनकेन विरचिता
सा चालानपङ्क्तिश्च ता समनुविदधती सम्यगनुकुर्वाणा । प्राज्यद्वैत्यव्रजविजयमहोत्तम्भि-
ताना बहुलतरद्वैत्यनिकरविजयोत्सवेनोत्तम्भितानामुद्धताना भुजाना राज्या पङ्क्त्या च
तुल्या चक्रारमाला सुदर्शनारश्रेणी भवता वैरिसमूहं तूलवत्तुलयतु उत्क्षिप्य निर्मूलयतु ॥

आ नेमेश्चक्रवालात्त्विष इव वितताः पिण्डिकाचण्डदीप्ते-

दीप्ता दीपा इवाराद्गहनरणत्तमीगाहिनः पूरुषस्य ।

शाणे रेखायिताना रथचरणमये शत्रुशौण्डीर्यहेम्ना

रेखाः प्रत्यग्रलम्ना इव भुवनमरश्रेणयः प्रीणयन्तु ॥ ४८ ॥

आ नेमेश्चक्रवालात् प्रधेरेव लोकालोकपर्वतात् । आनेमिसङ्गकलोकालोकपर्यन्तमि-
त्यर्थ । परीत्य वृता नेमेश्चक्रवालाचल इव तिष्ठति । अभिविधावाद् । त्विष इव वि-
तता चक्रवालपर्यन्तं व्याप्ता पिण्डिकाचण्डदीप्तेर्नाभिसङ्गकसूर्यस्य त्विष इव मयूखा
इव । तेजस्वितया नाभि सूर्यमण्डलमिव तिष्ठति । गहनरणत्तमीगाहिनो दुष्प्रवेशसंगर-
त्तमीप्रवेशिनः पूरुषस्य सुदर्शनस्यारात्समीपे तिमिरपटलविघटनार्थं प्रदीप्ता दीपा इव

रथचरणमये शाणे चक्रसंज्ञके निकषोपले । स्वार्थे मयट्प्रत्ययः । रेखायितानां रेखाका
राकारितं यथा भवति तथा संघटितानां शत्रुशौण्डीर्यहेत्रां प्रत्यर्थिमदकाञ्चनाना प्रत्यप्र
लम्ना सद्यः संसक्ता रेखा इव स्थिता अरश्रेणय पद्मीभूतान्यराणि भुवनं प्रीणयन्त्वान
न्दयन्त्वित्यर्थः । अरश्रेण्यास्तरणिकिरणसादृश्यकथनेन निखिलभुवनव्यापित्वपरिशुद्धतं
प्रत्यपादिषाताम् । दीपसादृश्यकथनेन तमोनिवर्तकत्वं मङ्गलाकारत्वं च प्रतिपादितम्
काञ्चनरेखातुल्यताकथनेन रमणीयत्वमार्जवं च प्रतिपादितं भवति । पिण्डिकाचण्डकि
रणमारभ्य नेमिचक्रवालाचलपर्यन्तं व्याप्ताः किरणा इव भुवनं व्याप्ताः परिशुद्धाश्च धोर
तरसंगरनिकुरम्बसञ्चारिसुदर्शनपुरुषं परीत्य प्रकाशमानाः करदीपिका इव तिमिरनिरा
सका मङ्गलाकाराश्च चक्रराजशाणोपरिघृष्यमाणाः कनकरेखा इव ऋजवो रमणीयतरा
श्चारश्रेणयः सकलभुवनप्रीतये भवन्त्वित्यर्थ ॥

दीप्तैर्चिप्ररोहैर्दलवति विधृते बाहुनालेन विष्णो-

रुद्यत्प्रद्योतनाभं प्रथयति पुरुषं कर्णिकावर्णिकायाम् ।

चूडालं वेदमौलिं कलयति कमले चक्रनाम्नोपलक्ष्ये

लक्ष्मीं स्फारामराणि प्रतिविदधतु वः केसरश्रीकराणि ॥ ४९ ॥

दीप्तैः प्रकाशमानैर्चिप्ररोहैर्ज्वालानां प्ररोहैर्वर्तुलतया जायमानैर्दलवति पत्रवति
कुण्डलितज्वालाकलापस्य पद्मदलसाम्यं विद्यते । विष्णोः श्रीरङ्गिणो बाहुनालेन विधृते
सकलिते उद्यत्प्रद्योतनाभं आविर्भवद्भास्करस्याभेवाभा यस्य स तम् । उद्यन्मार्तण्डम
ण्डलच्छायमित्यर्थः । पुरुषं सुदर्शनपुरुषं कर्णिकावर्णिकाया वर्णमाकारो वर्णिका तस्य
विषये । कर्णिकास्वरूपविषय इति यावत् । प्रथयति प्रकटयति । चूडालं चूडा शिखा
अस्यास्तीति चूडालस्तम् । वेदमौलिं श्रुतिशिरोभागम् । वेदान्तमिति यावत् । कलयति
ख्यापयति । चक्रनाम्ना सुदर्शननाम्ना उपलक्ष्ये उपलक्षितुं योग्ये । अवधेये इति यावत् ।
कमले केसरश्रीकराणि किञ्जल्कशोभाकराणि अराणि वः स्फारामत्युज्ज्वला श्रिय प्रति-
विदधतु कुर्वन्तु । चक्रनामकमलस्य कुण्डलितज्वालाखण्डमेव दलनिकुरम्बं श्रीरङ्गिदक्षि-
णभुजदण्ड एव नाल चक्रमध्यप्रदेश एव प्रभातप्रभाकरदेशः सुदर्शनपुरुषः कर्णिकाव-
दात् परिमलकर्णिकात्वेन वर्णितसुदर्शनपुरुष परीत्य प्रकाशमानान्यराण्येव केसराणि ।
एतादृशि चक्रराजस्याराणि भवता लक्ष्मीं प्रदिशन्तु ॥

धातुस्यन्दैरमन्दैः कलुषितवपुषो निर्झराम्भःप्रपाता-

नर्चिष्मत्या स्वमूर्त्या रथचरणगिरेर्नेमिनाभीतटस्य ।

व्याकुर्वाणारपङ्क्तिर्वितरतु विमुताविस्तृतिं वित्तकोटी-

कोटीरच्छत्रपीठीकटककरिघटाचामरस्रग्विणीं वः ॥ ५० ॥

(इत्यरवर्णनम्)

नेमिनाभीतटस्य नेमिश्च नाभी च नेमिनाभ्यौ ते एव तटे यस्य स तस्य रथचरणगिरेः
दर्शनाद्रे भरपङ्क्तिरमन्दैरनल्पैर्धौतुस्यन्दैर्गैरिकरसस्रोतोभिः कलुषितवपुष कलुषितं वपु-
र्गं तान् शोणीकृताकारान् निर्झराम्भ प्रपातान् निर्झरजलप्रवाहास्तान् अर्चिष्मत्या दी-
मत्या जपाकुसुमनिकागप्रकाशयेत्यर्थः । स्वमूर्त्या स्वाकारेण व्याकुर्वाणा विवृण्वाना ।
स्तृणाना इति यावत् । वित्तकोटीति । कनककोटीकोटीरश्वेतातपत्ररत्नसिंहासनरत्नवल-
करिवृन्दचामरप्रसूनमालिकारमणीया विभुताविस्तृतिं वैभवातिशयं वो वितरतु । पृथुतर-
धिपिण्डिकासानुरमणीयरथचरणवसुंधराधरधुरधरस्यारविततिर्धातुनि स्यन्दसदोहसव-
प्रकलुषिताकारनिर्झरजलप्रवाहान् पद्माकरप्रभापटलरमणीयस्वमूर्त्या विस्पष्टयन्ती
ती कनककाहलकलाचिकामुक्ताछत्रचामरपीठिकाकाञ्चनभृङ्गारककिरीटकेयूरकणिका-
ण्डलत्रिसरहारहिताङ्गुलीयककटकज्ज्वलकाञ्चीनूपुरतुरगगजसुरतरुणीसकाशपरिचारि-
प्रप्रमुखानेकवस्तुनिष्कला लक्ष्मीं विस्तारयत्वित्यर्थः ॥

एक्येन द्वादशानामशिशिरमहसां दर्शयन्ती प्रवृत्तिं

दत्तः स्वर्लोकलक्ष्म्यास्तिलक इव मुखे पद्मरागद्रवेण ।

देयाद्वैतेयदर्पक्षतिकरणरणप्रीणिताम्भोजनाभि-

र्नाभिर्नाभित्वमुर्व्याः सुरपतिविभवस्पर्शि सौदर्शनी वः ॥ ५१ ॥

द्वादशानामशिशिरमहसा सूर्याणामैक्येन । मेलनेनेत्यर्थः । सजाता वि(प्र)वृत्तिं निखि-
श्रतेज पदार्थाभिभवनिरतिशयविजृम्भण दर्शयन्ती ज्ञापयन्ती । दैतेयेति । दैत्याहंकार-
वेनाशकरणं रणं तेन प्रीणितोऽम्भोजनाभि श्रीरङ्गो यथा सा तथा । प्रत्यर्षिप्राणसंहार-
वतुरसमरसंचारकोलाहलानन्दितनन्दगोपनन्दन इत्यर्थः । स्वर्लोकलक्ष्म्या मुखे पद्मरा-
गद्रवेण माणिक्यसंघर्षणसंजातनिष्यन्दनेन । दत्तो रचितस्तिलक इव । सुदर्शनराजकृत-
प्रत्यर्षिनिरसनसंजनितहर्षोत्कर्षेण स्वर्लक्ष्मीरलङ्कतेति व्यज्यते । सौदर्शनी नामि सुरप-
तिविभवस्पर्शि इन्द्रविभव स्पृशतीति तथा । देवेन्द्रवैभवोपममित्यर्थः । उर्व्यां नाभित्वं
पृथ्वीनायकत्वं वो युष्माकं देयात् । स्वकीयप्रभापटलवलितद्वादशादित्यतेज सच्छायस-
मक्षप्रतिपक्षरक्ष संक्षयदक्षतासंभोदितदामोदरनिर्मूलितप्रतिपक्षपक्षलक्ष्मीरमणीयतया स्व-
र्लोकलक्ष्मीमुखकमलभृङ्गारहेतुभूतपद्मरागद्रवविरचितवर्तुलतिलक इव प्रकाशमाना
सौदर्शनी पिण्डिका विलक्षितमहेन्द्रवैभवं क्षमानायकत्वं वितरत्वित्यर्थः ॥

शस्त्रश्यामे शताङ्गक्षितिभृति तरलैरुत्तरङ्गे तुरङ्गै-

स्त्वङ्गन्मातङ्गनके कुपितभटमुखच्छायमुग्धप्रवाले ।

अस्तोकं प्राश्रुवाना प्रतिभटजलधौ पाटवं वाडवस्य

श्रेयो वः सविधत्ता श्रितदुरितहरा श्रीधरास्त्रस्य नामिः ॥ ५२ ॥

शत्रैर्मण्डलाग्रखङ्गै र्यामे नीले शताङ्गक्षितिभृति शताङ्गानि रथा एव पर्वता यस्य स तस्मिन् । तरलै । अशनिनिकरवच्चञ्चलैरित्यर्थ । तुरंगैरश्वपरम्पराभिरुत्तरङ्ग उद्गतात्तरङ्गा कल्लोला यस्य स तस्मिन् । त्वङ्गन्मातङ्गनक्रे चलन्तो मातङ्गा एव नका ग्राह्य यस्य तस्मिन् । कुपितेति । कुपिताः प्रतिबलकलकलाकर्णनेन क्रुद्धा भटा वीरभटा स्तेषा मुखानि तेषा छाया मुखच्छाय तदेव मुग्धानि रमणीयानि प्रवालानि विद्रुमानि यस्य स तस्मिन् प्रतिभटजलधौ शत्रुसेनासागरे वाडवस्यास्तोकमनल्प पाटवं कौशलं प्राश्रुवाना विस्तारयन्ती । प्रतिभटवलं शोषयन्तीति यावत् । श्रितदुरितहरा श्रीधरा-स्त्रस्य नाभिर्वं श्रेयो भद्रं संविधत्ता करोतु । उत्क्षिप्तखङ्गसंचारदयामले रथपर्वते त्वङ्गचतुरङ्गसंभृततरङ्गावलीमङ्गले रौद्रे गजस्फुरितोपनक्रराजविराजिते क्रुद्धप्रस्यथिस-रक्तमुखसौभाग्यविद्रुमे प्रतीपसेनाकूपारे वडवानलपाटव प्राश्रुवाना अह्वराजस्य नाभि-राश्रितभूर्ति (१) भद्राणि सान्द्रयतु ॥

ज्वालाचूडालकालानलचलनसमाडम्बरा सांपरायं

यासावासाद्य माद्यत्सुरभटसुभुजास्फोटकोलाहलाढ्यम् ।

दैत्यारण्यं दहन्ती विरचयति यशोभूतिशुभ्रां धरित्रीं

सा वश्चक्रस्य नक्रस्यदमृदितगजत्रायिणी नाभिरव्यात् ॥ ५३ ॥

यासौ नाभिर्माद्यत्सुरभटसुभुजास्फोटकोलाहलाढ्यं चक्रराजसंचारचातुरीनिर्मूलितशत्रु-मण्डलीसंदर्शनेन माद्यन्त उन्मस्तकविजृम्भणमेदुरा सुरभटास्तेषा भुजानामास्फोटः करप-ञ्चभुजशिखरेण वद्धप्रकोष्ठबाहोर्मध्ये वीरप्रदेशस्यास्फोटनेन संजनित कुलिशघोपसंका-शशब्दस्तस्य कोलाहलो विजृम्भण तेनाढ्य युद्धमासाद्य । ज्वालेति । चूडा यस्यास्तीति चूडा-ल । ज्वालाभिश्चूडाल स चासौ कालानलश्च तस्य चलनं घोरान्तरसंचारस्तेन सदृश आड-म्बर आस्फोटो यस्या सा । दैत्यारण्यं दहन्ती सती धरित्रीं यशोभूतिशुभ्रा रक्ष काननदहन-संजनितकीर्तिवैभवेन धवला विरचयति । नक्रस्यदमृदितगजत्रायिणी नक्रस्य ग्राहस्य स्यदो वेगस्तेन मृदितो निष्पीडितः स चासौ गजश्च तं त्रायते इति गजत्रायिणी सा चक्रस्य नाभिर्वो-ऽव्यात् । चक्रविभ्रमसंदर्शनसंजनितदुर्बाराखर्चगर्वपर्वतास्त्वसुपर्वसुभटसुभुजास्फोटनसजात-घोरघोपाटोपभयंकरसंगररङ्गमासाद्य ज्वालाजटिलप्रलयसमयपावकप्रतापप्रतिमप्रभावसुर-वरनिकरनिपीडितदैत्यविपिनविलसन्दहनचतुर-स्वामाविकस्वकीययशोवैभवधवलितवसु-धाचक्रनक्रविक्रमाक्रान्तनिर्विक्रमगजेन्द्ररक्षणनिपुणव्यापारचक्रनाभिर्वो युष्मान् रक्षत्वित्यर्थः ।

विन्दन्ती सांध्यमर्चिर्विदलितवपुषः प्रत्यनीकस्य रक्तैः

स्फायन्नक्षत्रराशिर्दिशि दिशि कणशः कीकसैः कीर्यमाणैः ।

नाकौकःपद्मलाक्षीनवमदहसितच्छायया चन्द्रपादा-

त्राथाङ्गी विस्तृणाना रचयतु कुगलं पिण्डिकायामिनी वः ॥५४॥

विदलितवपुषो बहुविधप्रहारजर्जरीकृतशरीरस्य प्रत्यनीकस्य प्रतिपन्थिबलस्य रक्तै
हारवशाभिर्गलद्भुधिरधाराम्भिः साध्यमर्चिः । विकसितजपाकुसुमनिकाशप्रकारमित्यर्थः ।
। न्दन्ती प्राप्नुवन्ती दिशि दिशि सर्वासु दिक्षु कणश कीर्यमाणैः शकलीकृत्य प्रक्षिप्य-
णैः कीकसैरस्थिभि स्फायन्नक्षत्रराशि प्रकाशमानो नक्षत्रराशिर्यस्याः सा । नाकौक
ति । खलौकवासिविलासिनीना नवमदेन पौन पुन्येन मदिरास्वादनसजातनवमदेन
सितानि निःशङ्कनि सरद्दीर्घहासास्तेषा छाया कान्तिस्तया धवलमिमतया चन्द्रपादानमृ-
त्किरणकिरणान् विस्तृणाना राधाङ्गी पिण्डिकायामिनी नाभिरात्रिर्व कुशलं रचयतु ।
नेशितखङ्गशत्रुशरीरखण्डननिरन्तरनिःसरद्रक्तधारापरम्पराप्रकटितसध्यारागसामग्री ख-
क्षीयविविधविहारखण्डितकीकसनिकुरुम्बप्रत्यक्षितनक्षत्रसमुन्मेषा विजृम्भितमधुरसास्वा-
दनसंजातसमुल्लासविवशविबुधवधूनि शङ्कहासकोलाहलप्रदर्शितशशिकरनिकरा चाक्री पि-
ण्डिकायामिनी भवता भद्रं करोलित्यर्थः ॥

निःसीमं निःसृताया भुजधरणिधराघाटतः कैटभारे-

राशाकूलंकषर्द्धैरहितबलमहाम्भोधिमासादयन्त्याः ।

चक्रज्वालापगायाश्चलदरलहरीमालिकादन्तुराया

विभ्रत्यावर्तभावं भ्रमयतु भुवने पिण्डिका वः प्रशस्तिम् ॥५५॥

कैटभारे रङ्गिणो भुजधरणिधराघाटतः भुज एव धरणिधरः पर्वतस्तस्याघाट आ-
भोग । विशालतेति यावत् । तस्मान्नि सीमं नि सृताया निरर्गलविनिर्गलिताया आशा-
कूलंकषर्द्धे आशा दिश एव कूलानि तटानि कष्यन्ते सघर्ष्यन्ते यया सा आशाकूलंकषा
ताहशी ऋद्धिर्यस्या चलदरलहरीमालिकादन्तुराया चलन्ति च यान्यराणि तान्येव
लहर्यस्तासा मालिकाभिर्दन्तुरा निम्नोन्नता तस्या अहितबलमहाम्भोधिमासादयन्त्याः
प्रत्यर्थिसेनार्णवं प्रविशन्त्याश्चक्रज्वालापगाया सुदर्शनप्रभासवन्त्या आवर्तभावं विभ्रती
आवर्तत्वं दधाना पिण्डिका व प्रशस्तिं प्रख्यातिं भुवने भ्रमयतु प्रचुरयतु । मुरहरकर-
शिखरिशिखरपरिसरत प्रवहन्त्या सकलदिकूलकषविजृम्भमाणरमणीयतायाः तुङ्गतरत-
रङ्गपरम्परादन्तुरितोत्सङ्गाया परबलजलधिमध्यं प्रविशन्त्या सुदर्शनज्वालाकल्लोलिन्या
आवर्तत्वं दधाना पिण्डिका भवता सकलभुवनव्यापिनीं कीर्तिं तनोत्वित्यर्थः ॥

पाणौ कृत्वाहवाग्ने प्रतिभटविजयोपार्जितां वीरलक्ष्मी-

मानीतायास्ततोऽस्याः स्वसविधमसुरद्वेषिणा पूरुषेण ।

प्रासादं वासहेतोर्विरचितमरुणै रश्मिभिः सूचयन्ती

नाभिर्वो निर्भिमीता रथचरणपतेर्निर्वृतिं निर्विघाताम् ॥ ५६ ॥

प्रतिभटाना विजयेनोपार्जिता वीरलक्ष्मीमाहवाग्ने युद्धवेदिकाया पाणौ कृत्वा । शत्रु-
जयलब्धवीरलक्ष्मीं कान्ता रणवेदिकायामेवोद्बहन्ति जेतारः । तत स्वसमीपमानीताया

अस्या वीरश्रियो वासहेतोदैत्यद्वेषिणा पूरुषेण सुदर्शनेन कर्त्रा अरुणैः किरणैर्निर्मितं प्रासादं सूचयन्ती । पिण्डिका प्रासादवत्स्थितेति यावत् । रथचरणपतेर्नाभिर्वो निष्प्र-
त्यूहां निर्वृतिम् । ब्रह्मानन्दमित्यर्थः । उत्पादयतु । प्रत्यर्थिराजपरम्पराविजयसमागतव
रलक्ष्मीं परिणीय तस्याः स्वसमीप एव निवासार्थं दनुजकुलविलयनकरव्यापारेण सुदर्श
नपूरुषेण विलसन्निपुणैः किरणैर्निर्मिताभिर्नवहर्म्यवद्विराजमाना चक्रपिण्डिका भवताम्
प्रतिममानन्दं संपादयत्वित्यर्थः ॥

डिण्डीरापाण्डुगण्डैररियुवतिमुखैः पिण्डिका कृष्णहेते-

रुच्चण्डाश्रुप्रवर्षैरुपरततिलकैरुक्तशौण्डीर्यचर्या ।

द्वित्रग्रामाधिपत्यद्रुहिणमदमषीदूषिताक्षक्षमाभृ-

त्सेवाहेवाकपाकं शमयतु भवतां कर्म शर्मप्रतीपम् ॥ ५७ ॥

डिण्डीरापाण्डुगण्डैः फेनपाण्डुरगण्डैः । उच्चण्डाश्रुप्रवर्षैः । उच्चण्डानि धारालानि
अत्युत्कटानीति यावत् । अश्रुवर्षाणि येषां तैः । उपरततिलकैः प्रमृष्टतिलकैः । अरियु
वतिमुखैः उक्तशौण्डीर्यचर्या भाषिता मदस्य वृत्तिर्यस्याः सा कृष्णहेते पिण्डिका
द्वित्रेति । द्वित्रग्रामाधिपत्येन संजातो द्रुहिणमदः सकलजगन्नायकोऽहमित्यहंकार ए
एव मषी तथा दूषितान्यन्धीकृतान्यक्षाणि इन्द्रियाणि येषां तेषां क्षमाभृता सेवा यथेष्ट
विनियोज्यत्व तस्या हेवाक औत्सुक्यं स एव पाकः परिपाकः परिणामो यस्य तत् शर्मप्रतीप
सुखविरोधिकर्म शमयतु । ‘अनजनविलोचनैरकलितालकालंकृतैरनादृतकपोलकैर्विकलि
तप्रभाविभ्रमैः । अचुम्बितदरस्मितैर्गतललाटिकाचन्दनैः समृद्धगलदश्रुभिः प्रतिमहीपका
न्तामुखैः ॥’ सूचितपराक्रमप्रतिभटविदाहिका प्रचण्डतरपिण्डिका कतिपयजनाधिपत्य
मात्रेणाहं ब्रह्मेति मत्वा य कश्चिद्दुरात्मा स्वसमीपगतमपि पूज्यं न पश्यति न शृणोति
श्रोतव्यमेवं प्रकारेण मदान्धस्य तस्य सेवाहेवाकपाकं सुखपरम्परापरिपन्थिक्रियाकलाप
निर्मूलयत्वित्यर्थः ॥

पर्याप्तामुन्नतिं या प्रथयति कमलं या तिरोभाव्य भाति

स्रष्टुः सृष्टेर्दवीयः कुवलयमहितं या विभर्ति स्वरूपम् ।

भूम्ना स्वेनान्तरिक्षं कवलयति च या सा विचित्रा विधत्तां

दैतेयारातिनाभिर्द्रविणपतिपदद्वेषिणीं सपदं वः ॥ ५८ ॥

नाभि पर्याप्ता परिपूर्णा । निरतिशयामिति यावत् । उन्नतिमौन्नत्यं प्रथयति । निर-
तिशयातिशयप्रदानच्चातुर्यं प्रख्यापयतीत्यर्थः । या कमलं विकसितपद्मं तिरोभाव्य भाति
प्रकाशते । स्वसौन्दर्येण कमलाद्रमणीयेत्यर्थः । या स्रष्टुर्ब्रह्मण सृष्टेर्दवीयो दूरतमं कुवलय-
महितं भूवलयपूजितं नामीमण्डलस्याद्यत्त्वाद्भूमण्डलं नामीमण्डलाकाराकारितं संसृष्टं
भवति तस्मादेव भूमण्डले नाभिमण्डलं पूजितं भवति । स्वरूपं विभर्ति या स्वेन भूम्ना

महत्त्वेनान्तरिक्षं कवलयति परिमेययति । अल्पयतीति यावत् । सा विचित्रा नानाप्रकारा दैतेयारातिनाभिर्द्रविणपतिपदद्वेषिणीं कुबेरसंपल्लङ्घिनीं सपदं विधत्ताम् । अनेन पद्येन पिण्डिकाया उन्नतत्वरमणीयलाद्यत्ववर्तुलत्वमहत्त्ववत्त्वं प्रतिपादितं भवति ॥

वाणीवाङ्मैश्वर्युभिः सदसि सुमनसां द्योतमानस्वरूपा
वाहन्तस्था मुरारेभिमतमखिलं श्रीरिव स्पर्शयन्ती ।
दुर्गेवोग्राकृतिर्या त्रिभुवनजननस्थेमसंहारधुर्या
मर्यादालङ्घनं वः क्षपयतु महती हेतिवर्यस्य नाभिः ॥ ५९ ॥

वाणीव वाग्देवतेव चतुर्भिरङ्गैर्नैम्यरनाभ्यक्षै । ज्वालाया नेम्यन्त पातित्वात् । वाग्देव-
त्ताङ्गानि परा पश्यन्ती मध्यमा वैखरीत्येवमाकारेण 'चत्वारि वाक्परिमितापदानि' इति
श्रुतिसिद्धध्वनिवर्णपदवाक्यरूपाणि तैरङ्गैरवयवै सुमनसा देवाना विदुषा च सदसि द्योत-
मानस्वरूपा सा श्रीरिव मुरारेर्वाहन्तस्था करकिसलयगर्भासिंहासनस्था अखिलमभिमत्त-
मभ्यर्थितार्थप्रपञ्चं स्पर्शयन्ती । ददतीत्यर्थं । दुर्गेव पार्वतीवोग्राकृतिर्नाभिस्त्रिभुवनजनन-
स्थेमसंहारधुर्या भुवनत्रयजननस्थितिसहसिसमर्था प्रकाशते । अयमर्थ — अङ्गैर्द्योतमान-
स्वरूपेत्यनेन वाणी उत्पत्तिशक्तिरित्यवगन्तव्या । अभिमतार्थान् प्रदाय रक्षतीत्यनेन श्री
स्थितिशक्ति । उग्राकृतिरित्यनेन दुर्गा सहस्रशक्तिरित्यवगन्तव्या । एवंप्रकारेण प्रतिनि-
यतव्यापारशक्तियोगात्प्रतिनियतसृष्ट्यादिकर्तृभ्यो वाणीश्रीशदुर्गेशेभ्योऽपि जननस्थेम-
संहारधुर्येत्यनेन सुदर्शननाभिरेवाधिकेत्यवगन्तव्यम् । सा हेतिवर्यस्य नाभिर्मर्यादालङ्घनं
स्वरूपाधिकशेषत्वमात्मना मर्यादा तस्या अतिक्रमणं स्वातन्त्र्याभिमान क्षपयतु ॥

स्रग्भिः संतानजाभिर्मधुरमधुरसस्यन्दसंदोहिनीभिः

पाटीरैः प्रौढचन्द्रातपचयसुषमालोपनैर्लेपनैश्च ।

धूपैः कालागुरूणामपि सुरसुदृशो विस्त्रमर्चासु यस्या

गन्धं रुन्धन्ति सा वश्विरमसुरभिदो नाभिरव्यादभव्यात् ॥ ६० ॥

सुरसुदृशो देवरमण्यो यस्या नाभ्या विस्त्रमशुभगन्धं खण्डितशत्रुशरीरशोणितमाससंब-
न्धसंजातदुर्गन्धमर्चासु पूजासु क्रियमाणसु सतीषु संतानजाभि पारिजातप्रसूनरचिताभि-
र्मधुरमधुरसस्यन्दसंदोहिनीभि मधुर स्वादुश्चासौ मधुरस पुष्परसस्तस्य स्यन्दो नि स्य-
न्दस्तस्य संदोह सृष्टिरासा स्रजामस्तीति सदोहिनीभि । वहलगलदमलमधुरतरकुसुम-
रसरुचिराभिरिति यावत् । स्रग्भि प्रौढचन्द्रातपचयसुषमालोपनै पूर्णचन्द्रज्योत्स्नाचय-
सुषमा लुम्पन्ति लोपनास्तै पार्वणचन्द्रचन्द्रिकारमणीयतासंहारिभिरित्यर्थं । पाटीरैश्च-
न्दनसंबन्धिभिल्लेपनै । चर्चाभिरिति यावत् । कालागुरूणा कालागुरुप्रमृत्यनेकसुगन्धि-
द्रव्यसमेलनविरचितधूपैश्च रुन्धन्ति तिरोभावयन्ति असुरभिदो नाभिर्वश्विरमभव्यात् चिर-
तनादमङ्गलात् । जननमरणादित्यर्थं । अव्यात् । चञ्चरीकचक्षुपुटाश्चलसमञ्चितसौकुमार्य-

संचयैर्निरन्तरनिःसरन्मकरन्दविन्दुवृन्दसुन्दरगन्धवहमन्दारकुसुममञ्जरीप्रपञ्चैर्हिमजल-
मृदितमृगमदचन्द्रचन्दनप्रमुखदिव्यानुलेपनैश्च सफलितसुरवरनिकरचतुरप्राणकर्णैर्धूपैश्च
साधनैर्वैश्वित्तिसंचरत्काञ्चनपाञ्चालिकाभिः सुरसुन्दरीभी रुद्धविकलितसुररिपुनिकरवर्ध्मनि-
सरद्रुधिरपटलविल्वगन्धा चक्रराजस्य नाभिरभव्यादव्यादित्यर्थः ॥

अंहः संहत्य दग्ध्वा प्रतिजनिजनितं प्रौढसंसारवन्या-

दूराध्वन्यानध्वन्यान्महति विनतिभिर्धामनि स्थापयन्ती ।

विश्रान्तिं शाश्वतीं या नयति रमयतां चक्रराजस्य नाभिः

संयन्मोमुह्यमानत्रिदशरिपुदशासाक्षिणी साक्षिणी वः ॥ ६१ ॥

(इति नाभिवर्णनम्)

या पिण्डिका विनतिभिः प्रपन्नानुष्ठितप्रपत्तिभिः प्रतिजनि जनुषि जनुषि जनितं
संपादितमंहो दुरितं संहत्य राशीकृत्य दग्ध्वा । मोक्षप्रतिबन्धोपायसंचयं भस्मयित्वेत्यर्थः ।
प्रौढसंसारवन्यादूराध्वन्यान् प्रौढो दुरुत्तर संसार एव वन्या वनसमूहस्तस्यां दूरं चिर-
कालमध्वन्यान् अध्वगान् अभ्यागतान् । प्रपत्यनुष्ठानात्पूर्वमध्वन्यानित्यर्थः । महति
निरतिशयानन्दवैभवे धामनि स्थाने स्थापयन्ती अभिषेचयन्ती शाश्वतीं विश्रान्तिं पुन-
रावृत्तिरहितामानन्दसंपत्तिं नयति प्रापयति संयन्मोमुह्यमानत्रिदशरिपुदशासाक्षिणी
संयति युद्धेऽतिशयेन मुह्यमाना । चक्रप्रहारपरवशा इत्यर्थः । ते च ते त्रिदशरिपवस्ते-
षामवस्था तस्याः साक्षिणी सा चक्रराजस्य नाभिवौऽक्षिणी लोचने रमयतां क्रीडयतु ।
आनन्दयत्वित्यर्थः ॥ इति नाभिवर्णनम् ॥

श्रुत्वा यन्नामशब्दं श्रुतिपथकटुकं देवनक्रीडनेषु

स्ववैरिस्त्रैरपत्न्यो भयविवशधियः कातरन्यस्तसाराः ।

मन्दाक्षं यान्त्यमन्दं प्रतियुवतिमुखैर्दशितोत्प्रासदपै-

रक्षं सौदर्शनं तत्क्षपयतु भवतामेघमानां धनाशाम् ॥ ६२ ॥

स्ववैरिस्त्रैरपत्न्यो नाकशत्रुसंवन्धिन्यो यथेष्टं वर्तिन्यो नितम्बिन्य इति यावत् ।
देवनक्रीडनेषु पाशककृतक्रीडनेषु । द्यूतक्रीडास्त्रित्यर्थः । श्रुतिपथकटुकम् । कर्णपथपरि-
पन्थिनमिति यावत् । यन्नामशब्द यस्याक्षस्य नामशब्दो वाचकशब्दस्तं श्रुत्वा भयविह्व-
लधियः कातरन्यस्तसारा कातर व्याकुलं न्यस्ताः सारा याभिस्ताः दशितोत्प्रासदपैस्त-
दानीमक्षशब्दश्रवणभयसंजातवैकल्यावलोके दशित उत्प्रासो मन्दस्मितं दर्पो गर्वश्च
यैस्तानि तैः प्रतियुवतिमुखैर्वन्दीकृतप्रतिपक्षवधुमुखैः साधनैरमन्दमनल्पं मन्दाक्षं व्रीडा
यान्ति प्राप्नुवन्ति सौदर्शनं तदक्षमेघमाना धनाशा धनविषयवाञ्छा क्षपयतु । 'चक्रा-
क्षक्षोभलक्ष्यक्षतविवुधरिपुस्त्रैरपत्न्यः प्रकामं द्यूतक्रीडासु शब्दं श्रुतिपथकटुकं ह्यक्षमित्या-
कलय्य । भीताः संत्यक्तसाराः सुरयुवतिमुखं हासगर्भं समीक्ष्य व्रीडाविद्धा तदक्षं क्षप-
यतु भवतामेघमाना धनाशाम् ॥' वर्धमानं च गर्वमित्यर्थः ॥

व्यस्तस्कन्धं विशीर्णप्रसवपरिकरं प्रत्तपत्रोपमर्दं

संयद्दर्षासु तर्षातुरखगपरिपत्पीतरक्तोदकासु ।

अक्षं रक्षस्तरूणामशनिवदशनैः प्रापतन्मूर्ध्नि मूर्ध्नि

स्तादस्त्राधीशितुर्वः स्तवकितयशसे द्वेषिणां श्लोषणाय ॥ ६३ ॥

तर्षातुरखगपरिपत्पीतरक्तोदकासु तृष्णापीडितपक्षिसमूहपीतरक्तोदकासु संयद्दर्षासु युद्धवर्षसमयेषु रक्षस्तरूणा मूर्ध्नि मूर्ध्नि अशनिवदम्भोलिरिव व्यस्तस्कन्धं व्यस्ता भग्ना-स्कन्धा. शाखाश्छिन्ना. कण्ठाश्च यस्मिन् कर्मणि तत् । विशीर्णप्रसवपरिकरं विशीर्णां नष्टा प्रसवाः पुष्पाणि फलानि च तेषां परिकरा समुदाया. विशीर्णां. शकलीकृता प्रसवा गर्भपाता परिकरा परिवारा यस्मिन्कर्मणि तत् । प्रत्तपत्रोपमर्दं प्रत्तो दत्त. पत्राणां पर्णानां वाहनानामुपमर्दो विनाशो यस्मिन्कर्मणि तत् । एतानि त्रीण्यपि पतनक्रियाविशेषाणि । अशनैः शीघ्रमापतत् अस्त्राधीशस्याक्षं स्तवकितयशसे । अनेन कीर्तिप्रसू-नोत्पत्तिहेतुर्दाहदशिशेषो ध्वन्यते । द्वेषिणा श्लोषणाय शत्रूणां दहनाय स्ताद्भूयात् ॥

दीक्षां सङ्ग्रामसत्रे महति कृतवतो दीप्तिभिः संहताभि-

र्जिह्वाले सप्तजिह्वे दनुजकुलहविर्जुह्वतो नेमिजुहा ।

वैकुण्ठास्त्रस्य कुण्डं महदिव विलसत्पिण्डिकावेदिमध्ये

दिश्याद्विद्विद्दिदेश्यं पदमिह महतामक्षतोन्मेषमक्षम् ॥ ६४ ॥

महति सर्वोत्तरे सङ्ग्रामसत्रे युद्धयागे दीक्षा कुर्वतो दीक्षितस्य सत् संहताभिः सधी-भूताभिर्दीप्तिभिर्जिह्वाले जिह्वावति सप्तजिह्वे वहौ दनुजकुलमेव हविर्हव्यं नेमिजुहा प्रधिरेव जुह्व स्रग्विशेषस्तया जुह्वतस्त्यजतः । प्रक्षिपत इति यावत् । वैकुण्ठास्त्रस्य चक्रस्य पिण्डिका वेदिमध्ये नाभिवेदिकामध्यप्रदेशे महद्गम्भीरं कुण्डमिव विलसद्गमणीयम् अक्षतो-न्मेषं अक्षतं प्रशुद्ध उन्मेषो विकासो यस्य तदक्षं भवतामिह लोके दिव्यद्विदेश्यं स्वर्गसं-भूतविभूतिकल्पं पदं दिश्यात् ॥

तुङ्गादोरद्रिशृङ्गादनुजविजयिनः स्पष्टदानोद्यमानां

शत्रुस्तम्बेरमाणा शिरसि निपततः स्रस्तमुक्तास्थिपुञ्जे ।

रक्षैरभ्यक्तमूर्तेर्विदलनगलितैर्व्यक्तवीरायितर्द्धै-

र्हर्यक्षस्यारिभङ्गं जनयतु जगतामीडितं क्रीडितं वः ॥ ६५ ॥

दनुजविजयिनः. श्रीरत्निणस्तुङ्गादुन्नतात् । उदारादित्यर्थः । दोरद्रिशृङ्गाद्वाहुपर्वतशिख-रात् । अग्रप्रदेशादित्यर्थः । तस्मात्स्पष्टदानोद्यमाना स्पष्टो दानस्य मदजलस्योद्यम उद्यो-येया गजाना स्पष्टो दाने खण्डने उद्यम उद्योगविशेषो येया शत्रूणां तेषां शत्रुस्तम्बेर-माणां प्रतीपमहीपद्विपानां स्रस्तमुक्तास्थिपुञ्जे मुक्तावद्भवलान्यस्थानि तेषां पुञ्ज-समूह

स्रस्ता विगलिता मुक्तास्थिपुञ्जा यस्मात् तस्मिन् शिरसि निपतत. विदलनगलितैर्विदल-
नेन शत्रुशिर कपोलविपाटनेन गलितैर्नैरन्तर्येण नि सृतै रक्तैः शोणितैरभ्यक्तमूर्तेर्लिप्त-
विग्रहस्य व्यक्तवीरायितर्द्धे वीरायिता वीरवदाचरिता सा चासौ ऋद्धिश्चेति । व्यक्ता वी-
रायितर्द्धिर्यस्य स तस्य हर्यक्षस्य हरिः सुदर्शनं श्रीरङ्गिसंकल्पाकारकारित्वाद्धरित्युच्यते ।
तस्य हर्यक्षस्य सिंहस्य च जगतामीडित जगद्भि स्तूयमानं क्रीडितं क्रीडाविनोदो वो-
ऽरिभङ्गं जनयतु ॥

उन्मीलत्पद्मरागं कटकमिव धृतं बाहुना यन्मुरारे-

दीप्तान् रश्मीन्दधानं नयनमिव यदुत्तारक विष्टपस्य ।

चक्रेशार्कस्य यद्वा परिधिरभिदधैत्यहत्यामिव द्वा-

गक्षं पक्षे पतित्वा परिघटयतु वस्तद्द्रुढिष्ठां प्रतिष्ठाम् ॥ ६६ ॥

दीप्तान् रश्मीन् प्रकाशमानान् किरणान् दधानं सद्यदक्षं मुरारेर्बाहुना दक्षिणभुजदण्डे-
नोन्मीलत्पद्मरागं उन्मीलन्तो देदीप्यमाना पद्मरागा शोणमणयो यस्मिंस्तत् शिलाव-
त्पार्श्वप्रदेशप्रद्योतमानरागा अर्धरागा पार्श्वद्वयप्रकाशमानरागा पूर्वापरभागयो प्रदीपा-
ङ्कुरवत्प्रकाशमानरागा प्ररूढरागा पूर्णरागा. एव प्रकारेण चतुर्विधाः पद्मरागमणयः । प्र-
रूढरागपद्मरागकीलितकटकमिव धृतमाकलितम् । यदक्षं दीप्तान् रश्मीन्दधानं सत् उत्ता-
रकमुन्नतकनीनिकं उत्तारयतीत्युत्तारकं रक्षकं च विष्टपस्य भुवनस्य नयनमिव नेत्रमिव नि-
रपायोपायमिति । यदक्षं दैत्यहत्यामभिदधद्बुवाणं चक्रेशार्कस्य चक्रप्रभुचण्डकिरणस्य प-
रिधिर्वा परिषेव इव तदक्षं पक्षे पतित्वा युष्मत्पक्षपाती भवद्बो युष्मार्कं द्रुढिष्ठां दृढतराम् ।
शाश्वतीमिति यावत् । प्रतिष्ठा दृष्टदृष्टैश्वर्यसमृद्धितयावस्थान द्राक् शीघ्रं परिघटयतु
संयोजयतु ॥

क्रीडत्प्राक्कोडदंष्ट्राहतिदलितहिरण्याक्षवक्षःकपाट-

प्रादुर्भूतप्रभूतक्षतजसमुदितारुण्यमुद्रं समुद्रम् ।

उन्मीलत्किंशुकाभैरुपहसदमितैरंशुभिः संशयघ्नी-

मक्षं चक्रस्य दत्तामघशतशमनं दाशुर्षीं शेमुर्षीं वः ॥ ६७ ॥

प्रागाद्यश्वासौ क्रोडो वराहश्च । क्रीडंश्वासौ प्राक्कोडश्च । क्रीडत्प्राक्कोडविग्रह इत्यर्थः ।
तस्य दंष्ट्रा तथा हतय कुट्टनानि ताभिर्दलितं विदारितं हिरण्याक्षस्यासुरस्य वक्षो भुजा-
न्तरालमेव क्वाटं तच्च हिरण्याक्षवक्षःक्वाटं च तस्मात्प्रादुर्भूतं निर्गलनिर्गलितं प्रभूतं
सान्द्रं क्षतजं तेन समुदित संजातमारुण्यं शोणिमा तदेव मुद्रा चिह्नं यस्य तं समुद्रम् ।
उन्मीलत्किंशुकाभैर्विलसत्पलाशकुसुमसंकाशैरमितैरन्तैरंशुभिः किरणैरुपहसत् । चक्र-
स्याक्षं कर्तुं भघशतशमनं दाशुर्षीं प्रदात्रीं सशयघ्नीं संशयोऽनवधारणज्ञानं तं हन्तीति सश-
यघ्नी ता शेमुर्षीं मनीषां दत्ता दिशतु ॥

पद्मोल्लासप्रदं यज्जनयति जगतीभेधमानप्रबोधां

यस्य च्छायासमाना लसति परिसरे रोहिणी तारकाभ्या ।

नानाहेत्युन्नतत्वं प्रकटयति च यत्प्राप्तकृष्णप्रयाणं

त्रेधा भिन्नस्य धाम्नः समुदय इव यत्पातु वश्चाक्रमक्षम् ॥६८॥

यदक्षमहत्कराख्यमहश्च पद्मोल्लासप्रदं पद्मा श्रीरङ्गनायिका तस्या उल्लास आनन्दस्तज्ज-
नेतपारवश्यं पद्मानि कमलानि तेषामुल्लासो विकासस्तं प्रददातीति पद्मोल्लासप्रदं सज्जगतीं
शेकमेधमानप्रबोधामेधमानं प्रबोध पद्मा यस्या सा ता जनयति प्रादुर्भावयति । सूर्य-
स्य प्रकाशरूपत्वाच्च सुदर्शनस्य ज्ञानतेजसोरुत्पत्तिस्थानत्वात् । उदयति रवौ चक्रे च
सर्वे प्रवर्धमानप्रबोधा भवन्ति । यस्याक्षस्य चन्द्राख्यतेजसश्च रोहिणी तारकाभ्या आरुष्येन
रोहिणीनक्षत्रश्रेष्ठा । अथवा रोहिणी अरुणा । 'रोहिणी वसुदेवस्य पत्न्या नक्षत्रशोणयो'
इति निघण्टु । यद्वा तारकेण प्रणवेन श्रेष्ठा । अक्षमध्ये प्रणव प्रणवमध्ये देव । तस्मा-
त्प्रणवसबन्धित्वेन श्रेष्ठा । यद्वा तारकाभ्या प्रणवानन्तरं तम शब्दवाच्याहंकाराद्यनिष्ठजातं
निरस्य पारतन्व्यादि प्रापयन्तीत्यर्थं । अत एवासमानं नि समानं छाया कान्तिः परिसरे
समीपे लसति । चन्द्रपक्षे तु तारकाभ्या नक्षत्रश्रेष्ठा रोहिणी चन्द्रभार्या छायासमाना सूर्य-
भार्यासदृशी । अथवा रोहिणीनक्षत्राप्रदेशवर्तिनी असमानच्छाया निरुपमचन्द्रिका परि-
सरे लसति । यदक्षं कृशानुश्च कृष्णस्य प्रयाण प्राप्त कृष्णस्य प्रयाणं येन तत्तादृशं सत् नाना
हेत्युन्नतत्वं शार्ङ्गाद्यायुधेभ्य उन्नतत्वम् । कृशानुपक्षे तु प्राप्तं नीलप्रायं वर्त्म येन तत् । त-
स्मादेव कृष्णवर्त्महेत्युच्यते । नानाविधाभिर्हेतिभिर्ज्वालाभिरौन्नस्यं प्रकटयति । एवं त्रेधा-
भिन्नस्य धाम्नस्तेजस समुदय इव स्थितं चाक्रमक्षं व पातु ॥

शोचिर्भिः पद्मरागद्रवसमसुषमैः शोभमानावकाशं

प्रत्यग्राशोकरागप्रतिमटवपुषा भूषितं पूरुषेण ।

अन्तः स्वच्छन्दमभ्रोत्थितभृगुतनयं क्षत्रियाणां हताना-

मारब्धं शोणितौषैः सर इव भवतो दिव्यहेत्यक्षमव्यात् ॥६९॥

पद्मरागद्रवसमसुषमैः पद्मरागघर्षणसजातरसेन सदृशी निरतिशया शोभा येषा तानि तैः
शोचिर्भिः शोभमानावकाशं विमानमध्यप्रदेश तत् प्रत्यग्राशोकरागप्रतिमटवपुषा विकसद-
शोककुसुमसंकाशविग्रहेणेत्यर्थं । पूरुषेण सुदर्शनपुरुषेण भूषितमलंकृतम् । अधिष्ठितमि-
त्यर्थं । तथावस्थितम् । किमिव । हताना क्षत्रियाणां शोणितौषैरारब्धम् । अन्तः स्वच्छ-
न्दमभ्रोत्थितभृगुतनयं अन्तः सरोमध्ये स्वच्छन्दमग्नं स्वच्छामग्नो मज्जनानन्तरमुत्थितो
भृगुतनयो यस्मिंस्तत्सर इव स्थितं दिव्यहेत्यक्षं भवतो युष्मानव्यात् । शोणमणिद्रवसपक्ष-
प्रभाव्याप्तान्तरावकाश परिहसितविकसदशोककुसुमरागारुणतरविग्रहेण पूरुषेणाधिष्ठितं स-
त्तदानीं खण्डितराजकण्ठोपकण्ठधमनीमुखनिरन्तरपातरुधिरप्रवाहविरचितं लीलानिर्मग्नो-
त्थितभृगुतनयसरोवरमेव स्थितमक्षं युष्मान्यात्वित्यर्थं ॥

मत्तानामिन्द्रियाणां कृतविषयमहाकाननक्रीडनानां

सृष्टं चक्रेश्वरेण ग्रहणधिषणया वारिवद्वारणानाम् ।

गम्भीरं यत्रगर्तं कमपि कृतधियो मन्वते यत्प्रदेया-

दस्थूलां संविदं वस्त्रिजगदभिमतस्थूललक्षं तदक्षम् ॥ ७० ॥

कृतधियो निश्चितबुद्धयः यदक्षं कर्म कृतविषयमहाकाननक्रीडनानां महत्तरेष्वरणेषु क्रीडनानि विनोदाः कृतानि महाकाननक्रीडनानि यैस्तेषां मत्तानां मदधारादूषितानां वारणानां ग्रहणधिषणया जिघृक्षया चक्रेश्वरेण महाराजेन सृष्टं वारिवत् । 'वारी तु गजबन्धनी' इत्यमरः । कृतविषयमहाकाननक्रीडनानां शब्दादिविषयेषु क्रीडनानि विषयक्रीडनानि । कृतानि विषयक्रीडनानि यैस्तेषां मत्तानामसद्विषयव्यापृतनियमनबुद्ध्या चक्रेश्वरेण विरचितं गम्भीरं निम्नं कमपि गर्तं यत्रकूपमिति मन्वते विचारयन्ति । त्रिजगदभिमतस्थूललक्षं त्रिजगतामभिमतार्थान्विषयीकृत्य वदान्यं तदक्षं वोऽस्थूलो सूक्ष्मां संविदं प्रदेयादिश्यात् । नीरन्ध्रविपिनविहरमाणमतमातङ्गग्रहणाय महाराजविरचितवारिवद्विषयादिविन्ध्यलविहारपरायणकरणनिकरनियमननिरन्तररथपथविरचितयत्रगर्तमिति शिक्षितबुद्धिभिर्निश्चीयमानं त्रिभुवनाभिमतार्थप्रदानदीक्षितमक्षं भवतासुभयविभूतिसाक्षात्करणसमर्था प्रमा प्रदद्यादित्यर्थः ॥

प्राणादीन्संनियम्य प्रणिहितमनसां योगिनामन्तरङ्गे

तुङ्गं संकोच्य रूपं विरचितदहराकाशकृच्छ्रासिकेन ।

प्राप्तं यत्पुरुषेण स्वमहिमसदृशं धाम कामप्रदं वो

भूयात्तद्भूर्भुवःस्वस्त्रयवरिवसितं पुष्कराक्षायुधाक्षम् ॥ ७१ ॥

प्राणादीन्संनियम्य योगतन्त्रोक्तप्रकारेण निरुध्य प्रणिहितमनसामात्मनि नियतचित्तानां योगिनामन्तरङ्गे हृदये तुङ्गमुन्नतं रूपं गर्भगह्वरैकदेशस्थितनिखिलब्रह्माण्डजातं दिव्यमङ्गलविग्रहं संकोच्याणूकृत्य विरचितदहराकाशकृच्छ्रासिकेन विरचिता दहराकाशे कृच्छ्रेण निर्बन्धेनासिकावस्थानं येन स तेन पुरुषेण स्वमहिमसदृशं स्ववैभवोपपन्नं धाम स्थानं यदक्षं प्राप्तं प्रापि । परमाणौ मेरुगिरिस्थितिरिव दहराकाशावस्थानेन संजनितपरिश्रमपरिहरणाय विश्रामयोग्यं चक्राक्षमध्यासितमित्यर्थः । भूर्भुवः स्वस्त्रयवरिवसितं लोकत्रयपूजितं पुष्कराक्षायुधाक्षं व. कामप्रदं भूयात् । प्राणादिसमीरणसमाजं संनिरुध्य वशीकृतस्वान्तानां हृदयेषु स्वकीयविग्रहसंकोचपूर्वकं सूक्ष्मतरदहराकाशमध्यवर्तिना पुरुषेण सूक्ष्मकस्थलावस्थितिजनितक्लेशापनोदायाधिष्ठितं निखिलभुवनपूजितं पद्माक्षायुधाक्षं शुष्मदभिलषितप्रदं भूयादित्यर्थः ॥

विद्वान्वीध्रेण धाम्ना चरणनखमुवा बद्धवासस्य मध्ये

चक्राध्यक्षस्य विभ्रत्परिहसितजपापुष्पकोषान्प्रकाशान् ।

शुभ्रैरश्रैरदश्रैः शरदि तत इतो व्योम विभ्राजमानं

प्रातस्त्यादित्यरोचिस्ततमिव भवतः पातु राथाङ्गमक्षम् ॥ ७२ ॥

मध्येऽक्षप्रदेशे बद्धवासस्य कृतावस्थस्य चक्राध्यक्षस्य नखभुवा पादाब्जनखजातेन वी-
ध्रेण विमलेन धाम्ना तेजसा विद्वान्संमिश्रान्परिहसितजपापुष्पकोशान् । तृणीकृतजपाकु-
सुमगर्भरागानित्यर्थ । प्रकाशान्निभ्रद्धत् शुभ्रैरदश्रैर्बहुलैर्मेघैरितस्ततो विद्ध संपृक्तं प्रा-
तस्त्यादित्यरोचिस्ततं प्रातः कालीनरविकरव्याप्तं विभ्राजमानं व्योमेव स्थितं रथाङ्गमक्षं
भवतः पातु । खकीयावस्थानविभूषितं चक्राक्षमध्यप्रदेशस्थपुरुषस्य चरणनखचन्द्रसान्द्र-
चन्द्रिकोन्मुद्रितान् विकसितजपाप्रसूनगर्भदलरागसोदरान् किरणान्दधानं तदानीं शारद-
नीरदपटलपरिवृतमुद्यद्रविकिरणरञ्जितगगनतलमिव स्थितं प्रकाशमानं रथाङ्गावयवभू-
तमक्षं युष्मान्क्षलित्यर्थः ॥

श्रीवाणीवाङ्मृडान्यो विदधति भजनं शक्तयो यस्य दिक्षु

प्राह व्यूहं यदाद्यं प्रथममपि गुणं भारती पाञ्चरात्री ।

घोरां शान्तां च मूर्तिं प्रथयति पुरुषः प्राक्तनः प्रार्थनाभि-

र्भक्तानां यस्य मध्ये दिशतु तदनधामक्षमध्यक्षतां वः ॥ ७३ ॥

पाञ्चरात्री पञ्चरात्रसंबन्धिनी भारती कर्त्री यदक्ष कर्म आद्यं व्यूहं वासुदेवसर्कषण-
प्रद्युम्नानिरुद्धव्यूहरूपं प्रथममपि गुणं ज्ञानाख्यं गुणं आह । श्रीवाणीवाङ्मृडान्य एता वा-
सुदेवादीनां शक्तयो दिक्षु प्राच्यादिषु स्थिताः सत्यो यस्य वासुदेवसर्कषणप्रद्युम्नानिरुद्ध-
भूतस्याक्षस्य भजनं सेवां विदधति कुर्वन्ति । अक्षस्य प्रथमगुणत्वं च कुत्रेत्याशङ्कमानं प्रति
लिख्यते—‘वासुदेवादिकं चक्रं व्यूहं प्राथमिकं विद् । उभयोरपि तादात्म्यं ब्रह्मसंकल्प-
भावतः ॥ अजडं स्वात्मसंबोधि निःसङ्गं सर्वगाहनम् । ज्ञानं नाम गुणं प्राहुः प्रथमं गुण-
चिन्तकाः ॥ स्वरूपं ब्रह्मणस्तच्च गुणश्च परिकीर्तितं । जगत्प्रकृतिभावो यः सा शक्तिः
परिगीयते ॥ कर्तृत्वं नाम यत्तस्य स्वातन्त्र्यपरिवृद्धितम् । ऐश्वर्यं नाम तत्प्रोक्तं गुणतत्त्वा-
र्थचिन्तकैः ॥ श्रमहानिस्तु या तस्य सततं कुर्वतो जगत् । बलं नाम गुणस्तस्य कथितं
गुणचिन्तकैः ॥ तस्योपादानभावेन विकारविरहो हि यः । वीर्यं नाम गुणं सोऽयमच्युत-
त्वापराह्वयः ॥ सहकार्यनपेक्षा या तत्तेजः समुदाहृतम् । एते शक्त्यादयः पञ्च गुणा ज्ञान-
स्य कीर्तिताः ॥ ज्ञानमेव परं रूपं ब्रह्मणः परमात्मनः । तदा तु चक्रमित्याहुर्ब्रह्मयाथा-
त्म्यवेदिनः ॥ इत्यर्हिर्बुधसंहितायामुक्तस्याक्षस्य मध्यस्थितः प्राक्तनपुरुष आदिपुरुषो भ-
क्तानां प्रार्थनाभिर्घोरां शान्तां च मूर्तिं प्रथयति । अस्यायमर्थः—यदा भक्ताः शत्रुनिर-
सनं प्रार्थयन्ते तदा शत्रुनुद्दिश्योऽप्रविग्रहो भवति । यदेष्टप्राप्तिमीहन्ते तदा प्रसन्नविग्रहो
भवति । तदक्षं वो निर्दोषामध्यक्षतामाधिपत्यं दिशतु ॥

रक्षःपक्षेण रक्षन्क्षतममरगणं लक्ष्यवैलक्ष्यमाजौ

लक्ष्मीमक्षीयमाणां बलमथनभुजे वज्रशिक्षानपेक्षे ।

निक्षिप्य क्षिप्रमध्यक्षयति जगति यद्दक्षतां दिव्यहेते-

रक्षामामक्षमां वः क्षपयतु भवतामक्षजिल्लक्षमक्षम् ॥७४ ॥

(इत्यक्षवर्णनम्)

यदक्षं कर्तुं आजौ रणे रक्ष पक्षेण रक्षसां य पक्षस्तेन क्षतं निहतं लक्ष्यवैलक्ष्यं लक्ष्यं वैलक्ष्यं व्रीडा यस्य तममरगणं रक्षत् । वज्रशिक्षानपेक्षे बलमथनभुजे अक्षीयमाणां प्रवर्धमाना लक्ष्मीमैश्वर्यं क्षिप्रं निक्षिप्य निधाय दक्षता स्वकीयसामर्थ्यम् । अघटनाघटकत्वमित्यर्थः । जगति लोके अध्यक्षयत्यपरोक्षयति । अक्षजिल्लक्ष्यं जितेन्द्रियसनकादिलक्ष्यं दिव्यहेतेस्तदक्षं भवतामक्षामा महत्तरा तामक्षान्तिम् । असहनतामिति यावत् । क्षपयतु निर्मूलयतु । रणक्षितिर्विचक्षणराक्षसपरिक्षतसंलक्षितवैलक्ष्यसहस्राक्षपक्षसंरक्षणदीक्षितं जिताक्षचित्तलक्ष्यमनपेक्षितवज्रशिक्षसुराध्यक्षवक्षस्यक्षयां लक्ष्मीं क्षिप्रं निक्षिप्य स्वदक्षता दिक्षु प्रत्यक्षयदक्षं भवदक्षामामक्षमा क्षपयत्वित्यर्थः ॥ इत्यक्षवर्णनम् ।

ज्योतिश्चूडालमौलिस्त्रिनयनवदनः षोडशोत्तुङ्गबाहुः

प्रत्यालीढेन तिष्ठन्प्रणवशशधराधार षट्कोणवर्ती ।

निःसीमेन स्वधाम्ना निखिलमपि जगत्क्षेमवन्निर्मिमाणो

भूयत्सौदर्शनो वः प्रतिभटपरुषः पूरुषः पौरुषाय ॥ ७५ ॥

ज्योतिश्चूडालमौलिर्ज्वालाभिरूर्ध्वाग्रजटावान्मौलिर्यस्य स । त्रिनयनवदन । षोडशोत्तुङ्गबाहुः । प्रत्यालीढेनावस्थानविशेषेण तिष्ठन्नवतिष्ठमान । प्रणवेति । तारचन्द्रावाधारौ यस्य षट्कोणचक्रस्य तत्तथा तत्र वर्तते इति षट्कोणवर्ती । निःसीमेन निरवधिकेन स्वधामनेन निखिलमपि जगत् क्षेमवद्विद्यमानकुशलं निर्मिमाणः कुर्वाणः । प्रतिभटपरुषः प्रतिपक्षभयंकर इत्यर्थः । सौदर्शनः पुरुषश्चक्रमध्यवर्ती पुमान् भवता पौरुषाय पुंस्त्वाय भूयात् ॥

वाणी पौराणिकी यं प्रथयति महितं प्रेक्षणं कैटभारेः

शक्तिर्यस्येषुदंष्ट्रानखपरशुमुखव्यापिनी तद्विभूत्याम् ।

कर्तुं यत्तत्त्वबोधो न निशितमतिभिर्नारदाद्यैश्च शक्यो

दैवीं वो मानुषीं च क्षिपतु स विपदं दुस्तरामस्त्रराजः ॥७६॥

पौराणिकी वाणी यं पुरुष कैटभारे परवासुदेवस्य महितं मूलप्रकृतिविलीनासत्कल्प-जगत्सृष्टिकारणतया देवतिर्यङ्मानुष्यस्थावररूपेण चातुर्विध्यं प्राप्तैस्तेन जातैः पूजितम् उप-कर्तृत्वेनोपकारस्मृतिविभावतारे इषुदंष्ट्रानखपरशुमुखव्यापिनी रघुनाथायुधभूतवाणमुखं वराहदंष्ट्रामुखं वृसिहनखमुखं भार्गवपरशुमुखं व्याप्तुं शीलमस्या अस्तीति व्यापिनी । भवतीति शेषः । इषुदंष्ट्रानखपरशुमुखायुधजातं व्याप्नोति वा । यद्वा यस्य शक्तिस्तदायुधमुख-

व्यापिनी कथ्यते । यत्तत्त्वबोधो यत्स्वरूपविषयप्रमितिनिश्चितमतिभिर्नारदाद्यैरपि कर्तुं न शक्यः सोऽस्त्रराजो वो दुस्तरां दैवीं दैवकृता मानुषीं मनुष्यकृता च विपदं क्षिपतु । 'वाणी च पाञ्चरात्री यं कथयति वासुदेवसकल्पम् । विभवेषु यस्य शक्ती रामप्रसूखास्त्रसंश्रयिणी ॥ संशक्यते न बोद्धुं यत्तत्रं नारदाद्यैश्च । दैवीं च मानुषीं च क्षिपतु स वश्वक्रनायको विपदम् ॥' इत्यर्थः ॥

रूढस्तारालवाले रुचिरदलचयः श्यामलैः शस्त्रजालै-

ज्वालाभिः सप्रवालः प्रकटितकुसुमो बद्धसंघैः स्फुलिङ्गैः ।

प्राप्तानां पादमूलं प्रकृतिमधुरया छायया तापहृद्गो

दत्तामुद्गोःप्रकाण्डः फलमभिलषितं विष्णुसंकल्पवृक्षः ॥ ७७ ॥

तारालवाले प्रणवरूपालवाले रूढ प्रादुर्भूतः । श्यामलैः शस्त्रजालैः कुन्तशार्ङ्गकृपा-
गाद्यायुधवृन्दैः रुचिरदलचयः रुचिरो दलाना पर्णाना चय समूहो यस्य स । ज्वालाभि-
ररुणकिरणविलासैः सप्रवाल सकिसलय । बद्धसंघैर्बद्धो नद्ध संघ समूहो यैस्तैः स्फु-
लिङ्गैः पुष्पानुपुष्पं नि सरद्भिः कृशानुकणैः प्रकटितकुसुम । उद्गो प्रकाण्ड उद्दामानि दौ-
ष्येव प्रकाण्डाः स्कन्धा यस्य स । पादमूलं चरणाब्जसमीपं प्राप्ताना वृक्षस्य पादस्थानीयं
-मूलं प्राप्ताना प्रकृतिमधुरया स्वभावरमणीयया छायया कान्त्या अनातपेन तापहृत् सांसा-
रिकातापं सूर्यकिरणतापं च हरतीति तापहृत् । विष्णुसंकल्पवृक्ष श्रीरङ्गिसकल्पभूतकल्प-
वृक्षो वो युष्माकमभिलषितं दत्ताम् ॥

धाम्नामैरंमदानां निचयमिव चिरस्थायिनां द्वादशानां

मार्तण्डानां समूहं मह इव बहुलां रत्नभासामिवर्द्धिम् ।

अर्चिःसंघातमेकीकृतमिव शिखिनां वाडवाग्रेसराणां

शङ्कन्ते यस्य रूपं स भवतु भवतां तेजसे चक्रराजः ॥ ७८ ॥

यस्य पुरुषस्य रूपं विग्रह चिरस्थायिनामैरमदाना वैद्युताना धाम्नां निचयमिव समूह-
मिव । द्वादशाना मार्तण्डाना चण्डकिरणाना समूह समूहीकृतं महस्तेज इव रत्नभासां पक्ष-
रागमणिप्रभासमूहानां बहुला महत्तरा समृद्धिमिव वाडवाग्रेसराणा वाडवानलादप्यधि-
कशुतीना शिखिनामेकीकृतमर्चि संघातमिव शङ्कन्ते विकल्पयन्ति स चक्रराजो भवतां
तेजसे सकलजगद्वाप्तप्रकाशाय भवतु ॥

उग्रपश्याक्षमुद्यद्भुकुटि समुकुटं कुण्डलस्पष्टदंष्ट्रं

चण्डासैर्बाहुदण्डैर्लसदनलसमक्षौमलक्ष्योरुकाण्डम् ।

प्रत्यालीढस्थपादं प्रथयतु भवतां पालनव्यग्रमग्रे

चक्रेशोऽकालकालेरितभटविकटाटोपलोपाय रूपम् ॥ ७९ ॥

चक्रेशः सुदर्शनराजः उग्रंपश्यतीत्युग्रंपश्यानि अक्षीणि विलोचनानि यस्य तत् । उग्र
 ऋकुटि उद्यन्ती भ्रुकुटी भ्रूमङ्गो यस्य तत् । समुकुटं मुकुटयुक्तम् । कुण्डलि कुण्डलै
 अस्य स्त इति कुण्डलि । स्पष्टे दंष्ट्रे यस्य तत् । चण्डाक्षैश्चण्डानि शत्रुखण्डनपण्डितानि
 अन्नाणि येषां तैर्वाहुदण्डैर्लसद्रमणीयम् । अनलसमक्षौमलक्ष्योरुकाण्ड ज्वालावर्णेन क्षौमे-
 प्रत्यक्षप्रतीतिविषयावूरुकाण्डौ यस्य तत् । प्रत्यालीढस्थपाद प्रत्यालीढगतौ तिष्ठत इति
 प्रत्यालीढस्थौ पादौ यस्य तत् । पालनव्यग्रं जगद्रक्षणे ससंभ्रमम् । रूप स्वकीयमाकारम्
 अकालकालेरितभटविकटाटोपलोपाय अकालेऽनवसरे कालेन यमेन ईरिता. प्रेरिताश्च
 ते भटाश्च तेषां विकटाटोप उद्भटव्यापारकोलाहलस्तस्य लोपो नाशस्तस्यै भवतामग्ने
 पुरस्तात्प्रथयतु प्रकाशयतु ॥

चक्रं कुन्तं कृपाणं परशुहुतवहावङ्कुशं दण्डशक्ती

शङ्खं कोदण्डपाशौ हलमुसलगदावज्रशूलंश्च हेतीन् ।

दोभिः सव्यापसव्यैर्दधदतुलबलस्तम्भितारातिदर्पै-

र्व्यूहस्तेजोभिमानानी नरकविजयिनो जृम्भतां संपदे वः ॥ ८० ॥

चक्रादिषोडशायुधानि अतुलबलस्तम्भितारातिदर्पै नि.सीमवलेन स्तम्भितो विनाशितो
 अरातिदर्पः प्रत्यर्थिपराक्रमो यैस्तानि तैः सव्यापसव्यैर्वाग्मदक्षिणैर्दोभिर्भुजैर्दधत् नरकवि-
 जयिनस्तेजोभिमानानी कृत्स्नं तेजो मदीयमिति योऽभिमनुते स तेजोभिमानानी व्यूहोऽवतार-
 विशेषो व. संपदे ऐश्वर्याय विजृम्भतां परिस्फुरतु ॥

पीतं केशे रिपोरप्यसृजि रथपथे(दे) संश्रितेऽप्युत्कटाक्षं

चन्द्राधःकारि यन्त्रे वपुषि च दलने मण्डले च खराङ्गम् ।

हस्ते वक्त्रे च हेतिस्तबकितमसमं लोचने मोचने च

स्तादस्तोकाय धाम्ने सुरवरपरिषत्सेवितं दैवतं वः ॥ ८१ ॥

पीतं केशे रिपोरप्यसृजि चिकुरनिचये शत्रुशोणितविषये च पीतं पीतवर्णं कृतपानं
 च । पीता गाव इतिवत् । रथपथे (दे) चक्रे संश्रिते समाश्रितविषये च उत्कटाक्षं
 उत्कटमतिगम्भीरमक्ष यस्य तत् । उत् उन्नता उदारा उत्करुणाः कटाक्षा यस्य तत् । यन्त्रे
 वपुषि च सौदर्शनयन्त्रे विग्रहे च चन्द्राध.कारि चन्द्रमथ करोतीति चन्द्राधःकारि । प्र-
 थमं चन्द्रमण्डलं विलिख्य तन्मध्ये प्रणवं विरचय्य तदुपरि पुरुषः प्रतिष्ठाप्य इति चन्द्रा-
 धःकारित्वम् । मनोहरतया स्वप्रभया चन्द्रं निस्तेजस्कं करोतीति चन्द्राधःकारि । दलने
 मण्डले च शत्रुनिरसने सुदर्शनबिम्बे च खराङ्ग खरो विजयाहादजनितनिर्घोषोऽङ्गो लाञ्छनं
 यस्य तत् । स्वरः प्रणवोऽङ्गधिह यस्य तत् । हस्ते वक्त्रे च हेतिस्तबकितं हेतिभिः शत्रैः
 संजातस्तबक हेतिभिर्विद्विज्वालाभिः स्तबकितं च । लोचने मोचने च नेत्रे शत्रुनिरासाय
 स्वमोचने चासमं विषमम् । अयुग्ममित्यर्थः । असदृशं च । सुरवरपरिषत्सेवितं सुरवरा

ब्रह्मरुद्रादयस्तेषां परिषदा सेवितं दैवतं सुदर्शनपुरुषो वो युष्माकमस्तोकायानल्पाय धाम्ने
तेजसे स्तात् । पीतकेश पीतशत्रुशोणित' । उदाराक्षचक्र उत्करुणकटाक्षामृतधारासमा-
प्लावितसमाश्रितजन । अधरीकृतचन्द्रमण्डलयन्त्र स्वकीयविग्रहप्रभापटलावशीर्णितचन्द्र-
मण्डल । स्वकीयघोरघोषाश्रितशत्रुदलन प्रणवाङ्कमण्डल । प्रहरणमण्डितभुजमण्डल.
कृशानुज्वालावलीविलासोपलालितमुख. । विषमलोचन शत्रुनिरसनार्थं र्नि'समानस्वमो-
चन । सुरवरनिकरपरिचरितपदसरसीरुहः सुदर्शनपुरुषो भवता निरतिशयतेजसे भूयात् ॥

चित्राकारैः स्वचारैर्मितसकलजगज्जागरूकप्रतापो

मन्त्रं तन्त्रानुरूपं मनसि कलयतो मानयन्नात्मगुह्यान् ।

पञ्चाङ्गस्फूर्तिनिर्वर्तितरिपुविजयो धाम षण्णा गुणानां

लक्ष्मीं राजासनस्थो वितरतु भवतां पूरुषश्चक्रवर्ती ॥ ८२ ॥

चित्राकारै पेषणभस्मीकरणखण्डनलुण्ठनकुटनादिभेदेन नानाप्रकारा आकारा स्वरू-
पाणि येषु ते तै । स्वचारै स्वपरिभ्रमणैर्मितसकलजगत् परिच्छिन्ननिखिलभुवन ।
जागरूकप्रतापो निस्तन्द्रप्रभाव । यद्वैकं पदम् । परिच्छिन्ननिखिलभुवने जागरूक'
प्रतापो यस्य स । मन्त्रं सौदर्शनं मनुं तन्त्रानुरूपं प्रयोगसिद्धान्तानुरूप मनस्याकलयत
आवर्तयत आत्मगुह्यान् आत्मनि स्वविषये रहस्यान् । 'मन्त्रं यत्नेन गोपयेत्' इत्युक्त-
त्वात् । आत्मभक्तानित्यर्थ । मानयन्सभावयन् । उपलालयन्नित्यर्थ । पञ्चाङ्गस्फूर्ति-
निर्वर्तितरिपुविजय पञ्चाङ्गन्याससपत्न्या निर्वर्तितो रिपूणां विजयो येन स । सुदर्शनष-
डक्षरेण रिपुविजये प्रस्तुते सति पञ्चाङ्गन्यासः कर्तव्यः रिपुसंहारे तु प्रस्तुते षडङ्गन्यास
कर्तव्य इति मन्त्रानुसंधानक्रम । यद्वा पञ्चाङ्गानि ज्वालानेम्यरनाभ्यक्षाणि ।
नेम्यन्तर्भूता ज्वाला पृथगङ्गत्वेनोपचर्यते । तेषा स्फूर्त्या निर्वर्तितो रिपुविजयो येन सः ।
षण्णा गुणाना ज्ञानबलैश्वर्यवीर्यशक्तितेजसा धाम स्थानम् । राजासनस्थश्चन्द्रमण्डलमास-
नीकृत्य स्थित । चक्रवर्ती सुदर्शनमध्यवर्ती पुरुषो भवता लक्ष्मीं वितरतु । चित्राकारैः
कापालिकादिरूपभेदेन नानारूपै. स्वचारै स्वगूढपुरुषैर्मितसकलजगत् निखिलभुवन-
स्फुरत्प्रताप. । मन्त्रं गुप्तवादम् । तन्त्रानुरूपं बलानुगुणम् । 'तन्त्रं प्रधाने परिच्छेदे'
इत्यमर' । मनसि कलयतो ह्येव विचारयत' । आत्मगुह्यान् स्वकीयरहस्यपुरुषान्मान-
यन् । पञ्चाङ्गस्फूर्तिनिर्वर्तितरिपुविजय. । कर्मणामारम्भोपाय, पुरुषद्रव्यसंपत्,
विनिपातप्रतीकार, देशकालविभाग, कार्यसिद्धिश्चेति पञ्चाङ्गानि । तेषा स्फूर्त्या निष्पा-
दित शत्रुविजयो यस्य सः । षण्णां गुणाना सधिविग्रहयानासनद्वैधीभावसंश्रयाणा
धाम स्थानम् । राजासनस्थो भद्रासनस्थ । 'नृपासनं यत्तद्भद्रासनं सिंहासनं च तत्' ।
इत्यमरः । स चक्रवर्ती पूरुषो महाराजो भवता लक्ष्मीं ददातु ॥

अक्षावृत्ताभ्रमालान्यरविवरलुठच्चन्द्रचण्डद्युतीनि

ज्वालाजालावलीढस्फुरदुडुपटलीपाण्डुदिब्बण्डलानि ।

चक्रान्ताक्रान्तचक्राचलचलितमहीचक्रवालार्तशेषा-

प्यस्त्रग्रामाग्रिमस्य प्रददतु भवतां प्रार्थितं प्रस्थितानि ॥ ८३ ॥

अक्षावृत्ताभ्रमालानि अक्षे आवृत्ता पौनःपुन्येन कृतावर्ता अभ्रमाला मेघपङ्क्तिर्येषां तानि । यद्वा अक्षेणाक्रान्ता मेघपङ्क्तिर्येषां तानि । अरेति । अरविवरेषु लुठन्तौ परिवर्तमानौ चन्द्रचण्डद्युती निशाकरदिवाकरौ येषां तानि । ज्वालेति । ज्वालाजालैरवलीटा आस्वादिता । स्पष्टेत्यर्थः । अत एव स्फुरन्ती शीर्यन्ती उड्डपटली नक्षत्रवृन्दं तथा पाण्डु धवलं दिङ्मण्डलं येषां तानि । चक्रेति । चक्रस्यान्तः प्रथिस्तेनाक्रान्त क्षुण्णश्चक्राचल-क्षक्रवालाद्रिस्तेन चलितं कम्पितं महीचक्रवालं भूमण्डलं तेनार्तं पीडितः शेषोऽनन्तो येषां तानि । अस्त्रग्रामाग्रिमस्य प्रस्थितानि प्रयाणानि भवतां प्रार्थितं प्रददतु ॥

शूलं त्यक्तात्मशीलं सृणिरणुकघृणिः पट्टिशः स्पष्टसादः

शक्तिः शालीनशक्तिः कुलिशमकुशलं कुण्ठधारः कुठारः ।

दण्डश्चण्डत्वशून्यो भवति तनु धनुर्यत्पुरस्तात्स वस्ता-

द्रस्ताशेषास्त्रवर्गो रथचरणपतिः कर्मणे शार्मणाय ॥ ८४ ॥

यत्पुरस्तात् यस्य पुरुषस्य पुरस्तात् पुरतः शूलं त्यक्तात्मशीलं त्यक्तात्मशीलं शत्रु-संहारनैपुण्यरूपस्वभावो येन तत् । सृणिरङ्कुश अणुकघृणिः अणुका नष्टा घृणयो यस्य स । पट्टिश आयुधविशेष स्पष्टसाद स्पष्टो व्यक्त सादो विशरणं यस्य स । शक्तिः शालीन-शक्तिः शालीना अघृष्टा शक्तिर्यस्याः सा । 'स्यादघृष्टस्तु शालीनः' इत्यमरः । कुलिशं वज्रमकुशलम् । कुठार कुण्ठधारः । दण्डः प्रचण्डत्वशून्यः प्रचण्डत्वेन कार्येण शून्यो विनाकृतः । धनुश्चापं तनु क्षीणं भवति । अस्ताशेषास्त्रवर्गो रथचरणपतिर्वः शार्मणाय शर्मणो ब्रह्मानन्दस्य साधनं शार्मणं तस्मै कर्मणे स्तात् ॥

क्षुण्णाजानेयवृन्दं क्षुभितरथगणं सन्नसांनाह्ययूथं

क्ष्वेलासंरम्भहेलाकलकलविगलत्पूर्वगीर्वाणगर्वम् ।

कुर्वाणः सांपरायं रथचरणपतिः स्थेयसीं वः प्रशस्तिं

दुग्धां दुग्धाब्धिभासं भयविवशसुनासीरनासीरवर्ती ॥ ८५ ॥

भयविवशसुनासीरनासीरवर्ती । हे इन्द्र, भयं मा गाः अहमेव सर्वासुरान्भस्मीकरिष्ये इति वदन् युद्धसंनद्धः पुरत एव धावतीत्यर्थः । रथचरणपति । क्षुण्णाजानेयवृन्दं क्षुण्ण अजानेयाना(अश्वविशेषाणां) वृन्दः समूहो यस्मिन्कर्मणि तत् । क्षुभितरथगणं क्षुभितो जर्जरीकृत स्यन्दनसमूहो यस्मिन्कर्मणि तत् । सन्नसानाह्ययूथं सन्नं विशीर्णं संनद्धाना यूथं यस्मिन्कर्मणि तत् । क्ष्वेलेति । क्ष्वेला विजयनिमित्तकोलासजनितार्सिहनादास्तासा संरम्भा संभ्रमास्त एव हेला रथेन रथभजनं हयेन ह्यताडनमित्येवमादिका क्रीडास्तासा कलकलाः कोलाहलाश्च

विंगलन्निर्गलन्पूर्वगीर्वाणानां दैत्यानां गर्वो यस्मिन्कर्मणि तत् सांपरायं युद्धं कुर्वाणो रथ-
रणपतिर्व स्थेयसीं स्थिरतरा दुग्धाब्धिभासं क्षीराब्धिनिभा प्रशस्तिं कीर्तिं दुग्धां पूरयतु ॥

द्रुह्यद्दोःशालिमालिप्रहरणरभसोत्तानिते वैनतेये

विद्राति द्राक्प्रयुक्तः प्रधनभुवि परावर्तमानेन भर्त्रा ।

निर्जित्य प्रत्यनीकं निरवधिकचरद्धास्तिकाश्वीयरथ्यं

पथ्यं विश्वस्य दाश्वान्प्रथयतु भवतो हेतिरिन्द्रानुजस्य ॥ ८६ ॥

द्रुह्यद्दोःशालिमालिप्रहरणरभसोत्तानिते द्रुह्यन्ती शत्रुनिरसनसमर्थे च ते च दोषौ
भुजौ ताभ्यां शाली रमणीय स चासौ माली च । अथ द्रुह्यंश्चासौ दो शाली माली च
तस्य प्रहरणानि गदाताडनानि तेषां रभसो रयस्तेनोत्तानिते विमुखीकृते वैनतेये द्राक्
शीघ्रं विद्राति पलायमाने प्रधावति सति प्रधनभुवि युद्धभूमौ परावर्तमानेन प्रतिपक्षाभि-
मुख प्रतिनिर्वर्तमानेन भर्त्रा प्रयुक्त । निरवधिकचरद्धास्तिकाश्वीयरथ्यं हास्तिकं हस्ति-
शृन्दं अश्वीयमश्वशृन्दं रथ्या रथशृन्दं निरवधिकं निःसल्याश्वरन्तो हास्तिकाश्वीयरथ्या
यस्य तत् । प्रत्यनीकं प्रत्यर्थिसैन्यं निर्जित्य विश्वस्य पथ्यं हितं दाश्वान् प्रददान इन्द्रानु-
जस्य हेतिर्भवतो युष्मान्प्रथयतु प्रख्यापयतु ॥

नन्दिन्यानन्दशून्ये गलति गणपतौ व्याकुले बाहुलेये

चण्डे चाकित्यकुण्ठे प्रमथपरिषदि प्राप्तवत्या प्रमाथम् ।

उच्छिद्यजौ बलिष्ठ बलिजभुजवनं यो ददावादिभिक्षो-

भिक्षां तत्प्राणरूपां स भवदकुशलं कृष्णहेतिः क्षिणोतु ॥ ८७ ॥

आजौ युद्धे नन्दिनि रुद्रप्रमथविशेषे आनन्दशून्ये आनन्दरहिते सति । सदा सुखि-
तोऽपि नन्दी सुदर्शनमयाभिस्रं दु खी बभूवेत्यर्थ । गणपतौ गजानने भयाद्गलति विद्राति
सति । बाहुलेये स्कन्दे व्याकुले इतिकर्तव्यतामूढे सति । चण्डनामधेयप्रमथे च चाकित्य-
कुण्ठे भयमुकुलिते सति । प्रमथपरिषदि रुद्रभक्तसमूहे प्रमाथमेवंप्रकारेण विलोडनं प्राप्त-
वत्या सत्या बलिष्ठ बलवत्तर बलिजभुजवनं बाणासुरबाहुकाननमाच्छिद्य लुप्त्वा । विल्ल-
येति यावत् । आदिभिक्षोभिक्षुकाणामाद्यस्य कापालिकस्य तत्प्राणरूपा बाणासुरप्राणस्व-
रूपां भिक्षा य कृष्णहेतिर्ददौ विततार स भवदकुशल भावत्कामद्गल क्षिणोतु नाशयतु ॥

रक्तौघाभ्यक्तमुक्ताफललुलितललद्वीचिवृद्धौ महाब्धौ

सध्यासबन्धताराजलधरशबलाकाशनीकाशकान्तो ।

गम्भीरारम्भमम्भश्चरमसुरकुलं वेदविभ्रं विनिभ्र-

त्रिविभ्रं वः प्रसूतां व्यपगतविपदं संपदं चक्रराजः ॥ ८८ ॥

रक्तौघाभ्यक्तमुक्ताफललुलितललद्वीचिवृद्धौ स्वकीयघोरप्रहारशकलितशत्रुशरीरनिरन्त-

रनिर्यद्भक्तधाराभिरभ्यक्तानि प्लाविततया रञ्जितानि मुक्ताफलानि तैर्लुलिता संवलिता लल
द्वीचिवृद्धिश्चलत्तरङ्गसमृद्धिर्यस्य तस्मिन् । संध्येति । संध्यायाः संवन्धात् तारा नक्षत्राणि
जलधरा मेघाश्च तैः शबलः नैत्यशोणिन्ना सांकर्येण संजातवर्णं शबलश्चासावाकाशश्च
तेन निकाशा कान्तिर्यस्य स तस्मिन्महाब्धौ रक्ताक्तमुक्ताफलानां रङ्गपरम्परासमृत्तरङ्गे
संध्यारागरञ्जिततारागणमेघलेखापरम्परासमन्वितवियत्तलसंकाशप्रकाश इत्यर्थः । अम्म
श्वरं जलचराकारितं अत एव गम्भीरारम्भं कार्यानुमेयोद्योगं वेदविघ्नं श्रुतिप्रत्यूहम् । वेदाप-
हारचतुरमित्यर्थः । अथवा 'वेगनिघ्नं' इति पाठः । वेगायत्तम् । असुरकुलं निर्विघ्नं यथा
स्यात्तथा निघ्ननिर्मूल्यंश्चक्रराजो व्यपगतविपदं निरस्तसमस्तविपत्परम्परां संपदं प्रसूताम् ॥

काशीविश्लोषचैद्यक्षपणधरणिजध्वंससूर्यापिधान-

प्राहद्वेधात्वमालिन्नुटनमुखकथावस्तुसत्कीर्तिगाथाः ।

गीयन्ते किंनरीभिः कनकगिरिगुहागेहिनीभिर्यदीया

देयाद्वैतेयवैरी स सकलभुवनश्लाघनीयां श्रियं वः ॥ ८९ ॥

काश्या विश्लोपो दाहः । चैद्यक्षपणं शिशुपालशिर कृन्तनम् । धरणिजध्वंसो नरका-
सुरनिरसनम् । सुर्यापिधानं सैन्धववधाय रव्याच्छादनम् । प्राहद्वेधात्वं नक्रशरीरविपाठ-
नम् । मालिन्नुटन मालिराक्षसभञ्जनम् । मुखमादिर्यासां ताः । तथा ताश्च ताः कथाश्चा-
वदानानि च ता एव वस्तुन्यर्थानि यासा गाथाना ता यदीया यस्य चक्रपुरुषस्य संवन्धिन्यः
कीर्तिगाथाः कीर्तिविषयगीतय कनकगिरिगुहागेहिनीभिः किंनरीभिर्गीयन्त्ये । स दैतेयवैरी
सुदर्शनपुरुषो वः सकलभुवनश्लाघनीयां समस्तजगत्पूज्या श्रियं संपदं देयात् ॥

नानावर्णान्विवृण्वन्विरचितभुवनानुग्रहान्विग्रहान्य-

श्चक्रेष्वष्टासु मृष्टासुरवरतरुणीकण्ठकस्तूरिकेषु ।

आतारादर्णमालावधिषु वसति यः पूरुषो वः स देया-

द्यध्वैरुद्धूतसत्त्वैरुपहितमवहिर्ध्वान्तमध्वान्तवर्ती ॥ ९० ॥

य पुरुषो मृष्टासुरवरतरुणीकण्ठकस्तूरिकेषु मृष्टा मार्जिता हिरण्याक्षायसुरवरतरुणी-
कण्ठकस्तूरिका यैस्तानि तेषु । आतारादर्णमालावधिषु तार प्रणवस्तमारभ्य आतारात्
अर्णमाला अक्षरपङ्क्तिः । मातृकेत्यर्थः । सा अवधिर्येषा तानि तेषु । अष्टसु चक्रेषु प्रथ-
मचक्रं प्रणवमन्त्रकम् । अष्टमं चक्र मातृकामन्त्रकम् । अथवा प्रतिचक्रमन्तस्तारवेष्टितं
वहिर्मातृकावेष्टितं च । तारानुतारावेष्टितम् । तस्मादष्टापि चक्राणि आताराणमालावधीनि
अष्टाना चक्राणामप्यहिवृष्ट्यसंहितोक्तावस्थालक्रम किञ्चिल्लिख्यते—पञ्चारे प्रणवमन्त्रकं,
ब्रह्मसंज्ञकमक्षीकृतप्रथमचक्रम् । चतुररं विष्णुचक्रमक्षीकृतद्वितीयचक्रम् । षडर नारा-
यणचक्रमक्षीकृततृतीयचक्रम् । अष्टारं वासुदेवचक्रमक्षीकृतचतुर्थचक्रम् । द्वादशारम-
द्युतचक्रमक्षीकृतपञ्चमचक्रम् । षोडशार नरसिंहचक्रमक्षीकृतषष्ठचक्रम् । शतारं सुद-

शंनचक्रमक्षीकृतसप्तमचक्रम् । सहस्रार मातृकाचक्रमक्षीकृताष्टमचक्रम् । अनेन प्रकारेणावस्थितेष्वष्टसु चक्रेषु नानावर्णा नीलपीतादिवर्णा येषां विग्रहाणां तान् विरचितभुवनानुग्रहान् विग्रहान् मूर्तिभेदान्विवृण्वन् निदर्शयन् वसतीति । अष्टचक्रस्थितपुरुषवर्णविग्रहभेदोऽहिर्बुधसहितायाम्—सोमसूर्यदहनप्रभोज्ज्वलं चक्रमेतदुदितं महासुने । बाह्यसकलमन्त्रसमितं शब्दशब्दमखिलं यदुद्गतम् ॥ ब्रह्मचक्रमुदितं यदान्तरं केवलं सकलधीप्रदं मुने । विष्णुचक्रमुदितं यदद्भुतव्याप्तिकान्तिमतिविक्रमप्रदम् ॥ यत्तृतीयमुदितं महाद्भुतं चक्रमुज्ज्वलयशोर्धदं तु तत् । यत्तु चक्रमुदितं तुरीयकं मोक्षदं मुनिगणोदितं मुने ॥ पञ्चमं विजयदायि कीर्तिदं पष्ठमुग्रमपभृत्युनाशनम् ॥ ब्रह्मवर्चसविधायिसप्तमं सपदर्थविजयार्थमष्टमम् ॥ एकैकशोऽल्पश इदं गदितं फलं ते चक्राष्टके सकलयोगिसुनीन्द्रवन्द्ये । वर्षायुतैर्वहुभिरप्यखिलामकस्य शक्त्या न विस्तृतिरमुष्य मया विधातुम् ॥ मन्त्राक्षरप्रथितभागविभेदपूर्वं मन्त्री यजेत विधिवन्मनुदेवतास्ता । आकारशक्तिपरिवारविभूषणान्नवीर्यप्रभावविजयैश्च विचिन्तयेत्ता ॥ आद्यं निरञ्जनमशेषजगत्प्रसूतिं त्राणप्रसादि नियमाद्यदनुग्रहस्थम् । संपूर्णशक्तिमतरङ्गमहार्णवामं ध्यायेद्धरिं प्रणवगोचरमादिचक्रे ॥ श्वेतं प्रसन्नवदनं कमलायताक्षं पीताम्बरं पृथुलवक्षसमात्मयोनिम् । पीनोरुदीर्घभुजवृन्दधृतारिशङ्खकौमोदकीसरसिजं खलु विष्णुचक्रे ॥ श्यामं किरीटिनमुदारचतुर्भुजस्थकौमोदकीकमलवारिजवर्धचक्रम् । नारायणं नयननन्दनमादिदेव ध्यायेच्छ्रिया सह तृतीयपदस्थचक्रे ॥ कुन्देन्दुगौरमरविन्ददलायताक्षं शुद्धाक्षमालममलोद्यतबोधमन्त्रम् । बाहुद्वये विधृतचक्रविशुद्धशङ्खं त वासुदेवमवधेहि तुरीयचक्रे ॥ शङ्कारिपङ्कजगदाङ्कुशशार्ङ्गसीरसौनन्दकान्दधतमष्टभिरुग्रहस्तैः । तार्क्ष्यस्थितं रजतशैलनिभं पुराणं सचिन्तयेदजितचक्रगतं पुमासम् ॥ क्रूरोऽवक्रनखकोटिनिष्ठसदैत्यवक्षस्थलोच्छलितशोणितदिग्धदेहम् । घोरप्रकारनयनत्रयदुर्निरीक्ष्यं षष्ठे विचिन्तय मुने नरसिंहभीशम् ॥ सोमाग्निसूर्यकिरणोद्गमपुञ्जकुञ्जमध्यस्थितं विधृतपद्मगदादिशङ्खम् । छन्दस्थितं भुवनकारणमप्रमेयं श्रीशं विचिन्तय मुने पुरुषं पुराणम् ॥ गोक्षीरशङ्खहिमदीधितिदेवसिन्धुकुन्दप्रभाविमलपङ्कजशङ्खहस्ता । स्मेरप्रसन्नवदना कमलायताक्षी ध्येया स्वचक्रभवनोपरिमातृकाद्या ॥ इति । य पुरुषोऽध्वान्तवर्ती । वाह्यनसयोरविषय इत्यर्थः । अथवा ध्वान्तसञ्ज्ञाज्ञानरहितयोगिहृत्पद्ममासीन इत्यर्थः । स व उद्भूतसत्त्वैरुद्भूतानि प्रकम्पितानि । प्रापितनरकाणीति यावत् । सत्त्वानि जन्तुसमूहानि ये । अथवोद्भूतसत्त्वैर्विनाशितसत्त्वगुणैः । व्यध्वैः कुमार्गैः । अवैदिकमार्गैरिति यावत् । उपहितं विनिहितम् । सपादितमिति यावत् । अवहिर्ध्वान्तमन्तस्तिमिरम् । दृष्टादृष्टहानिकरमज्ञानमित्यर्थः ॥

द्वात्रिंशत्षोडशाष्टप्रभृतिपृथुभुजस्फूर्तिभिर्मूर्तिभेदैः

कालाद्ये चक्रषट्के प्रकटितविभवः पञ्चकृत्यानुरूपम् ।

अर्थानामर्थितानामहरहरखिल निर्विलम्बैर्विलम्बैः

कुर्वाणो भक्तवर्गं कुशलिनमवतादायुधग्रामणीर्वः ॥ ९१ ॥

द्वात्रिंशद्भुजाश्च षोडशभुजाश्चाष्टौ भुजाश्च द्वात्रिंशत्षोडशाष्टभुजा. प्रभृतयो येषां ते । पृथवो मांसला दीर्घाश्च ते भुजा वाहवश्च तेषा स्फूर्तयो विजृम्भणानि येषा मूर्तिभेदाना ते तैर्मूर्तिभेदैर्विग्रहविशेषैः. कालाद्यैर्नाभित्रयसयुक्तं नेमिषट्कविराजितं अरपञ्चकाञ्चितं कालचक्रमाद्यं येषा चक्राणा तस्मिन् चक्रषट्के अरं पुरुषचक्रं त्रिंशदरं प्रकृतिचक्रम् एकादशारं महच्चक्रम् अष्टारमहंकारचक्रम् चतुर्विंशत्यरं पुरुनेमिकं जगच्चक्रम् कालपुरुषप्रकृति महदहंकारजगत्संज्ञकानां चक्राणा षट्कं तस्मिन् कालचक्रमध्ये स्थित. पुरुषो द्वात्रिंशद्भुजः । पुरुषचक्रमध्यवर्ती पुमान् षोडशभुजः । प्रकृतिचक्रमध्यवर्ती पुरुषोऽष्टभुजः । महच्चक्रमध्यालंकारभूतः पुरुषः षड्भुजः । अहंकारमध्यवर्ती पुमान् चतुर्भुजः । विश्वचक्रमध्यवर्ती पुमान् द्विभुजः । तदुक्तम्—‘ततश्चक्रमयं सर्वं जगत्स्थावरजङ्गमम् । चक्रात्मानमनाद्यन्तं कालं प्रथमतः शृणु ॥ त्रिनाभियुक्तं पण्णेमि पञ्चार चक्रमव्ययम् । सवत्सरमयं यत्तत्कालचक्रमिति स्मृतम् ॥ तद्वशे वर्तते नित्यं चेतनाचेतनात्मकम् । परिवर्तयते देवस्तदेतच्चक्ररूपधृत् ॥ अर तत्पुरुषं चक्रं पुरुषो येन धार्यते । चक्रं त्रिंशदरं प्रोक्तं शक्ति सा येन धार्यते ॥ चक्रमेकादशारं तु बुद्धि सा येन धार्यते । अष्टारं तन्महच्चक्रमहंकारस्य धारकम् ॥ अव्यक्तादिविशेषान्तै स्वरूपैरपरैर्वृतम् । चतुर्विंशतिसंख्यातैः पुरुषात्मकनेमि यत् ॥ जगच्चक्रमिति ख्यातं तच्च प्रेरयते स्वयम् । एतत्स्वरूपं कालादिचक्रषट्के पञ्चकृत्यानु रूपम् । पञ्चकृत्यानि उत्पत्तिस्थितिसंहारानुग्रहोपरूपाणि । तेषामनुरूपं यथा भवति तथा प्रकटितविभव प्रसिद्धमहिमा । प्रख्यातपराक्रम इत्यर्थः । पञ्चकृत्यालक्षणमहिर्वुद्ध्यसहितायामुक्तम्—‘अराणि पञ्चकृत्यानि शक्येस्तस्याः प्रकटयेत् । तिरोभावं सृजि चैव स्थितिं सहस्रानुग्रहौ ॥’ इति कालचक्रषट्कम् । इदं वा भवति—‘षडरं कालचक्रं तत्स कालो येन धार्यते । एकारं वैयतं चक्रं धरं तद्वायुधारकम् । त्र्यरं तैजसमाख्यातमाप्य चतुररं मुने ॥ पञ्चारं पार्थिवं चक्रं पृथिवी येन धार्यते ॥’ षडरं कालचक्रम् । एकद्वित्रिचतुःपञ्चाराणि आकाशादि पञ्चचक्राणि संभूय कालादिचक्रपदकम् । तस्मिन्पञ्चकृत्यानु रूपं प्रकटितविभव । अर्थिताना भक्तजनप्रार्थितानां पुरुषार्थानां निर्विलम्बैरपगतकालक्षेपैर्विलम्बैः प्रदानैः । ‘लवि अवहंसने’ इति धातोर्विपूर्वलादौचित्याच्च प्रदानार्थता । अखिलभक्तवर्गमहरहः कुशलिनं कुर्वाण आयुधग्रामणीवीं युष्मान् अवताद्रक्षतु । अनेन पद्येन जगदुत्पत्त्यादि सामर्थ्यं प्रतिपाद्यते ॥

कोणैरणैः सरोजैरपि कपिशगुणैः षड्भिरुद्भिन्नशोभे

श्रीवाणीपूर्विकाभिर्दधति विलसतः शक्तिभिः केशवादीन् ।

तारान्ते भूपुरादौ रथचरणगदाशार्ङ्गखङ्गाङ्किताशे

यत्रे तन्नोदिते वः स्फुरतु कृतपदं लक्ष्मलक्ष्मीसखस्य ॥ ९२ ॥

कोणैरित्येतत्पद्यमारभ्य गायत्र्यर्णारचक्र इत्यन्तं चतुःश्लोक्या सुदर्शनयन्त्रविशेषः कथ्यते । षड्भिः कपिशगुणैः पिशाङ्गवर्णैः कोणैः अणैरक्षरैः सरोजैः पद्मैरपि उद्भिन्नशोभे

अभिव्यक्तसौन्दर्ये । एतद्यन्त्रमध्यस्थितस्य सुदर्शनपुरुषस्य रक्तवर्णत्वेन रक्ताम्बरत्वेन रक्तकेशत्वेन रक्तनयनत्वेन च कोणार्णसरोजषट्कं कपिशगुणं भवति । किं चैतद्यन्त्रं कुङ्कुमागरुधातुचन्दनरसकल्प्यं तस्मादपि च कोणादि त्रिषट्कं कपिशगुणं भवति । किं च मन्त्रवाच्यसुदर्शनस्याभिरूपत्वेन तद्वाचकवर्णानां वर्णाधारत्वेन कोणानां च कोणसबन्धित्वेन सरोजानां च कपिशगुणत्वं युक्तम् । श्रीवाणीपूर्विकाभिः । पूर्विकाशब्देन वाग् मृडानी च गृह्यते । विलसत आनन्दपरवशान् । अथवा शक्तिभिरुपलक्षितान् । विकसत आश्रितरक्षणोन्मुक्तान् । केशवादीन् द्वादशमूर्तीर्दधति वहति वासुदेवाद्युद्देशेन समष्टिभूतवासुदेवादीनां व्यष्टिभूतस्य केशवादित्रिकचतुष्टयस्य वासुदेवादिसमष्टिभूतश्रीवाणीवाङ्मृडानीनां व्यष्टिभूता श्रीवाणीवाङ्मृडान्य शक्तय वासुदेवव्यष्टिभूतकेशवनारायणमाधवानां वासुदेवशक्ति श्रीव्यष्टिभूतास्तिष्ठ श्रिय प्रत्येकं शक्तयः सकर्षणव्यष्टिभूतगोविन्दविष्णुमधुसूदनानां सकर्षणशक्तिव्यष्टयस्तिष्ठो वाण्यः प्रत्येकं शक्तयः । प्रद्युम्नव्यष्टिभूतत्रिविक्रमवामनश्रीधराणां समष्टिशक्तिव्यष्टयस्तिष्ठो वाच प्रत्येकं शक्तयः । अनिरुद्धव्यष्टिभूतहृषीकेशपद्मनाभदामोदराणामनिरुद्धशक्तिव्यष्टिभूतास्तिष्ठो मृडान्य प्रत्येकं शक्तयः । एवप्रकारेण श्रीवाणीवाङ्मृडानीयुक्तान् केशवादीन्दधति । तारान्ते तारः प्रणवोऽन्तश्चरमसीमा यस्य यन्त्रस्य तस्मिन् । भूपुरादौ भूपुर चतुष्कोणभूविम्बमादौ बाह्ये यस्य यन्त्रस्य तत्तस्मिन् । अथवा साधका प्रथमभूपुरमधिश्चित्वा पश्चात्सर्वलक्षणोपेतं वासमण्डपमधिगत्वा तदनन्तरं षट्सरोजानि क्रमेण ससेव्य ततः पडराणि प्रविश्य पश्चात्तद्गतमन्त्राक्षराण्यनुसंधाय ततः सुधाकरविम्बं संपूज्य तदनन्तरं सुदर्शनगर्भं तारमादाय सुखिनो भवन्ति तस्माद्यस्य यन्त्रस्य भूपुरमाद्यं तारोऽन्ते तस्मिन् रथचरणगदाशार्ङ्गखड्गाङ्गिताशे रथचरणादिभिरङ्किता आशा प्राच्यादिदिशो यस्य यन्त्रस्य तस्मिन् । तन्त्रोदिते सुदर्शनप्रतिपादकतन्त्रोदिते यन्त्रे कृतपदं विरचितस्थानं लक्ष्मीसखस्य श्रीरङ्गिणो लक्ष्म असाधारणधर्मः स्फुरतु संनिधत्ताम् ।

दंष्ट्राकान्त्या कडारे कपटकितितनो कैटभारेरधस्ता-

दूर्ध्वं हास्येन विद्धे नरहरिवपुषो मण्डले वासवीये ।

प्राक्प्रत्यक्संध्यसान्द्रच्छविभरभरिते व्योम्नि विद्योतमानो

दैतेयोत्पातशंसी रविरिव रहयत्वस्वराजो रुज वः ॥ ९३ ॥

अधस्तात् पूर्वश्लोकोक्तयन्त्रस्याधोभागे । भूप्रदेश इत्यर्थः । कपटकितितनो कुहनावराहमूर्ते कैटभारे रङ्गिणो दंष्ट्राकान्त्या दन्तकान्त्या कडारे कपिलवर्णे ऊर्ध्वं आकाशे नरहरिवपुषो नृसिंहविग्रहस्य रङ्गिणो हास्येन विद्धे धवले वासवीये माहेन्द्रमण्डले विद्धे यन्त्रे स्थितं सन् प्राक्प्रत्यक्संध्यसान्द्रच्छविभरभरिते प्राक् च प्रत्यक् च प्राक्प्रत्यक्षौ तयो सध्ययो सवन्धिनी प्राक्प्रत्यक्संध्यौ सान्द्रा निविडा चासौ छविश्च तस्या भरोऽतिशयस्तेन भरिते व्योम्न्याकाशे दैतेयोत्पातशंसी दैतेयानामुत्पात प्रणाशस्तं शंसितुं शील-

मस्यास्तीति दैतेयोत्पातशंसी रविरिव द्योतमान प्रकाशमानोऽखराजो वो रुजं दृष्टादृष्ट प्रतिबन्धव्यथा रहयतु विनाशयतु । अस्य यन्त्रस्याहिर्बुध्यसंहितोक्तविन्यासक्रमः किं चित्कथ्यते—सञ्चितपट्टे चन्द्रमण्डलं विलिख्य तन्मध्ये प्रणवं निधाय तदुदरे रक्तवर्णं पिङ्गलाक्षं पिङ्गकेशं घृतपाशाङ्कुशपद्ममुसलचापशङ्खगदाचक्रभुजाष्टकविराजितं सुदर्शनपुरु प्रतिष्ठाप्य तत्चरणतरुणाम्बुजसमीपे साधकनामधेयं विलिख्य सुदर्शनं भगवन्तमलंकृत सुधाकरविम्बपर्यन्ते पडरं चक्रमुद्धृत्य प्राच्यादिषट्कोणेषु षडक्षरसुदर्शनमनुषडक्षराणि क्रमेण कलयेत् । कोणान्तरेषु प्राच्यादिक्रमेण चक्रायेत्याद्यङ्गमन्त्रविन्यास कृत्वा षट्कोणचक्राद्बहिश्चतुर्दलपद्मं विरचय्य चतुर्दलेषु सविन्दुकं वर्मं च षड्भिर्विलिख्य दलान्तरेष्वन्तःस्थानानि विलिख्य चतुर्दलप्रथमपद्माद्बहि षोडशकेसरमष्टदलं द्वितीयपद्मं विन्यस्य केसरेषु षोडशखरान्विलिख्याष्टसु दलेषु सुदर्शनाष्टाक्षरं निक्षिप्य तस्मादष्टदलाद्द्वितीयपद्माद्बहिर्द्वात्रिंशत्केसर षोडशदलं तृतीयसरोजं समालिख्य कादिसान्तानि द्वात्रिंशदक्षराणि केसरेषु क्रमेण निधाय षोडशदलेषु जितं ते इत्यादि षोडशार्णं वैष्णवमन्त्रमारचय्य तस्मात्षोडशदलतृतीयपद्माद्बहिर्द्वात्रिंशत्केसरे द्वात्रिंशदलं चतुर्थसरोजं विन्यस्य द्वात्रिंशत्केसरेष्वानुष्टुभं वाराहं मनुं निधाय द्वात्रिंशदलेष्वानुष्टुभं नारसिंहं मन्त्र विलिख्य तस्मात्तुरीयतोजाद्बहिश्चतु षष्टिदलं पद्मं विधाय तदलेषु चतुःषष्टिवर्णं नारसिंहं मनुं विनिधाय तस्माच्चतु षष्टिदलात्पञ्चमपद्माद्बहिर्दष्टदलं सरोजं विन्यस्य तदलेष्वष्टाक्षरनारसिंहमन्त्र विलिख्य तद्बाह्ये वज्रायुधालंकृतं वासवमण्डलं विन्यस्य वासवमण्डलोपरि प्राच्यादिदिशासु वासवबीज साधकनामसमन्वित विलिख्य मण्डलस्य चतुर्षु कोणेष्वन्तःस्थानानि विलिख्य कोणाभ्यन्तरालेषु पुनस्तद्वीजं विन्यस्य तद्वासवमण्डलं परितः प्रातिलोम्येन सर्वान् विलिख्य तदुपरि ककारादिसकारान्त प्रातिलोम्येन द्वात्रिंशद्वर्णविन्यास कृत्वा तदुपरि साधकनामान्वितषंसमित्यन्ययुगं परितः कृत्वा तदुपरि पाशेन तदनन्तरमङ्कुशेन च वेष्टयित्वा बाह्यसपुटितचतुष्कोणं भूपुरं कृत्वा भूपुरान्ते श्रीवाण्यादिशक्तियुक्ताः केशवादिमूर्तीर्विन्यस्य केशवाय नम साधकं रक्ष रक्ष इति सान्तमुद्धृत्य तदनन्तर क्षमिति प्राच्यादिचतुर्दिक्षु प्रादक्षिण्येन विन्यस्य ईशानादिकोणेषु प्रातिलोम्येन विलिखितं तदनन्तर पाशेनाङ्कुशेन च वेष्टयित्वा सर्वमेतत्प्राणप्रतिष्ठामन्त्रवेष्टितं कुर्यात् । अयं प्राणप्रतिष्ठामन्त्र 'ॐ ह्रीं ॐ ह्या यरलवशषसहहा अमुष्य प्राणा अमुष्य जीव इह स्थित अमुष्य सवेन्द्रियाणि पृथिव्यप्तेजोवाग्वाकाशशब्दस्पर्शरूपरसगन्धचक्षु श्रोत्रजिह्वाघ्राणवाक्पाणिपादपायूपस्थमनोबुद्धिजीवानन्दरसानन्दसत्त्वरजस्तमोभिरिहैवागल्य चिरतिष्ठन्तु स्वाहा । प्रतिष्ठितस्य यन्त्रस्य प्रागादिचतुर्दिक्षु यन्त्रपालकं शङ्खचक्रवराभयमुद्रितचतुर्बाहुधर विष्णुमात्रेयकोणे शङ्खचक्रगदाभयमुद्रितचतुर्बाहुधर हृषीकेशं नैर्ऋत्यकोणे शङ्खचक्रहलाभयलाञ्छितचतुर्बाहुधर हृषीकेशं वायव्यकोणे शङ्खचक्रमुसलाभयाङ्कितचतुर्बाहुधर हृषीकेशमीशानकोणे शङ्खचक्रशलाभयलाञ्छितचतुर्बाहुधर हृषीकेशं विकोणाष्टके प्रादक्षिण्येन शङ्खचक्रदण्डाभयशङ्खचक्रकुन्ताभयशङ्खचक्रशक्यभयशङ्खचक्रपाशाभयशङ्खच

गङ्गुशाभयशङ्खचक्रवज्राभयशङ्खचक्रपरश्वभयशङ्खचक्रशतमुखानलाभयमुद्रितचतुर्बाहुधरं
 त्रनार्दानाष्टकं तत्परिवाराश्च विन्यस्य शङ्खचक्रधरं वराहरूपिण सर्वेश्वरं यन्त्रस्याधोभागे
 स्थितं सस्मृत्य यन्त्रस्योर्ध्वभागे नारसिंहं सस्मृत्य प्राग्भागज्वालामध्यस्थितं चक्रं दक्षिण-
 भागे ज्वालागता गदा पश्चिमभागे ज्वालान्त स्थं शार्ङ्गं चोदगभागे ज्वालान्तर्गतं खड्गं च
 प्रस्मृत्य एवंप्रकारेण यन्त्रे पूर्णं सति एतद्यन्त्रं समभ्यर्च्य साधका सुखिनो भवन्ति ।
 उक्तार्थं पाञ्चरात्रीं समर्ति सपादयाम्—'विस्तरेणास्य यन्त्रस्य संस्थानं लक्षणं तथा ।
 प्रोतुमिच्छामि भगवस्तन्ममाचक्ष्व पृच्छत ॥ अहिर्बुध्न्य उवाच—विस्तरेण प्रवक्ष्यामि
 स्वरूपं लक्षणं तथा । अस्य यन्त्रस्य देवर्षे तन्मे कथयत ॥ शृणु ॥ रजतेन सुवर्णेन लोहैर्वा
 शिलयाथवा । यथाधिकार यन्त्रस्य कुर्यादर्चा तु साधक ॥ कुङ्कुमागुरुकर्पूरधातुचन्दनजै
 रसै । सुवर्णसूच्या यदि वा यन्त्र तत्कारयेत्पटे ॥ चन्द्रमण्डलमध्ये तु तार कुर्यात्समा-
 हित । तस्य मध्ये लिखेद्देव रक्तवर्णं सुदर्शनम् ॥ पिङ्गाक्षं पिङ्गकेशाढ्य रक्ताम्बरधर
 विभुम् । युक्तं षोडशभिर्हस्तैरष्टभिर्वा महायुतिम् ॥ पाशाङ्कुशाब्जमुसलधनु शङ्खगदादिभि ।
 भीषणैरायुधवरैरुपेतं जयिना वरम् ॥ तद्विष्णो परमं रूप नित्यं तेजसविग्रहम् । दंष्ट्रानि-
 ष्टयतसप्तार्चिर्ज्वालापल्लविताननम् ॥ भूपणैर्भूपित चित्रैर्भीषणं रोमहर्षणम् । स्वतेजसा जग-
 त्सर्वं पूरयन्तं महावलम् ॥ निर्मिद्यमानदैतेयशोणितानलम्पटम् । उद्यत्प्रद्योतनशत-
 प्रख्यं विद्व्यातपौरुषम् ॥ मनस्तत्वेन सततं सश्रितं वेगवत्तया । नारायणकराम्भोजसे-
 चारसविशारदम् ॥ जपेन विष्णुचिन्ताया परमं मार्गदर्शकम् । स्मृत्यैव खानुरक्ताना
 दृष्टादृष्टार्थसाधकम् ॥ स्वभक्तप्रत्यनीकाना मारण सुरपूजितम् । सस्तूयमानचरित सिद्धग-
 न्धर्वदानवै ॥ भक्तार्तिभञ्जनपरं शरण्यं शरणार्थिनाम् । नित्यनि सीमनिर्दोषकल्याणगु-
 णसागरम् ॥ एवंभूतं तमालिख्य सदानन्दं सुदर्शनम् । तत्पादपद्मपर्यन्ते साधकं नाम
 विन्यसेत् ॥ इन्दुविम्बस्य पर्यन्ते पट्कोणं चक्रमालिखेत् । आग्नेयममितप्रख्यममोघं सर्व-
 साधकम् ॥ प्राच्यादिषु च क्रोणेपु पङ्कणान्विन्यसेन्मनो । पट्सु कोणान्तरालेषु ह्यङ्गमन्त्रा-
 न्यसेत्क्रमात् ॥ अस्माद्बहिस्तथा पक्षं चतुर्दलसमन्वितम् । सविन्दुपद्मपट्कस्य दलेष्वेषु
 क्रमाभ्यसेत् ॥ दलान्तरालेष्वन्त स्थान्विन्यसेत्साधकस्तथा । बाह्ये तस्याष्टपत्राब्जमन्तः
 षोडशकेसरम् ॥ केसरेषु क्रमादस्य विलिखेत्षोडशस्वरान् । अष्टाक्षरं महामन्त्रं दलेष्वस्य
 समालिखेत् ॥ द्वात्रिंशत्केसर चास्य बहि षोडशपत्रकम् । ककारादि सकारान्तं केसरेष्वस्य
 चालिखेत् ॥ दलेष्वस्य लिखेन्मन्त्रं षोडशार्णं तु वैष्णवम् । द्वात्रिंशत्केसरदलं बाह्ये तस्य
 समालिखेत् ॥ केसरेष्वस्य पद्मस्य प्राच्यादिषु यथाक्रमम् । मन्त्रमानुष्टुभं सम्यग्वाराहं विलि-
 खेत्परम् ॥ द्वात्रिंशत्तिदलेष्वस्य नारसिंहं क्रमालिखेत् । आनुष्टुभं महामन्त्रममोघं सर्वसा-
 धकम् ॥ तस्य बाह्ये लिखेत्पद्मं चतु पष्टिदलैर्युतम् । पातालं नारसिंहाख्यं दलेष्वस्य न्यसे-
 न्मनुम् ॥ पुनश्च पद्मं विन्यस्य दलैरष्टभिराश्रुतम् । अष्टाक्षरं नारसिंहं तद्वलेषु समालिखेत् ॥
 तद्बाह्ये मण्डलं कुर्यान्माहेन्द्रं वज्रभूषितम् । जाज्वल्यमानं खेनैव सर्वालंकारमण्डितम् ॥
 तस्य बाह्ये महादिक्षु प्रागादिषु यथाक्रमम् । तद्वीजं विन्यसेद्धीमात्रिजनाम्ना समन्वितम् ॥

वहि कोणेषु चतुर्षु तथान्तःस्थान्प्रकल्पयेत् । कोणाभ्यन्तरभावेषु तद्वीजं विन्यसे-
 त्पुन ॥ परितः सखरान्सर्वान्प्रातिलोम्येन चालिखेत् । सकारादि ककारान्तं विन्यसेत्-
 रितस्तथा ॥ विदभितं खनामैव परितोऽन्ययुगं न्यसेत् । पाशेन वेष्टयेदेतदङ्कुशेन तथा
 पुन ॥ पुटितं भूपुर तस्य बाह्ये कुर्यादतन्द्रितः । केशवादीन्मूर्तिमतः समन्तादस्य विन्य-
 सेत् ॥ तप्तजाम्बूनदप्रख्यं पुण्डरीकायतेक्षणम् । अपारकरुणं पद्मशङ्खचक्रगदाधरम् ॥ पी-
 ताम्बरधरं देवं वनमालाविभूषितम् । हारकेयूरकटककुण्डलैरुपशोभितम् ॥ चतुर्बाहुसुदा-
 राङ्गं प्रसन्नवदनं विभुम् । प्रागादि विन्यसेद्देवं केशवं केशिनाशनम् ॥ शङ्खचक्रगदापद्मधर
 नीलाम्बुदच्छविम् । सर्वालंकारसंयुक्तं कुर्यान्नारायणं ततः ॥ कौमोदकीचक्रशङ्खपद्मधारि-
 णमव्ययम् । देवमिन्दीवरश्यामं माधवं भावयेत्तत ॥ चक्रं कौमोदकीं पद्मं शङ्खराजवि-
 राजितम् । इन्दुविम्बनिभं कुर्याद्भोविन्दममितौजसम् ॥ गदाब्जशङ्खचक्रास्त्रभूषितं भूपणै-
 र्युतम् । विष्णुं विश्वपतिं कुर्यात्पद्मकिजल्कसंनिभम् ॥ चक्रशङ्खाम्बुजगदाधारिणं करुणानि-
 धिम् । रक्तपद्मदलप्रख्यं भावयेन्मधुसूदनम् ॥ पद्मकौमोदकीचक्रशङ्खसेवितमीश्वरम् । उज्ज-
 लत्पावकप्रख्यं तत्कुर्वीत त्रिविक्रमम् ॥ शङ्खचक्रगदापद्मधर परमभूषितम् । तरुणादित्यसं-
 काशं वामनं भावयेत्ततः ॥ पद्मचक्रगदाशङ्खधर सद्गुणसागरम् । पुण्डरीकनिभं देवं श्रीधरं
 परिकल्पयेत् । गदासुदर्शनयुते पद्मशङ्खे च विभ्रतम् । वियुत्प्रभं हृषीकेशं कुर्वीत कमले-
 क्षणम् ॥ शङ्खपद्मे तथा चक्रगदे विभ्राणमुज्ज्वलम् । सहस्रादित्यसंकाशं पद्मनाभं तु कार-
 येत् ॥ पद्मशङ्खगदाचक्रधर वन्द्यकसंनिभम् । भक्त्यैकसुलभं देवं दामोदरमथो न्यसेत् ॥
 एवं क्रमेण न्यस्यैतानेषा नामानि विन्यसेत् । नमोन्तान्यमुकं रक्ष रक्षेति च समन्ततः ॥
 यशं रषं तथा लसं वंहं चेति द्वयद्वयम् । प्राच्यादिषु महादिक्षु प्रादक्षिण्येन विन्यसेत् ॥
 यशं रषं तथा लसं वंहं चेति युगंयुगम् । ईशानादिषु कोणेषु विन्यसेदप्रदक्षिणम् ॥ पाशेन
 तु समावेष्ट्य चाङ्कुशेनापि वेष्टयेत् । सर्वमेतत्सजीवेन लेखामनुभिरावृतम् ॥ प्राच्यादिषु
 चतुर्दिक्षु विन्यसेद्विष्णुमव्ययम् । चक्रकौमोदकीशङ्खखड्गयुक्तं यथाक्रमम् ॥ साधारणं
 च सर्वेषां शङ्खचक्रवरायुधौ । आग्नेयादिषु कोणेषु हृषीकेशं ततो न्यसेत् ॥ शङ्खं हलं च
 मुसलं शूलं तेषु च धारयेत् । त्रिकोणेष्वष्टसु तथा जनार्दनमथो न्यसेत् ॥ दण्डं कुन्तं तथा
 शक्तिं पाशमङ्कुशमेव च । वज्रं तथैव परशुं तथा शतमुखानलम् ॥ करेष्वमीषामेतानि
 विलिखेत्तु यथाक्रमम् । प्रत्येकपरिवारांस्तु तेषां पार्श्वे तु विन्यसेत् ॥ वराहरूपिणं देवं श-
 ङ्खचक्रधरं वरम् । भूमौ च सहितं भूम्या संस्मरेत्पुरुषोत्तमम् ॥ अम्बरे नारसिंहं तु चि-
 न्तयेदमितौजसम् । भीषणं घटितानेकभूषणं दारितासुरम् ॥ प्राच्या दिशि महाज्वाला-
 गतं चक्रं स्मरेत्पुनः । दक्षिणस्या दिशि तथा स्मरेज्ज्वालागता गदाम् ॥ प्रतीच्या शार्ङ्ग-
 मत्युग्रं ज्वालामध्यगतं स्मरेत् । उत्तरस्या दिशि तथा स्मरेत्खड्गं सुदारुणम् ॥ इति ॥

कोणे कापि स्थितोऽपि त्रिभुवनविततश्चन्द्रधामापि रूक्षो

रुक्मच्छायोऽपि कृष्णाकृतिरनलमयोऽप्याश्रितत्राणकारी ।

धारासारोऽपि दीप्तो दिनकररुचिरोऽप्युल्लसत्तारकश्री-

श्चक्रेशश्चित्रभूमा वितरतु विमतत्रासनं शासनं वः ॥ ९४ ॥

क्वापि कोणे स्थितोऽपि यन्त्रैकदेशे निवसन्नपि त्रिभुवनवितत त्रिभुवनेषु 'चरणं प-
वित्र विततं पुराणम्' इति श्रुत्युक्तत्वेन प्रसिद्ध । क्वचित्कोणे स्थितस्य त्रिभुवनव्याप्तत्वं
विरुद्धम् । रुक्मच्छायोऽपि सुवर्णकान्तिरपि कृष्णाकृति श्रीरङ्गराजाकृतिः । सुवर्णवर्णस्य
नीलवर्णत्वं विरुद्धम् । अनलमयोऽप्याश्रयाशस्वरूपोऽपि आश्रितत्राणकारी भक्तरक्षावि-
धायी । आश्रयाशस्य स्वाश्रितरक्षण विरुद्धम् । धारासारोऽपि धाराया कोट्या सारोऽपि
निश्चितोऽपि दीप्त प्रज्वलितः । वर्षधाराविशेषस्य दीप्तत्वं विरुद्धम् । दिनकररुचिरोऽपि
सूर्यप्रकाशोऽप्युल्लसत्तारकश्रीः प्रस्फुरत्प्रणवलक्ष्मी । सूर्यतेजस उल्लसन्नक्षत्रलक्ष्मीत्वं वि-
रुद्धम् । चित्रभूमा नानाप्रकारेण विरुद्धधर्माश्रयत्वप्रतीतेराश्वर्यमहिमा चक्रेणो वोयुष्माकं
विमतत्रासन प्रत्यर्थिभयंकर शासनमाहा वितरतु प्रदिशतु । अनेन श्लोकेन यन्त्रमध्य-
स्थितपुरुषस्वरूपं न्यरूपि ॥

शुक्लः शक्र स्तवस्ते सह दहन कलां काल तेऽयं न कालः

किं वो रक्षासि रक्षा तव फलतु पते यादसां पादसेवा ।

वायो हृद्योऽसि भर्तुस्त्यज धनद मदं सेव्यता त्र्यम्बकेति

प्राहुर्यद्यन्नपाला स दनुजविजयी हन्तु तन्द्राल्लतां वः ॥ ९५ ॥

हे शक्र देवेन्द्र, ते स्तव स्तोत्रं शुक्ल शब्दार्थगुणादिसर्वलक्षणसपन्नतया निरतिशयभ-
क्तियोगात्मतया च कृतं स्तोत्रं निर्मलम् । हे दहन पावक, कलामल्पकार्लं सह तिष्ठ पश्चा-
द्भवत सेवावसरो भविष्यति । हे काल, ते तवायं न काल नावसर । हे रक्षासि वो भ-
वता रक्षा किम् । सर्वशक्तेरस्य भवत्कृतरक्षया किं प्रयोजनमित्यर्थं । हे यादसापते वरुण,
तव पादसेवा भवत्कर्तृका भगवच्चरणारविन्दसेवा फलतु । भवत्कृतसेवया भगवान्प्रसन्नो
भूयादित्यर्थं । हे वायो भर्तुर्नायकस्य हृद्योऽसि हृदयगमोऽसि । हे धनद कुबेर, मदं दुर-
हंकार त्यज । हे त्र्यम्बक त्रिलोचन, चक्रेश्वर सेव्यताम् । इत्यनेन प्रकारेण यद्यन्नपाला
यस्य भगवतो यन्त्रं पालयन्तीति यन्त्रपाला प्राहु स दनुजविजयी वस्तन्द्राल्लता जाड्यं
हन्तु । अनेन प्रकारेणैतद्यन्त्रमध्यस्थितपुरुषचरणसेवोत्सुकदिक्पालनिवहदेशनकृतो यन्त्र-
पालव्यापार कथ्यते ॥

गायत्र्यर्णारचक्रे प्रथममनुसखस्मेरपन्नारविन्दे

विम्ब वह्नेस्त्रिकोणं वहति जयिजयाद्यष्टशक्तौ निषण्णा ।

शोकं वोऽशोकमूले पदसविधलसद्भीमभीमाक्षभीमा

पुंसो दिव्यास्त्रधामा पुरुषहरिमयी मूर्तिरस्यत्वपूर्वा ॥ ९६ ॥

गायत्र्यर्णारचक्र इत्येतत्समारभ्य यस्मिन्विन्यस्य इत्याद्यवधिकचतुःश्लोक्यां सुदर्शनमहि
 मा व्यस्तारि । प्रथममनुसखस्मेरपत्रारविन्दे प्रथमश्वासौ मनुर्मन्त्रश्च प्रथममनुर्वासुदेवमन्त्र
 वासुदेवमन्त्रस्य प्रथमत्वं प्रथमव्यूहप्राथमिकवासुदेवप्रतिपादकत्वेन।प्रथममनोर्द्वादशाक्षरस
 सखानि मित्राणि स्मेराणि विकसितानि च प्रथममनुसखस्मेरपत्राणि यस्यारविन्दस्यातत्पत्रा
 णा प्रथममनुसखत्वं द्वादशसंख्यावत्तया वासुदेवद्वादशाक्षरमन्त्रवर्णगर्भत्वाच्च । प्रथममनुस
 खस्मेरपत्रारविन्दं यस्मिंश्चक्रे तत्तस्मिन् । वह्नेत्रिकोणं विम्बं वहति कमलकर्णिकास्थानं
 वह्नेर्मण्डलं दधति । जयिजयाद्यष्टशक्तौ जयिनी च जया च जयिजये शक्ती आदिर्यासा त
 जयिजयादय । आदिशब्दग्राह्याः शक्तयो मोहिनीहादिन्यजितामायापराजितासिद्धयः । ज
 यिजयादयोऽष्टौ शक्तयो यस्मिन् गायत्र्यर्णारचक्रे गायत्र्या वर्णानि चतुर्विंशत्यक्षराणि तान्ये
 वाराणि यस्य तद्गायत्र्यर्णारम् । अथवा गायत्र्यर्णाश्चतुर्विंशतिसख्याकान्यक्षराणि यस्य चक्रस्य
 तद्गायत्र्यर्णारं तच्चक्रं च तस्मिन् । अशोकमूले अशोकनामकवृक्षमूलभागे-निपण्णा समा
 सीना । पदसविधलसद्भीमभीमाक्षभीमा । पदसविधे चरणसमीपे लसन्तौ प्रकाशमानौ
 भीमौ भयंकरौ भीमाक्षसंज्ञकौ पुरुषौ ताभ्या भीमात्युग्रा दिव्यास्त्रधामा दिव्यास्त्रं चक्रं
 धाम स्थानं यस्या सा।पुरुषहरिमयी नरसिंहमयी । अपूर्वा अभिनवा पुंसो मूर्तिर्विग्रहो व
 शोकं दुःखमस्य तु क्षिपतु । आचार्यप्रसादेन किञ्चिदवगत सुदर्शननारसिंहयन्त्रचक्रोद्धा
 रक्रम कथ्यते—यन्त्रापराङ्गमध्ये गायत्रीवर्णसख्याक्षरसवन्वरमणीयं नेमिवेष्टितं चक्रं
 विलिख्य चक्रमध्ये द्वादशदलं कमलं विरचय्य दलेषु द्वादशाक्षरवासुदेवयन्त्राक्षराणि नि
 क्षिप्य तत्कमलकर्णिकास्थाने त्रिकोणमाग्नेयमण्डलं विलिख्य तत्प्रान्ते चाशोकशाखिनं
 निधाय तन्मूले समासीनं परिकलितचतुश्चक्रचतुर्भुजविराजितं योगपट्टपरिवेष्टितदिव्याङ्गं
 कालानलसंकाशं नृसिंहं प्रतिष्ठाप्य तच्चरणसमीपे भयंकरविग्रहौ भीमाक्षसंज्ञकौ पुरुषौ
 विलिख्य चक्रस्य प्राग्भागे जया चाग्नेये मोहिनीं याम्ये विजया च नैऋते हादिनीं च
 पश्चादजिता वायव्ये माया चोदग्भागेऽपराजिता च ईशाने सिद्धिं सस्मृत्य साधक पूर्ण-
 कामो भवेत् । उक्तार्थेऽहिर्बुध्न्यसहितामुदाहराम.—‘अपराङ्गेऽथ यन्त्रस्य मध्ये चक्राङ्गसं-
 स्थितम् । चतुर्विंशत्यक्षर चक्रं सुनेमि रुचिराकृतिम् ॥ गायत्रीवर्णसख्याकान्पराण्यक्षरवन्ति
 च । मध्ये चक्रं न्यसेत्पद्मं युक्तं द्वादशभिर्दलैः ॥ दलेषु तेषु विलिखेद्वासुदेवमनु बुधः ।
 चक्राब्जकर्णिकास्थाने न्यसेदाग्नेयमण्डलम् ॥ तत्रमध्ये योगपट्टेन पिनद्धाङ्गं सनातनम् । नार-
 सिंहं चतुर्वाहुं चतुश्चक्रधरं परम् ॥ समासीनमशोकस्य मूले कालानलद्युतिम् । सर्वाभरण-
 संयुक्तं भक्तसर्वातिहारिणम् ॥ अपरासख्यकल्याणगुणपूर्णमहार्णवम् । भक्तानुकम्पिनं नित्यं
 सर्वलोकैकनायकम् ॥ एव विलिख्य तत्पादपर्यन्ते चिन्तयेदुभौ । तदाज्ञाकारिणौ भीमौ
 नीलनीरदविग्रहौ ॥ उदग्रकायौ भीमाक्षौ भीमायुधधरौ वरौ । दंष्ट्राकरालवदनौ विन्यस्या-
 वृत्तलोचनौ ॥ चिन्तयेदथ चक्रस्य समन्तादष्टयोषित । ऊर्ध्वमावद्धकेशाढ्यास्तच्छक्ती-
 प्रासयौवना ॥ सर्वालकारसंयुक्ता द्विभुजा माल्यधारिणः । प्राच्यां दिशि जया देवीं वि-
 ष्णुं कृष्णरूपिणीम् ॥ रक्तवर्णां तदा देवीं नेऋत्या हादिनीं तथा । अजिता पीतवर्णां तु

।तीच्यां संस्मरेत्पराम् ॥ एवमेतन्महायन्त्रं महापातकनाशनम् । आयुरारोग्यधनदं पुत्रमि-
-कलत्रदम् ॥ सर्वविघ्नोपशमनं सर्वदुष्टनिवारणम् । यो यदिच्छेच्छिखेद्यन्त्रं तत्तदस्य प्रयच्छ-
-ते ॥ मणिविद्रुममुक्ताढ्यं कुर्याद्यन्त्रं हिरण्यमयम् । राजा चेद्राज्यमाप्नोति निष्कण्टकमना-
-ययम् ॥ भूर्जपत्रे लिखित्वा तु कुङ्कुमैश्चन्दनेन तु । यो मर्त्यं शिरसा धत्ते तस्य स्यात्सर्व-
-नीप्सितम् ॥ पिशाचोरगरक्षासि क्षिप्रं नश्यन्ति तत्र वै । शिलाप्रतिष्ठा य कुर्यादेतस्य
-जगतीतले । सर्वाङ्कामानिहावाप्य विष्णुलोके महीयते । लोहैर्वा रजतेनाथ यः कुर्यात्प्र-
-तिमा बुध । त्रिवर्गफलमाप्नोति निर्वाणमचिरात्पुन ॥ कर्षणादिप्रतिष्ठान्तं कुर्यादायतनं च
-य । स प्राप्नोति चतुर्दश्या पुण्यल्लोकाननुत्तमान् ॥ भयागमे च सङ्ग्रामे वादे वा य स्म-
-रेदिदम् । विजयस्तस्य हस्तस्यो नात्र कार्या विचारणा ॥ अर्चयेद्यस्त्रिसंध्य वै यन्म्रेतदनु-
-तमम् । तापत्रयविनिर्मुक्तो विष्णुलोके महीयते ॥' इत्यादि ॥

पाश्चात्याशोकपुष्पप्रकरनिपतितैः प्राप्तारागं परागैः

संध्यारोचिःसगन्धैः स्वपदशशधरं प्रेक्ष्य तारानुपक्तम् ।

पद्मानाबद्धकोषानिव सुरनिवहैरञ्जलीन्कल्पमानां-

श्चक्राधीशोऽभिनन्दनप्रदिशतु सदशामुत्तमश्लोकरतां वः ॥ ९७ ॥

पाश्चात्याशोकपुष्पप्रकरनिपतितै पश्चाद्भागे स्थित पाश्चात्य स चासावशोकश्च तस्य
पुष्पाणि तेषां प्रकरा समूहास्तेभ्यो निपतितस्तैः संध्यारोचिःसगन्धैः संध्याया रोचिस्तेजः ।
आरुण्यमिति यावत् । तस्याः सगन्धा मिञ्जाणि । समाना इत्यर्थः । परागैः कुसुमरेणुभिः प्रा-
-प्तारागं समधिकशोणमानम् । तारानुपक्तं प्रणवसंसक्तम् । स्वपदशशधरं स्वयोः सुदर्शननर-
-सिंहयोः पदं निवासस्थानं शशधरचन्द्रमण्डलं प्रेक्ष्य आवद्धकोषानिवद्धमुकुलान्पद्मान्पद्म-
-मुकुलानिव स्थितान् । सुरनिवहैर्देवसमूहैः कल्प्यमानानञ्जलीन् संघटितकरपल्लवानभिन-
-न्दन् संतुष्यन् । श्लाघयन्नित्यर्थः । चक्राधीशो वो युष्माकं सदशामुत्तमश्लोकरता उत्तम-
-श्लोको यस्य स तस्य भावस्तत्ता ताम् । 'पद्ये यशसि च श्लोकः' इत्यमरः । प्रदिशतु प्रद-
-द्यात् । नरसिंहाधिष्ठितापरभागे विकसिताशोकप्रसूनप्रकरपरागविराजितया सायंसंध्या-
-रागरञ्जितसुदर्शनपुरुषाधिष्ठितपूर्वभागे ताराविलासोपलालिततया नक्षत्रनिकरपरिचितमिव
स्थितं शशधरविम्बमवलोक्य सुरवरनिकरकरकमलानि नतमुद्रामुकुलितानि भवन्ति ।
अनेन श्लोकेन सुदर्शननारसिंहयन्त्रराजस्य ब्रह्मादिसेवितत्वं प्रतिपादितम् ॥

रक्ताशोकस्य वेदस्य च निहितपदं प्राप्तशाखस्य मूले

चक्रैरखैस्तादाद्यैरपि महितचतुर्द्धिश्चतुर्बाहुदण्डम् ।

आसीनं भासमानं स्थितमपि भयतस्त्रायता तत्त्वमेकं

पश्चात्पूर्वत्र भागे स्फुटतरहरितामानुषं जानुषाद्भः ॥ ९८ ॥

प्राप्तशाखस्य कुसुमितविटपविलासविराजितस्य रक्ताशोकस्य मूले मूलभागे प्राप्तशाखस्यं

बहुविधशाखोपशाखोपलक्षितवैभवस्य वेदस्य मूले 'यो वेदादौ स्वरः प्रोक्तः' इति सकल-
वेदमूलतया श्रुतिप्रसिद्धे प्रणवे विहितं पदं स्थानं येन तत् । चक्रैश्चतुर्भिः सुदर्शनैस्तदा-
द्यैस्तत्सुदर्शनमाद्यं येषां तानि तैरत्रैः पाशाङ्कुशाब्जमुसलैर्धनुःशङ्खगदारूपैरायुधैरपि महि-
तचतुर्द्विंशतुर्बाहुदण्डम् महिता । पूजिताश्वत्वारो बाहुदण्डा द्विचतुर्बाहुदण्डा यस्य तत् ।
पश्चाद्भागोऽपरभागे पूर्वत्र पूर्वस्मिन्प्रदेशे स्फुटतरहरितामानुषं हरेः सिंहस्य भावो हरिता
मनुष्यभावो मानुषं हरिता च मानुषं च हरितामानुषे स्फुटतरे हरितामानुषे यस्य तत् ।
आसीनं स्थितं पुरोभागे समुत्थितं तद्भासमानं प्रकाशमानमेकं तत्त्वं वो युष्मान् जानुपात्
जनुषो जगमन उद्भूतं जानुष तस्माद्भयात्रायता रक्षतु । अनेन श्लोकेन यत्रापराङ्गस्थित-
वृत्सिंहस्वरूपं पुरोभागस्थितसुदर्शनपुरुषस्वरूपं च तयोरैक्यं च प्रतिपादितम् ॥

प्राणे दत्तप्रयाणे मुषितदिशि दृशि त्यक्तसारे शरीरे

मत्यां व्यामोहवत्यां सतमसि मनसि व्याहृते व्याहृते च ।

चक्रान्तर्वर्ति मृत्युप्रतिभयमुभयाकारचित्रं पवित्रं

तेजस्तत्तिष्ठतां वस्त्रिदशकुलधनं त्रीक्षणं तीक्षणदंष्ट्रम् ॥ ९९ ॥

प्राणे प्राणवायौ दत्तप्रयाणे प्राप्तनिर्गमे निष्क्रमणोन्मुखे सति दृशि नयनेन्द्रिये मुषि-
तदृशि मुषिता अपहृता दृग्दर्शनं यस्या सा तस्यापगतविषयग्रहणसामर्थ्याया सत्याम् ।
अत्यन्तपरवश इत्यर्थः । मत्या व्यामोहवत्या भ्रान्तिमत्याम् । मनसि स्वान्ते सतमसि अ-
न्धकारेण विलीने सति । मृत्युप्रतिभयं मृत्योर्भयंकरम् । 'भयंकरं प्रतिभयम्' इत्यमरः । उ-
भयाकारचित्रं नराकारेण सिंहाकारेण च चित्रमाश्चर्यम् । त्रिदशकुलधनं त्रिदशकुलस्य
देवसमूहस्यापद्धनम् । त्रीक्षणं त्रिलोचनम् । तीक्षणदंष्ट्रं निशितदंष्ट्रग्रम् । चक्रान्तर्वर्ति च-
क्रमध्यसंचारि । पवित्रं 'चरणं पवित्रं' इति श्रुतिसिद्धं पवित्रसंज्ञकम् । तत्प्रसिद्धं तेजो
वो युष्मभ्यं तिष्ठता स्वरूपं प्रकाशयतु । 'प्रकाशनस्थेयाख्ययोश्च' इत्यात्मनेपदम् । अनेन
श्लोकेन तद्यन्त्रमध्यवर्तिपुरुषं सर्वास्वापदासु प्राणिना रक्षक इत्यरूपि ॥

यस्मिन्विन्यस्य भारं विजयिनि भवतां जङ्गमस्थावराणा

लक्ष्मीनारायणाख्यं मिथुनमनुभवत्यत्युदारान्विहारान् ।

आरोग्यं भूतिमायुः कृतमिह बहुना यद्यदास्थापदं व-

स्तत्तत्सद्यः समस्तं दिशतु स पुरुषो दिव्यहेत्यक्षवर्ती ॥१००॥

लक्ष्मीनारायणाख्यं लक्ष्मीश्च नारायणश्च लक्ष्मीनारायणं लक्ष्मीनारायणमित्याख्या सज्ञा
यस्य तन्मिथुनमाद्यं संयतं (१) भवता भवद्भूतमविष्यता जङ्गमस्थावराणा चराचरात्मरूपे-
णावस्थितानाम् । 'जगता जङ्गमस्थावराणा' इति पाठे चरस्थिरात्मरूपेणावस्थितानां
जगतामित्यर्थः । रक्षाशिक्षाद्यनेकप्रकारभिन्नं भारं विजयिन्यप्रतिहतपराक्रमे यस्मिन्सुदर्श-
नपुरुषे विन्यस्य निक्षिप्य अत्युदारान्निरतिशयानन्दप्रदान् विहारान्विनोदप्रपञ्चाननुभवति

अभिमतकर्मारम्भसमये विघ्नविधातार्थमाचरितमभीष्टदेवतानमस्कार शिष्यशिक्षार्थं
निवघ्नन्नेव प्रतिजानीते—

हितहेतोर्महयित्वा हरिहरहेरम्बमिहिरहैमवतीः ।

विश्वेश्वरो वितनुते कवीन्द्रकर्णाभरणमेतत् ॥ १ ॥

हितेति ॥ 'निमित्तकारणहेतुषु सर्वासा प्रायदर्शनम्' इति हेतोरिति पञ्चमी पठं
वा । हितार्थमित्यर्थः । हितं चात्र प्रारिप्सितसमाप्तिर्विघ्ननाशो वा । 'मह पूजायाम्' । 'सर्वं
मङ्गलमङ्गल्यं वरेण्यमनघं शुचिम् । नारायणं नमस्कृत्य सर्वकर्माणि कारयेत् ॥' इति वामन
पुराणम् । 'अर्थं शंभु शिवा वाणी' इति लिङ्गपुराणम् । 'आदित्यस्य सदा पूजा तिलक
स्वामिनस्तथा । महागणपतेश्चैव कुर्वन्सिद्धिमवाप्नुयात् ॥' इति याज्ञवल्क्यः । अन्यत्पद्यम् ॥

स्वग्रन्थस्य पूर्वग्रन्थैर्गतार्थत्वमभ्युपगम्याह—

विहिता महामहिमभिर्विघ्नन्ते यद्यपि निवन्धाः ।

तदपि परिप्लवतायाः परिपाकोऽयं ममोदेति ॥ २ ॥

विहितो इति ॥ महामहिमभिर्विदग्धमुखमण्डनकारादिभिः । तथा च महानुभावकृत-
ग्रन्थानां महत्त्वमर्थसिद्धमित्यर्थः । परिप्लवता चाञ्चल्यम् । 'पारिप्लवपरिप्लवे' इत्यमरः । प-
रिपाकः फलम् । तथा च चापलात्प्रवृत्तो न पर्यनुपयोगयोग्य इत्यर्थः ॥

वस्तुतो न गतार्थत्वमित्याह—

यदभिहितं बहु महितं पूर्वाचार्यैर्विचार्यैव ।

अनुकुर्वन्किञ्चित्त्तद्बहुविद्भिर्नाहमुपहास्यः ॥ ३ ॥

नात्रि नगरे वर्तत इति पर्वतीयेभ्यः श्रूयते ग्रन्थाश्चानेन बहवः प्रणीताः, तन्मध्येऽस्मदवग-
तास्त्वेते— (१) अलंकारकौस्तुभः सटीकः, (२) अलंकारमुक्तावली, (३) आर्यासप्त-
शती सटीका, (४) कवीन्द्रकर्णाभरणं सटीकम्, (५) काव्यतिलकम्, (६) काव्यर-
त्नम्, (७) तर्ककुतूहलम्, (८) दीधितिप्रवेशः, (९) नवमालिका नाटिका, (१०)
नैषधीयकाव्यटीका, (११) मन्दारमञ्जरीकथा गद्यनिबद्धा, (१२) रसचन्द्रिका,
(१३) रसमञ्जरीटीका, (१४) रोमावलीशतकम्, (१५) लक्ष्मीविलासः, (१६)
वक्षोजशतकम्, (१७) शृङ्गारमञ्जरी सट्टकम्, (१८) षडृतुवर्णनम्, (१९) सिद्धान्त-
सुधानिधिः, (२०) होलिकाशतकम्, (२१) केचन ताञ्त्रिकग्रन्थाः तत्र कवीन्द्र-
कर्णाभरणं विदग्धमुखमण्डनानुसारि ततोऽपि चमत्कारि च. अस्य पुस्तकद्वयमस्माभिरा-
सादितम्. तत्रैकमलवरमहाराजाश्रितपार्वतीयपण्डितलक्ष्मणदत्तपन्तसकाशात्पण्डितशिव-
दत्तशर्मभिः परारिवर्षे समानीतमासीत्. अपर चाधुना पञ्जावदेशान्तर्वर्ति 'भदौड' नगराधी-
श 'सर् सदा' अतरसिंह साहेब के. सी. आय् ई' इत्येतैर्छुधियानानगरस्थस्वकीयपुस्तका-
लयात्प्रहितम् एतत्पुस्तकद्वयमपि शुद्धमनतिप्राचीनं चास्मन्मुद्रणाधारता गतमिति शिवम्.

यदिति ॥ बहु इति क्रियाविशेषणम् । तच्चाभिवानस्य प्रशंसायां वा।बहुभिर्मेहितं पू-
जितमिति वा । न च 'मतिबुद्धिपूजार्थे+यश्च' इति वर्तमाने क्तप्रत्यये 'क्तस्य च वर्तमाने'
इति पृष्ठीप्रसन्नाचृतीथैव दुर्लभा, पृष्ठया च 'क्तेन च पूजायाम्' इति समासनिषेधापत्तिरि-
ति वाच्यम् । भूते क्तप्रत्ययव्याख्यानात् । शेषपृष्ठीसमासो वा इत्यन्यत्र विस्तरः । किञ्चि-
दिति । क्वचिन्मून क्वचिदतिरिक्तमित्यर्थः । तथा च संक्षेपविक्रान्ताभ्यां किञ्चिदंशावच्छि-
न्नाभ्यां न गतार्थत्वमित्यर्थः ॥

मन्दबुद्धिभिरनादरेऽप्यस्य न मम हानिरित्याह—

एतच्चेदनुगृह्यते सहृदयैः शुद्धप्रकाशोदयै-

स्तत्स्यादेतदुपेक्षकैरपि खलैर्नावद्यमुच्छृङ्खलैः ।

शुभ्रांशोः शशिशेखरेण शकलं नीतं सदुत्तंसतां

किं स्वप्नेऽपि विधुंतुदेन कवलीकर्तुं क्वचित्पार्यते ॥ ४ ॥

एतदिति ॥ अनुगृह्यते उपादेयत्वप्रकारकज्ञानविशेष्य क्रियते । सहृदयैः सदसद्विच-
चनसमर्थैः । नानाभार्यमेवाह—शुद्धेति । शुद्ध सशयविपर्ययरहित प्रकाशस्य तत्तच्छा-
न्नविपर्ययस्य उदयो ज्ञानं येपा तैरित्यर्थः ॥ प्रकाश्यते प्रतिपाद्यते इति प्रकाशस्तत्प्रति-
पाद्योऽर्थः । कर्मणि घञो व्याख्यानात् । उदय उत्कृष्ट ज्ञानम्, उत्कृष्टं तदनुकूलतर्का-
न्तरविपर्ययकत्वम् । तेन शुद्धपदेन न गतार्थत्वम् । अत एव खलानां तन्नाहिलसूचनाय-
उच्छृङ्खलैरित्युक्तम् ॥

वक्ष्यमाणजातीरुद्दिशति—

व्यस्तं समस्तं द्विः पूर्वं विशिष्टं च परस्परम् ।

एकालापं प्रभिन्नं च भेद्यभेदकमूर्जितम् ॥ ५ ॥

सालंकारसकौतुकपृष्टोत्तरपृष्टपूर्वकप्रश्नम् ।

भग्रादिमध्यचरमोत्तरं कथितनिहृतिर्विपमम् ॥ ६ ॥

वृत्तं नामाख्यातं तार्कं सौत्रं च शाब्दशास्त्रीये ॥ ६

वर्णाद्वाक्याच्छ्लोकादर्धात्पादात्तथोत्तरं परतः ॥ ७ ॥

चक्राम्बुजकाकपदं गोमूत्री सर्वतोभद्रम् ।

भवति गतप्रत्यागतमधिकापचिताक्षरं च शृङ्खलया ॥ ८ ॥

अथ नागपाशचित्रे प्रहेलिका हृद्यमथ गूढम् ।

स्तुतिनिन्दा च द्व्यर्थकमपहृतिर्विन्दुमद्भुसम् ॥ ९ ॥

मात्राविन्दुविसर्गाक्षरस्थितिव्यञ्जनच्युतकम् ।

च्युतदत्ताक्षरमित्यपि जातय इभवाणसंमिताः प्रोक्ताः ॥ १० ॥

व्यस्तमिति ॥ व्यस्त समस्तं चेति द्वौ भेदौ । द्विः पूर्वं द्विव्यस्तं द्विःसमस्तं चेत्यर्थं परस्पर विशिष्टं चेति । व्यस्तसमस्तं समस्तव्यस्तं द्विव्यस्तसमस्तं द्वि समस्तव्यस्तं चेति भाव ऊर्जितमेव केचिदोजस्वीत्याहुः । सालंकारेति समाहारद्वन्द्वः । पृष्ठपूर्वकप्रश्न पृष्ठप्रश्न भ्रमोत्तरं आद्युदात्तं मध्योत्तरं अन्योत्तरं चेत्यर्थः । कथितनिहुति कथितापहुति । वृत्तं वृत्त नामकम् । वर्णोत्तरं वाक्योत्तरं श्लोकोत्तरमर्धोत्तरं पादोत्तरं चेत्यर्थः । चक्रादयो बन्धभेदा अधिकेति । वर्धमानाक्षरं हीयमानाक्षरं चेत्यर्थः ॥ शृङ्खलासाहित्यं च जातिविभाजकत्वेन शृङ्खलापि जात्यन्तरमित्यर्थः । नागपाश, चित्रम्, प्रहेलिका । अन्यत्सुगमम् । मात्राच्युतकम्, विन्दुच्युतकम्, विसर्गच्युतकम्, अक्षरच्युतकम्, स्थानच्युतकम्, व्यञ्जनच्युतं चेति षड्भेदाः । अत्र इभा अष्टौ वाणा पञ्च इति 'अङ्कानां वामतो गति' इति न्यायेन विपरीतन्यासेनाष्टपञ्चाशत्सख्यालाभ ॥ इति वृत्तजात्युद्देशः ॥

व्यस्तसमस्तजात्योर्लक्षणमाह—

व्यस्तं स्यात्प्रश्नानां यदुत्तरं पदविभागमात्रेण ।

समुदायेन यदुत्तरमिदं समस्तं विदुर्विबुधाः ॥ ११ ॥

येषां प्रश्नानां किञ्चित्पदविभागेनैवोत्तरं भवति तद्यस्तं नाम । व्यस्तसमस्ते व्यभिचारवारणाय मात्रापदम् ॥ यत्पुनः समुदायेनैवोत्तरं तत्समस्तम् ॥ समस्तव्यस्तवारणायैवकारः । द्विव्यस्तद्वि समस्तयोस्त्वैतद्रेदतया नोभयत्राप्यतिव्याप्तिः । प्रश्नोत्तरयोश्च परस्परनिरूप्यत्वाद्भयत्रापि व्यस्तादिव्यवहारः ॥

तत्र व्यस्तजातिमुदाहरति—

धात्वादेः षस्य को वा स्यादविहीनः कया हरिः ।

महीयोऽपि किमाहन्ति तस्य नामानुकीर्तितम् ॥

सोमयागः ।

'धात्वादेः षस्य को वादेश' इति प्रश्ने 'स' इत्युत्तरम् । 'धात्वादेः ष स' इति वचनात् ॥ 'विष्णुः कया हीनो नास्ति' इति प्रश्ने 'मया' लक्ष्म्या इति ॥ विष्णुनाम कीर्तितं सत् 'महत्तरमपि किं नाशयति' इति प्रश्ने 'आग' इति । पापमित्यर्थः ॥

अनङ् कुत्र भवेत्सख्युर्गन्धं कां संश्रितं विदुः ।

अभिनन्दन्ति कीदृशं जना धर्मपरायणाः ॥

सौकुमार्यम् ।

सौ प्रथमैकवचने सखिशब्दस्यानङ् भवति । 'सख्युर्संबुद्धौ' इत्युत्तरं 'अनङ् सौ' इत्युक्तेः ॥ गन्धं कुं भूमिमाश्रितं विदुः तस्य पृथिवीविशेषगुणत्वात् ॥ धार्मिकजना आर्यं शिष्टं प्रशंसन्ति ॥ लक्षणसमन्वयः स्पष्टः ॥ उदाहरणद्वयं स्पष्टार्थम् ॥

इति व्यस्तजातिः ॥

पराशरो व्यवधानाय नीहारलताम् अवश्यायपरम्परां व्यतनोत् ॥ विलासिनी स्त्री कुचयो-
र्मध्ये हारलता मुक्तावलीं दधातीत्यर्थं ॥ 'हारो मुक्तावली' इत्यमरः ॥
इति द्विव्यस्तजातिः ॥

द्वि.समस्तजातिमुदाहरति—

कामुककदम्बसद्भटपूर्णेन्दुनिशीथिनीभौमाः ।

वाच्याः कथं चकासति काञ्चनकलशाश्च कीदृक्षाः ॥

कामिनीपयोधराकाराः ।

कामुकेति ॥ कामुकः 'कामि' इति, कदम्बो 'नीप' इति, सद्भटो 'योध' इति, पूर्णं
चन्द्ररात्री 'राका' इति, भौम 'भार' इति एकः समस्तपदच्छेदः ॥ काञ्चनकलशा की
दृक्षा । कामिनी तरुणी तस्याः पयोधरौ तदाकारा इति द्वितीयः ॥

तरुणप्रथमलकारादेशानजातयः कथं वाच्याः ।

विकसितसरोजततयो मनांसि मदयन्ति कीदृश्यः ॥

युवतिवदनाकृतयः ।

तरुणो 'युव' इति वाच्यः । लकारस्य प्रथम आदेश 'तिव्' इति । प्रथमपुरुषैकवच
नस्य तिविल्याकारकत्वात् 'लस्य' इत्यधिकारे तिसस्त्रीत्यादीनामादेशानां विधानात् अज्ञ-
नम् 'अदन' इति । जाति 'आकृतिः' इति । यद्यपि 'व्यकत्याकृतिजातयस्तु पदार्थः'
इति न्यायसूत्रे आकृतिपदं संस्थानविशेषार्थकम्, तथापि 'आकृतिस्तु क्रियार्थत्वात्' इति
जैमिनिसूत्राभिप्रायेणेदम् ॥ 'युवतेर्वदनं मुखं तदाकृतयः' इति द्वितीयसमस्तपदच्छेदः ॥
इति द्वि.समस्तजातिः ॥

व्यस्तसमस्तद्विव्यस्तसमस्तजातिलक्षणमाह—

द्वेधा यदुत्तरं स्याद्व्यस्तसमस्तं तु तत्प्रोक्तम् ।

स्याद्विव्यस्तसमस्तं व्यस्तं तत्रैव च द्वेधा ॥ १३ ॥

यत्पदमेकवारं व्यस्तं सत् द्वितीयवारं तु समस्तं सदुत्तरं भवति तद्व्यस्तसमस्तम् ॥
यत्र व्यस्तमेव वारद्वयं समस्तं त्वेकवारमुत्तरं भवति तद् द्विव्यस्तसमस्तम् इत्युक्तम् ॥ त-
त्रैवेति समस्तस्य पूर्ववदुक्तत्वात् ॥ द्विधेत्युपलक्षणं त्रिचतुर्वारमपि सभवात् ॥

व्यस्तसमस्तमुदाहरति—

पदं किं प्रतिषेधार्थं छेदकर्त्रर्थकं च किम् ।

ग्रीष्मे सरो भवेत्कीदृक्का स्थिरा का वधुः प्रिया ॥

मालूरपयोधरा ।

वैदेहो जनको गार्ग्य 'वालाके' इति संबोधयामास । 'दत्तवालाकिर्हानूचानो गार्ग्य आस' इति प्रक्रमे 'कैप तद्वालाके पुरुषोऽशयिष्ठ' इति वृहदारण्यकश्रुतेः ॥ अदादिगणपति तो धातुः 'शपा' विहीनो भवति । 'अदिप्रभृतिभ्यः शपः' इति शपो लुग्विधानात् ॥ अलन्तपापरतिः पुरुषः 'शेन' सुखेन मुक्तो भवति । पापस्य दुःखजनकत्वात् ॥ इत्येको व्यस्तपदच्छेदः ॥ शिशोः संबोधनं 'वाल' इति । दुःखस्य 'अक' इति । कुत्सितस्य प्रभो 'ईशपाश' इति । 'याप्ये पाशपू' । सूर्यस्य 'इन' इति । इति द्वितीयो व्यस्तपदच्छेदः । नूतना मेघलेखा वालाया युवतेः केशपाशेन कुन्तलकलापेन सदृशी विभाति ॥ इति समस्तपदच्छेदः ॥

इति द्विव्यस्तसमस्तजातिः ॥

द्वि समस्तव्यस्तद्वि समस्तद्विव्यस्तलक्षणमाह—

द्वौ वारौ यत्समासेन व्यासेन सकृदुत्तरम् ।

तद्विःसमस्तव्यस्तं स्याद्वासावृत्त्या परा भिदा ॥ १४ ॥

यद् वारद्वयं समस्तम् एकवारं च व्यस्तं सत् उत्तरं भवति तद् द्वि समस्तव्यस्तमित्यर्थः । अत्रैव यदि व्यस्तमपि वारद्वयमुत्तरं तदा तद् द्वि-समस्तद्विव्यस्तमपि भवितुमर्हतीत्यर्थः ॥ प्राचीनैरनुक्तावपि न्यायसाम्येन दुरपह्वत्वात् । न च द्विव्यस्तसमस्तयोरेवार्थसमावेश इति वाच्यम् । द्वि समस्तस्य व्यस्तस्य च समाहारेण द्वि समस्तव्यस्तभेदस्यापि गतार्थत्वप्रसङ्गात् । विच्छित्तिवैलक्षण्यस्य च साम्यात् ॥

द्वि समस्तव्यस्तमुदाहरति—

कीदृक्चन्द्रोदयो यूनां वधून्विन्वाधरः कथम् ।

शिशिरापगमे किं वा वाक्यं सहृदयोचितम् ॥

मधुरजनिमदनीयः ।

मधोर्वसन्तस्य रजनौ रमणीय । मधुरो रसविशेषशाली जनिमदनीयः । स्वभावान्मदजनकश्चेति कर्मधारयः । इति द्वौ समस्तपदच्छेदौ ॥ मदनीयः कामसंबन्धी सखा मधुर्वसन्तोऽजनि जातः । इत्येको व्यस्तपदच्छेदः ॥

कीदृशा मत्तमातङ्गाः कीदृश्यो द्यूतभूमयः ।

कथं च पाण्डवो ज्येष्ठः कथं मुग्धापयोधराः ॥

श्रितविदुरोदरदृश्याः ।

श्रितो विदुर्गण्डमध्यभागे यैस्तादृशैः रोदरैर्भ्रमरैः रम्याः । 'कुम्भौ तु पिण्डौ शिरसस्तयोर्मध्ये विदुः पुमान्' इत्यमरः ॥ श्रिताः स्वर्तितानो मियो विरुद्धा दुरोदरा द्यूतकारास्तद्विशिष्टाः ॥ इति द्वौ समस्तपदभङ्गौ ॥ श्रितो विदुरो येन तादृक् युधिष्ठिरः ॥ दरदृश्या

ईषत्प्रकाशा मुग्धास्तना । किञ्चिदुन्नतिमत्त्वाल्लज्जया वृतत्वेन कदाचिदपि प्रियेण दर्श-
नाच्च ॥ इत्येको व्यस्तपदभङ्ग ॥

इति द्वि समस्तव्यस्तजाति ॥

द्विःसमस्तद्विव्यस्तमुदाहरति—

मधौ परभृता कीदृक्कौशल्या वद कीदृशी ।

कीदृग्वराङ्गनादृष्टिः कीदृशी कुनदी गरत् ॥

सुतरामानन्दितारा ।

मधाविति ॥ वसन्ते परभृता कोकिला सुतो जनितो रामानन्दी स्त्रीमनोहरस्तारो
व्यक्तशब्दो यया तादृशी भवति । सुतेन रामेण आनन्दिता रावणादिवधेन तोषिता आरा
देवा यस्यास्तादृशी कौशल्या भवति । इति द्वौ समस्तपदच्छेदौ । सुतराम् अत्यर्थमान-
न्दिनी आनन्दयुक्ता आनन्दजनिका वा तारा अक्षिकनीनिका यस्यास्तादृशी युवतिदृग्भ-
वति ॥ धुवनदी सुतरा सुयेन तरीतुं शक्या भवति शरच्च मा लक्ष्मीस्त्यानन्दिन्य उ-
ल्लासशीलास्तारा नक्षत्राणि यत्र तादृग्भवति ॥ इति द्वौ व्यस्तपदच्छेदौ ॥

कीदृक्त्तनुर्वरतनोर्भवभूतिराह

किं नाटकं न कवयोऽविदधुर्मधौ काम् ।

साध्वी कियत्त्वनिति का कुरुते हरिं किं

कां वा स तिष्ठति महद्गहन च कीदृक् ॥

मालतीमाधवम् ।

मालतीपुष्पस्य मा लक्ष्मीं उनोति अवहेलयति तादृशं मालतीमाधवं कामिनीगात्रम् ।
'धूक् कम्पने' 'ऋदोरप्' इत्यप्रत्यय । मालतीमाधवसङ्गं नाटकं भवभूतिः कवि कृत-
वान् । इति द्वौ समस्तपदच्छेदौ । मालतीं जाति वसन्ते कवयो न वर्णयन्ति 'नियमाच्च
जाल्याटे' इति कल्पलतायाम् । आधव पतिजीवनपर्यन्तं पतिव्रता जीवति । मा लक्ष्मी-
र्विष्णुम अलति भूपयति । सोऽपि ई लक्ष्मीं भूपयति ॥ आ समन्ताद् धवा वृक्षविशेष
यत्र तादृशं महावनं भवति । इति द्वौ व्यस्तपदच्छेदौ ॥

इति द्वि समस्तद्विव्यस्तजाति ॥

एकालापकलक्षणमाह—

प्रतिभासो भवेद्यत्र सहसैवार्थयोर्द्वयोः ।

तदेकालापकं प्राहुर्द्विःसमस्तभिदान्तरम् ॥ १५ ॥

१. 'अकर्तरि च कारके' इत्युक्ते कर्तर्यपोप्राप्त्या चिन्त्यमेतत् तस्मात्पचाद्यजन्तेन
नभास कार्यः.

यत्रैकस्मिन्समस्ते पदे स्पष्टमेवार्थद्वयं प्रतीयते तदेकालापकम् ॥ नन्वेतत्तेनैव गतार्थ-
मत आह—द्वि.समस्तेति । तद्विशेष एवायं भेदः । अर्थस्य सहसा प्रतीयप्रतीतिभ्या-
मेव वैलक्षण्यस्योक्तादित्यर्थः ॥

उदाहरति—

कीदृग्वभूव वैदेहीविवाहे भृगुनन्दनः ।

कामिन्याः क्रीडमानायाः कीदृशः कन्दुकः करे ॥

रामास्तनाकारः ।

रामेण दाशरथिना अस्तः प्रतिषिद्धो नाकारः स्वर्गगमनं यस्य तादृक् । तदीयवैष्णव-
धनुराकर्षणेन जामदग्न्यस्य स्वर्गतेर्निषेधात् ॥ 'ऋ गतौ' इत्यस्य भावे घञि आर इति
रूपम् । रामायास्तदृश्या स्तनाकृतिः कन्दुको भवति । इति द्वौ समस्तपदच्छेदौ ।

इत्येकालापकम् ॥

प्रभिन्नकमाह—

सति शब्दार्थयोर्भेदे वचनस्य सुपां तथा ।

लिङ्गस्य च भिदा यत्र तद्वदन्ति प्रभिन्नकम् ॥ १६ ॥

यत्र शब्दार्थयोर्भिन्नत्वे सति विभक्तिवचनलिङ्गानां भेदस्तत्प्रभिन्नकमित्यर्थः ॥
तत्र शब्दार्थवचनभिन्नमुदाहरति—

माद्यत्परभृता साम्यं कुत्र वा कलयन्ति काः ।

मधुरोऽप्यभिधानेन मनसा कीदृशः खलः ॥

गिरिसारसदृशः ।

माद्यदिति ॥ सारस क्रमलं तत्तुल्या दृशो यासाम् । यद्वा सारस पक्षिविशेष तस्य दृ-
शाविव दृशौ यासां ता इत्यर्थः । गिरि वाण्या मत्तकोकिलासाम्यं धारयन्ति । इति व्यस्त-
पदच्छेदः ॥ मधुरवचनोऽपि दुर्जनो मनसा गिरिसारस्य लोहस्य सदृशो भवति काठिन्यात् ।
इति समस्तपदच्छेदः ॥ दृश इत्याद्ये प्रथमाया बहुवचनान्तम् । सदृश इत्येकवचनमिति भेदः ॥

मुहुरार्तजनरुजाकृतपृच्छति कः संपदां क्षयकृत् ।

पद्माकरा जलधरावसानसमये भवन्ति कीदृक्षाः ॥

बहुधार्तराष्ट्रशकुनयः ।

बहुधा वारंवार आर्तान्दीनान् राष्ट्रं तत्स्थाञ्जनाश्च श्यति तनूकरोति इति बहुधार्तरा-
ष्ट्रशः । 'शो तनूकरणे' । 'आतश्चोपसर्गे' इति कप्रत्ययः । तस्य सवुद्धिः ॥ कुत्सितो नयः सं-
पन्नांशहेतुः । इति व्यस्तपदच्छेदः ॥ बहवो धार्तराष्ट्राः शकुनयो हंसविशेषा येषु तादृशाः

तरदि तडागा भवन्ति । इति समस्तपदच्छेदः ॥ कुनय इत्येकवचनान्तम् । शकुनय इति
रहुवचनान्तम् ॥

इति वचनभिन्नम् ॥

प्रजा राजन्वती कीदृग्दैत्यसेना हरेः कथम् ।

कान्वायुवद्विद्रौण्यादयो निशि कथं क्रुधा ॥

सुस्वापविजितारयः ।

शोभनं स्व द्रव्यं यस्यास्तादृक् सुराजा प्रजा भवति ॥ दैत्यसेना हरेरिन्द्रस्य पविना व-
ज्रेण जिता भवति । 'कुलिश भिदुर पवि' इत्यमरः ॥ अर शीघ्र यान्ति गच्छन्ति तान-
रयः शीघ्रगतीन्वायुसदृशानाहु । 'या प्रापणे' क्विप् । द्वितीयावहुवचने 'आतो धातो'
इत्याकारलोपः । इति व्यस्तपदच्छेदः ॥ द्रौणिकृपकृतवर्माण सुस्वापे निद्राया विजिता
अरयो घृष्टद्युम्नादयो यैस्तादृशा इति सौप्तिकपर्वणि स्पष्टम् ॥ 'सुविनिर्दुर्भ्यं सुपि—' इति
कृतसप्रसारणस्य सुपेनिर्देशान्न पलम् ॥ इति समस्तपदच्छेदः ॥ अरय इति प्रथमान्तं
द्वितीयान्तं चेति भेदः ॥

कीदृक्कुरङ्गनयना मनसिजमाह्वय नृपः क सक्तः स्यात् ।

सैनोपत्यमवाप्य द्रुह्यति कस्यै पुरा स्कन्दः ॥

वराङ्गीतनुजनये ।

वराङ्गी रम्यदेहा वधूर्भवति । तनुज अङ्गजेति कामसबुद्धिः ॥ राजा नये नीतौ सक्तो
भवेत् । इति व्यस्तपदच्छेदः । वराङ्गयास्तनुत शरीराज्जनिर्भस्य स तस्यै वराङ्गीतनुजनये
गुहो द्रुह्यति । वराङ्गीवज्राङ्गी तारकासुरस्य मातापितरौ इति स्पष्ट मत्स्यपुराणे । इति स-
मस्तपदच्छेदः ॥ नय इति सप्तमी । जनय इति चतुर्थी ॥

इति विभक्तिभिन्नम् ॥

का वदान्यस्य सबुद्धिः किं वायोरपि चञ्चलम् ।

वालोऽपि भरतः प्रोक्तः कीदृशः काश्यपाश्रमे ॥

सर्वदमनः ।

सर्वं बहु ददातीति सर्वद इति दातृसबुद्धिः ॥ मनो वातापेक्षयापि चञ्चलम् ॥ इति
व्यस्तच्छेदः ॥ काश्यपस्य कण्वस्याश्रमे वालकोऽपि भरतः सर्वान्दमयतीति सर्वदमनतया
प्रोक्त इत्यादिपर्वणि स्पष्टम् । इति समस्तच्छेदः ॥ मन इति क्लीबम् । दमन इति पुल्लिङ्गम् ॥

के गजभेदाः कृपणाः किमवन्ति वदन्त्यरिकुलं किम् ।

किं नाविक आदत्तेऽस्पृहयत्सत्या विरुध्य का कस्यै ॥

मन्दारायमारमातरम् ।

गजविशेषा मन्दा मन्दसंज्ञा । 'भद्रो मन्दो मृगश्चेति विज्ञेयास्त्रिविधा गजा.' इति हलायुधः ॥ कदर्यां रायं द्रव्यम् अवन्ति रक्षन्ति दानाद्यभावात् । अरीणां समूह आरम् । नाविक आतरं गृह्णाति । 'आतरस्तरपण्यं स्यात्' इत्यमरः । सत्या सत्यभामा मारस्य प्रद्युम्नस्य आतरं रुक्मिणीं विरुध्य स्पर्धयित्वा मन्दाराय पारिजाताय स्पृहयामास । आतरमिति पुंलिङ्गम्, मातरमिति स्त्रीलिङ्गम् ॥

इति लिङ्गभिन्नम् ॥

नन्दनचैत्ररथे कथमाह्वय सलिलं च शैलं च ।

को लोकश्रयणीयः केभ्यः स्पृहयन्ति रसवन्तः ॥

दिव्यतरुणीपयोधरेभ्यः ।

दिव्या अमानुषास्तरवो वृक्षा ययोस्ते दिव्यतरुणी इन्द्रधनदयोरुद्याने । पय इति जलस्य, धर इति पर्वतस्य सवुद्धिः । इभ्यो लोकानां सेव्य 'इभ्य आढ्यो धनी स्वामी' इत्यमरः । दिव्यानां रम्याणां तरुणीनां पयोधरेभ्यः स्तनेभ्यो रसिका स्पृहयन्ति । 'स्पृहेरीप्सित' इति (संप्रदानत्वे) चतुर्थी ॥ इभ्य इति प्रथमैकवचनम्, पयोधरेभ्य इति चतुर्थी-बहुवचनम् ॥

का शीधुपसंबुद्धिर्मणिपूर्वा काधरे वरवधूनाम् ।

कासां ततिर्धनभवा कामाहुः कामिनीमनधिवेद्याम् ॥

मधुरतमालापाम् ।

मधुनि मधे रत इति सुरापसवुद्धिः ॥ मणिपूर्वा माला मणिमाला दन्तव्रणशेषस्तरुणीनां विम्बोष्ठे विभाति । 'मणिमाला स्मृता हारे स्त्रीणां दन्तक्षतान्तरे' इति विश्वः । अपा जलानां तति पङ्क्तिर्मेघजन्या । मधुरतम आलापो यस्यास्तादृशीं स्त्रियं अनधिवेद्या सपत्नीविवाहानर्हा वदन्ति । 'आज्ञासपादिनीं दक्षा वीरसूं प्रियवादिनीम् । त्यजन्दाप्यस्तृतीयाशमद्रव्यो भरणं स्त्रियाः ॥' इति याज्ञवल्क्योक्तेः ॥ 'अपाम्' इति षष्ठीबहुवचनान्तम्, 'मधुरतमालापाम्' इति द्वितीयैकवचनान्तम् ॥

इति वचनविभक्तिभिन्नम् ॥

मदनमिव रतिः प्रियं मृगाक्षी स च परिपृच्छति तां सतीमिवेदम् ।

बकुलसुमनसः कथं हसन्त्यः किमभिदधाति वधूः प्रियं व्रजन्तम् ॥

कामिन्यास्यसुरभयः ।

कामिनि प्रियतमे इति सवुद्धिः । आस्यमर्थात् त्वदीयं तद्वत् सुरभय सुगन्धयो बकुलानां सुमनसो भवन्ति इति नायकेनोत्तर दत्तम् । 'स्त्रियं सुमनस पुष्पम्' इत्यमरः ॥ हे कामिन्, असुर्मत्प्राणाभिन्नस्त्वम् अभयो मदुपेक्षया स्नेहमङ्गेन वा प्रसक्तं यद्भयं तद्रहितः

सन् यासि गच्छसि तदनर्हम् इति नायिकयोत्तर दत्तम् ॥ सुरभय इति स्त्रीलिङ्गे प्रथमा-
बहुवचनान्तम्, अभय इति पुंलिङ्गे प्रथमैकवचनान्तम् ॥

किं सभोगास्पदं यूनोः क्रीदशो नृपतिर्जयी ।

उमैकपर्णापर्णाश्च सबन्धिन्यः कथं वद ॥

मिथः स्वसारः ।

मिथो रह कामिनो सभोगस्थानम् । 'मियोऽन्योन्य रहस्यपि' इत्यमर ॥ स्वत एव
नारो बलवान् नृपो विजयी । दुर्बलस्य पराश्रयादिप्रसङ्गात् । उमैकपर्णापर्णाश्च हिमवत्क-
न्यात्वात् परस्पर स्वसारो भगिन्यो भवन्ति । स्वसार इति स्वसृशब्दस्य स्त्रीलिङ्गस्य प्रथ-
नाबहुवचनान्तम्, सारशब्दस्य पुंलिङ्गस्यैकवचनान्तमिति ॥

इति शब्दार्थलिङ्गवचनभिन्नम् ॥

को ध्रुव उत्पत्तिमता साधकतममुच्यते किं वा ।

किं चक्रविरहहारकममृतं लघु क्रीदशश्च गिरः ॥

अन्तःकरणमुषः ।

जन्याना भावानाम् अन्तो विनाशो ध्रुव आवश्यक । साधकतमं कारकं करणमि-
न्युच्यते । 'साधकतमं करणम्' इत्युक्ते ॥ उप प्रातः काल चक्रवाकवियोगहृत् । 'उप-
प्रत्युषसी अपि' इत्यमर । अन्तःकरणं हृदयं मुष्णाति चोरयति । स्वासकं करोतीति
चावत् । 'मुष स्तेये' । क्विन्तस्य पञ्चम्यैकवचनान्तं स्त्रीलिङ्गम् उप इति स्त्रीष्वे प्रथमै-
कवचनान्तम् ॥

द्यौः प्रातःकालिकी क्रीदशभवति प्रवणं कथम् ।

चक्रवाकाः किमिच्छन्ति पिकाना सुरभिः कथम् ॥

विभावितमहः ।

विगतानि भानि नक्षत्राणि यस्यास्तादृशी द्यौः प्रभाते भवति । 'प्रवणं क्रमनित्रो-
र्व्याम' इत्यमर । अङ्घ्रिर्जलैरितम् अवितम् । चक्रा अहर्दिनम् इच्छन्ति सभोगसमयत्वात् ।
वसन्त पिकाना विभावितो मह उत्सवो येन तथा मदहेतुत्वात् ॥ अहरिति स्त्रीवैकवचनं
द्वितीयायाम्, मह इति पुंलिङ्गैकवचनं प्रथमायाम् ॥

इति शब्दार्थलिङ्गविभक्तिभिन्नम् ॥

किं कुरुते रविरुद्यन्भवमाह्वय पापिनां रतिः केव ।

सूर्मीं कस्य प्रतिमा दिवसाः गरदश्च क्रीदक्षाः ॥

तमालोपमविहायसः ।

उदयन् सूर्यं तमाया रात्रेलोपं करोति । ओ इति शिवसबुद्धिः उशब्दस्य शिववाच-

कलात् । पापवताम् इह एतज्जन्मन्येव रतिः पारलौकिकानिष्टसाधनप्रवृत्तेः । अयसो लो-
हस्य प्रतिमा सूर्मात्युच्यते । 'सूर्मां स्थूणाय प्रतिमा' इत्यमरः । 'सूर्मां ज्वलन्तीमालिदे
त्स्त्रीमयीं गुरुतल्पग' इति स्मृति ॥ शरद्विषाः तमालोपमं तमालवन्नीलं विहाय आकाशं
येषु तादृशा भवन्तीति भावः ॥

शारदेन्दुकला कीदृक्कीदृशी मत्तकाशिनी ।

धत्ते सरस्वान्काः क्षारा निदाघतपनः कथम् ॥

सदाभासुरतापः ।

शरच्चन्द्रकला कीदृशी । सती विशिष्टा आभा कान्तितर्यस्यास्तथा । शोभनं रतं यस्या
तदभिलाषित्वात् । समुद्र क्षारा अपो धत्ते । ग्रीष्मसूर्ये सदा नित्य भासुरोऽतिशयवान्
तापो यस्य तथा भवति । अत्र 'अप' इति स्त्रीलिङ्गद्वितीयावहुवचनम् 'आप स्त्रीभूम्नि
वावारी' इत्युक्ते । 'तापः' इति पुलिङ्गप्रथमैकवचनम् ॥

इति शब्दार्थवचनविभक्तिलिङ्गभिन्नम् ॥

अखण्डेऽपि पदे श्लिष्टे केचिदाहुः प्रभिन्नकम् ।

तच्चमत्कारविरहादभियुक्तैर्न गृह्यते ॥ १७ ॥

अखण्डकपदे नानार्थकपदे इत्यर्थः ॥

तच्च यथा—

संसप्तकगणः कीदृग्महाभारतसंगरे ।

कथं पयोदसमयो वरवर्णिनि वर्ण्यताम् ॥

संगतार्जुनशिलीमुखः ।

'सप्तक्रास्तु समयात्सग्रामादनिवर्तिन' इत्यमरः । संगता अर्जुनस्य शिलीमुखा वाणा
यस्मिन्सः । यद्वा संगतोऽर्जुनो यैस्ते संगतार्जुना तादृशाः शिलीमुखा यस्य तथा । आद्ये
षष्ठीतत्पुरुषोत्तरपदो बहुव्रीहिः, द्वितीये बहुव्रीहिपूर्वपद इति विशेषः । पक्षे संगतार्जुना
अर्जुनवृक्षसंयुक्ता शिलीमुखा भ्रमरा यत्र तथा ॥ 'अलिवाणौ शिलीमुखौ' इति विश्वः ।
अत्रार्जुनशिलीमुखौ नानार्थौ ॥

कथं सकामो वामोरूवदनं वद वीक्षते ।

कीदृङ्निदाघसमये सुखयत्यनुलेपनम् ॥

चन्द्रवत् ।

कामुको युवतिवदनं चन्द्रवत् चन्द्रसदृशं पश्यति । ग्रीष्मकाले चन्द्रयुक्तं सकर्पूरं अ-
नुलेपनं सुखद भवति ॥

तस्मादुत्तरवाक्येषु ध्रुवा शब्दार्थयोर्भिदा ।

कामचारस्तु लिङ्गादिभेदे व्यस्तादिभेदगः ॥ १८ ॥

शब्दभेदो भिन्नानुपूर्वाकशब्दबोधद्वितीयार्थत्वम् । तेनार्थभेदान्नानार्थस्थले शब्दभेदा
ीकारेऽपि न क्षति । व्यस्तादेरेवावान्तरभेदो लिङ्गादिभेद इत्यर्थः ॥

इति श्रीविश्वेश्वरपण्डितविरचिते कवीन्द्रकर्णाभरणे प्रथमः परिच्छेदः ।

द्वितीय परिच्छेदः ।

भेद्यभेदकजातिं लक्षयति—

पदच्छेदेन यत्र स्याद्विशेषणविशेष्ययोः ।

निर्देशस्तद्दन्तीह विद्वांसो भेद्यभेदकम् ॥ १ ॥

यत्र पदभङ्गेन विशेषणं विशेष्यं च निर्दिश्यते तद्वेद्यभेदकमित्युक्तम् ।

उदाहरति—

कोकिलाकुलितः क्रीडक्सहकारमहीरुहः ।

पीयते वरवर्णिन्याः सरसं वल्लभेन का ॥

मधुराधरपालिः ।

मधुराधौ चैत्रवैशाखौ 'मधुश्चैत्रवसन्तयो' 'वैशाखे माधवो राध' इत्यमरः । तत्र र-
पन्ति शब्दायन्ते रपा अल्यो भ्रमरा यत्र । 'रप-ल्प' घातू शब्दारथौ । मधुररसा का-
म्पिन्या अधरपालि प्रियेण पीयते । पालिशब्द स्वरूपार्थः । कपोलपालि. कपोलोत्सङ्ग
इति क्षीरस्वामी ॥

चकास्ति मत्तकाशिन्याः क्रीडगाननपङ्कजम् ।

प्रभातसमये भाति क्रीडशं सरसीषु किम् ॥

समदालिकमलम् ।

अलं अतिशयेन समदं कस्तूरीसहितं तत्तिलकगालि अलिकं ललाटं यत्र तादृशं यु-
वतिमुखं शोभते । 'मदो रेतति कस्तूर्याम्' इति विश्वः । अतिशयश्च शिल्पविशेषस्वरूपः ।
समदा मत्ता अल्यो भ्रमरा यत्र तादृशं कमलं तडागेषु भाति । फुल्ललातू । अत्र श्लोके
द्विव्यस्तजातिः । पूर्वश्लोके समस्तव्यस्तजातिरिति विशेषः ॥

इति भेद्यभेदकजातिः ॥

ऊर्जितजातिं लक्षयति—

प्रभ्रवाक्यं महद्यत्र लघ्वक्षरकमुत्तरम् ।

तदूर्जितमिति श्रोक्तमूर्जस्वीत्यपरैरिदम् ॥ २ ॥

उदाहरति—

सामानाधिकरण्यमञ्चति विधोः का धूर्जटेर्मूर्धनि

स्वर्धुन्याथ विधुंतुदोऽपि विबुधाभासो व्यधात्किं सुधाम् ।

कंदर्पोदितदर्पयौवनजवादन्धायमाना वधूः

कीदृक्कूजति सत्रणं प्रणयिना विम्बाधरे चुम्बिते ॥

कलापिवत् ।

विधोश्चन्द्रस्य कला धूर्जटेरीश्वरस्य शिरसि खर्धुन्या गङ्गया सह सामानाधिकरण्यमे
काधिकरणवृत्तित्वं प्राप्नोति गङ्गाचन्द्रकलयोरेकस्मिन्स्त्र वृत्ते ॥ विबुधाभासो मायया दे
-वरूपो राहु सुधा पीयूषं अपिवत् पीतवान् । अतिविजृम्भमाणतारुण्या नारी दन्तक्षत-
'पूर्वकं कामुकेनाधरचुम्बने कृते सति कलापिवत् मयूरेण तुल्यं कूजति सीत्करोति । त-
दुक्तं कामशास्त्रे—'सुञ्च पीडय गृहाण जीवय त्राहि हा धिगिति सीत्कृतं विदुः । तच्च
-लावककपोतकोकिलाहंसकेकिसदृशै रतक्रमै ॥'

कामोद्रेचकमेचकीकृतदिशो वृन्दैर्वृता विद्युता-

मत्यूर्जस्वलगर्जिताः प्रसुवते किं नाम धाराधराः ।

कस्याकथ्यत शब्दशासनकृता शक्तिः सवर्णग्रहे

तारुण्यान्धितया सरोरुहदृशा यानेन को निर्जितः ॥

वारणः ।

कामस्योद्रेचका उद्दीपका मेचकीकृता नीलीकृता दिशो यैः । ततो द्वयोः कर्मधारयः ।
'एवविधा मेघा वार् जलं जनयन्ति । 'आपः स्त्री भूमिर् वार्वारि' इत्यमरः । वारिशब्दसाह-
-चर्यो वा शब्द क्लीबे तेन 'स्वमोर्नपुंसकात्' इति द्वितीयैकवचनस्य लुक् ॥ शब्दशास्त्र-
-कारेण पाणिनिना 'अण्' 'अण्' इति प्रत्याहारस्य शक्तिरुक्ता 'अणुदित्सवर्णस्य चाप्रत्ययः'
-इत्युक्तत्वात् । यौवनालसया कान्तया यानेन गमनेन वारणो हस्ती जितस्तिरस्कृतः ॥

इत्यूर्जितजातिः ॥

सालङ्कारजातिं लक्षयति—

अलंकारवता यत्तु वाक्येन परिपृच्छ्यते ।

तदुत्तरं बहुविदः सालंकारं प्रचक्षते ॥ ३ ॥

उदाहरति—

कस्माद्बोदयति त्वदीयवदनामोदि प्रिये पङ्कजं

किं वा संवृणते तवैव कवरीभारानुकारा घनाः ।

त्वद्विम्बाधरवन्नितान्तमधुरं संस्वाद्यमानं मुदा

किं तावद्विषयान्तराच्च हृदयं व्यावर्तयेत्कामिनाम् ॥

कादम्बरम् ।

प्रियामुखसजातीयसौरभं कमलं कात् उदकात् उत्पद्यते । प्रियाकेशपाशसदृशा मेघा
अम्बरं आकाशं छादयन्ति । कादम्बरं मद्यविशेषः । 'कादम्बरं तु दध्यग्रे मद्यभेदे च सी-
धुनि' इति विश्वः । प्रियाबिम्बोष्ठवन्मधुर सेव्यमानं सत् विषयान्तराद्रसिकाना मानसं
व्यावर्तयति स्वविषयकस्पृहोत्पत्तिहेतुत्वात् । अत्र प्रतीपालंकार उपमेयस्य सुखादेरुपमा-
नकल्पकल्पनात् ॥

स्थायिन्यामचिरं क्व वा वरतनोस्तादात्म्यमिच्छामहे
तत्कण्ठं घृतसिन्दुवारमुकुलं मुक्ताफलानां कथम् ।
सर्वस्वं रतिजीवितप्रणयिनस्तद्धारवाहागम-
प्रायं कीदृशमम्बुजोपमदृशो दृश्यैकसारं मुखम् ॥
रुचिरतमालकम् ।

अचिरं तिष्ठन्त्या रुचि । विद्युतीत्यर्थः । सिन्दुवारकोरकालंकृतं नायिकाकण्ठं मौक्तिक-
काना रता मालिका यत्र तादृशं पद्याम । मालाशब्दस्य सवन्धिशब्दत्वान्मुक्ताफलसाका-
ङ्क्षत्वेऽपि समासः देवदत्तस्य गुरुपुत्र इतिवत् । रुचिरा तमाला यत्र । समासान्तः कप्प्र-
त्ययः । पक्षे रुचिरतमा अतिरम्या अलकाशूर्णकुन्तला यत्रेत्यर्थः । तादात्म्यमिति रू-
पकालंकारः । अमेदस्य विशेषतया प्रतीतेः नायिकातादात्म्यस्य तदन्यत्रानुपपत्त्या वि-
द्युति तदभेदाभिधानान्निदर्शनालंकारः । एवं सिन्दुवारमुकुलधारणान्मौक्तिकमालाधारणो-
क्तावपि बोध्यम् । सादृश्यपर्यवसानात् । तृतीये तूपमा ॥

इति सालंकारजातिः ॥

सकौतुकजातिं लक्षयति—

वृत्तेन लघुना पृष्टं द्विरुक्तबहुलाक्षरम् ।

सकौतुकमितीच्छन्ति तद्बोधनधुरंधराः ॥ ४ ॥

स्पष्टार्थम् ।

उदाहरति—

क्रां भूपोऽवति कीदृक्सामततिः क्व क्रिया खलमनः किम् ।

का सत्सरणिः कीदृक्पिकी हिमे पार्थसेना च ॥

गाङ्गेयाहन्यमानमदवारणा ।

राजा गां भूमिं अवति पालयति । साम्ना ततिर्गेया गानार्हा भवति । 'गीतिषु सा-
माख्या' इति जैमिनिसूत्रात् । क्रिया विहितकर्माणि विशेषविध्यभावे अहनि दिने प्रवर्तते ।
'अहनि च कर्म साकल्यम्' इति जैमिनिसूत्रात् । क्षुद्राणा हृदयम् अमानम् अभिमानही-
नम् । अदवा वनरहिता सरणि सुगमा चौरादिभयाभावात् । हेमन्ते कोकिला - अरणा

अशब्दा भवति । वसन्ते तत्कूजनस्यातिरम्यत्ववर्णनात् । गाङ्गेयेन भीष्मेण आहन्यमाना-
स्ताञ्ज्यमाना मदवारणा मत्तवारणा यत्र तादृशी युधिष्ठिरसेना इत्यर्थः ॥

किमिच्छन्ति बुधाः खं किं किं कुराज्यं जयत्यरीन् ।

केन किं मधुवृत्तिः स्याद्वसन्ते कीदृशं वनम् ॥

मलयमरुदावलिंतरसालम् ।

विवेकिनो मे शिवे लयम् इच्छन्ति । सुक्तिमिति यावत् । सुखान्तराणां दुःखसंवलित-
त्वेनानुपादेयत्वात् । खमाकाशं न रुणद्धि अरुत् गतिरोधकं नास्ति काठिन्याभावात् ।
कुराज्यम् आ समन्ताद् वलयं करा यत्र तद् बहुकरं भवति तरसा वलेन शत्रून्मिभ-
वन्ति जयन्ति वीराः । अलीना समूह आलं तन्मधुमात्रजीवनं भवति । मलयमरुता द-
क्षिणानलेन आवलिता वेष्टिता, रसाला आम्रा यत्र तादृशं मधुवृत्तवपन भवति ॥

इति सकौतुकजातिः ॥

‘पृष्टोत्तरजातिं लक्षयति—

स्यात्प्रश्नश्चोत्तरयोर्यत्र वर्णश्रुत्यैकरूपता ।

तत्पृष्टोत्तरमित्याहुर्जगदुत्तरबुद्धयः ॥ ५ ॥

वर्णश्रुत्यैकरूपत्वम् । अर्थत ऐकरूप्ये प्रश्नोत्तरभावानुपपत्ते ॥

उदाहरति—

कोविदो निधिराख्यातः कोपकृष्टो भवेत्पुमान् ।

इति प्रश्नेऽनुरूपं यदुत्तरं तदुदीर्यताम् ॥

विदो ज्ञानस्य निधिः क इति प्रश्ने कोविदः पण्डित इत्येवोत्तरम् । अपकृष्टो हीन-
ः इति प्रश्ने कोपकृष्ट इति । क्रोधाधीन इत्यर्थः ॥

किम्पाकं प्राप्य वैरस्यं फलमाकलयत्यलम् ।

ब्रूहि काञ्चनमालां च का धत्ते सस्पृहं जनः ॥

पाकं प्राप्य किं फलं विरसं भवति इत्यत्र किम्पाकम् इत्युत्तरम् । इन्द्रवारुणीफलस्य
परिणामे तिक्तत्वात् । ‘द्विहीनं प्रसवे सर्वम्’ इति क्लीबत्वम् ॥ काञ्चन कामपि लोको-
त्तरा का माला जनो लोकः सस्पृहं स्पृहापूर्वकं धत्ते इत्यत्र काञ्चनमालां सुवर्णमाला-
मिति षष्ठीसमासः ॥

इति पृष्टोत्तरसमजातिः ॥

पृष्टप्रश्नजातिं लक्षयति—

यत्प्रश्नश्चोत्तरं च स्याद्विभिन्नप्रतियोगिकम् ।

जगदुत्कृष्टमतिभिः पृष्टप्रश्नं तदुच्यते ॥ ६ ॥

किञ्चिदुत्तरापेक्षया प्रश्नः किञ्चित्प्रश्नापेक्षयोत्तरं च यद्भवति तत्पृष्टप्रश्नम् ॥

उदाहरति—

अतिरुद्धरतेत्यस्मिन्नुत्तरे प्रश्न उच्यताम् ।

किंपचानेप्सिता केति प्रश्ने चोत्तरमुच्यताम् ॥

कोषावृत्तिः ।

उपाया वाणपुत्र्या वृत्ति का इत्युत्तरे 'अतिरुद्धरता' इति प्रश्न । कृपणस्याभिमता का इति प्रश्ने कोषावृत्ति इत्युत्तरम् । कोषस्य द्रव्यसचयस्य आवृत्ति' पौन पुन्यं इत्यर्थं ॥

अन्तरतमोऽन्तगत इत्युत्तरयोग्य वद प्रश्नम् ।

सुरभिसमयेतिसौरभगिखरगतो ब्रूहि कूजति कः ॥

कोकिलः ।

अकि अक्प्रत्याहारे इति निर्धारणसप्तमी लो लकारस्य सवन्धी क इति प्रश्ने अन्त-गतोऽन्तरतम इत्युत्तरम् । अक्प्रत्याहारे लृकारस्य चरमत्वात् । स्थानेन स एव लकारस्या-न्तरतम इत्यर्थं । वसन्ते आम्रविटपारूढ क कूजति इति प्रश्ने च कोकिल परभृत इत्युत्तरम् ॥

इति पृष्ठप्रश्नजाति ॥

भयोत्तराद्युत्तरयोर्मध्यान्तोत्तरयोस्तथा ।

स्पष्टं निगदमात्रेण स्वरूपमिति बुध्यताम् ॥ ७ ॥

उदाहरति—

ज्ञायन्ते कुत्र विद्वांसस्तदाभासाश्च कथ्यताम् ।

कीदृग्वीरकुल हन्ति रिपून्सदसि धीनिधे ॥

पण्डिता पण्डितंमन्याश्च कुत्र विविच्यन्ते इति प्रश्ने सदसि विद्वत्सभायामित्युत्तरम् । नीदृशं वीरकुल रिपून् हन्ति इत्यत्र सदसि विद्यमानसज्जमिति ॥

गोकुले क्रीडता भङ्ग कस्याक्रियत चक्रिणा ।

खरादयो विनेशुस्ते प्रेषा प्राप्य कुतोऽनसः ॥

गोकुले विहरता श्रोकृष्णेन अनस सकटस्य भङ्ग कृत । अनमदिच्छन्ननासायाः शूर्प-नासाया नकाशात् प्रेषा प्रेरणा प्राप्य खरादयो नष्टा । रामेण हता इत्यर्थं ॥

प्रहितः कीदृग्विहितो जगाम रामेण मारुतिर्लङ्काम् ।

रज्ज्वादिव्यतिरेकैस्तोयं न प्राप्यते कस्मात् ॥

रामेण प्रहित प्रेषित । पक्षे प्रहितः कृपात् 'पुस्येवान्पुः प्रहि कृप' इत्यमर । अत्र श्लोकादिगत प्रहित इति पठन्नुत्तरमित्याद्युत्तरत्वम् । एवमत्रे मध्योत्तरादावपि बोध्यम् ।

कुरवः कीदृक्परभृततरुणस्त्वयि भाति जल्पन्त्याम् ॥
भीमं प्राप्य विलीनाः सहोदराः के शतं ब्रूहि ॥

कुत्सितो रवो यस्य कुरवः सः । त्वदालापपेक्षयापकृष्टत्वेन भासमानत्वात् । कुरवो
दुर्योधनादयः । 'कुरुनादिभ्यो ण्य' 'तद्राजस्य-' इति बहुषु लुक् ।

इत्याद्युत्तरजातिः ॥

कीदृशं विभ्रति खान्तं विवुधा वद विद्युतम् ।
कां वा कनकलेखाभां कलयन्ति बलाहकाः ॥

विदा ज्ञानेन युतं विद्युतम् । उत्कृष्टज्ञानवदित्यर्थः । पक्षे विद्युतं तडितमित्यर्थः । मध्य-
स्याद्यन्तवत्सर्वापेक्षस्यासंभवात्पूर्वार्धस्यान्त्यभागः श्लोकमध्यत्वेन विवक्षणीयः । उत्तरार्धा-
द्यभागापेक्षया प्रथमोपस्थितत्वात् ॥

पुमानहठवृत्तिर्यः कीदृग्बालवधूमतः ।

कुतोऽनुमिन्वते व्यासिवेदिनो जातवेदसम् ॥

बालाया वध्वा अहठवृत्तिः पुरुषो मत इष्टः । 'विभ्रच्छायाः स्त्रियाः काले कार्यमङ्ग-
निरीक्षणम् । अन्यथा क्रियमाणं तत्तदुद्वेगाय जायते ॥' इति कामशास्त्रोक्तेः । व्यासिपदं
पक्षधर्मताया अप्युपलक्षणम् । अलवाद्बहुलाद् धूमतो धूमात् ॥

इति मध्योत्तरजातिः ॥

जनमेजयेन जुहवांबभूविरे जातवेदसि मखे के ।

प्रभुरपि कीदृग्जेतुं नैवोत्सहते महीमहयः ॥

अहय सर्पाः, पक्षे अश्वहीनः । 'यस्याश्वास्तस्य मेदिनी' इत्युक्तेः ॥

स्पृहयन्तः कमप्यर्थं निवसन्ति वनेषु के ।

पथि द्रुमो घनच्छायः कथं पान्थेषु तापसाः ॥

तापसास्तपस्विनः । तापं स्यति नाशयति तापसाः । 'षोऽन्तकर्मणि' क्तिप् ॥

इत्यन्तोत्तरजातिः ॥

कथितापहृतिं लक्षयति—

यत्रेतरवाक्यार्थान्वययोग्यार्थकपदेनोक्तम् ।

भात्युत्तरं न सहसा सा कथितापहृतिः कथिता ॥ ८ ॥

सुगमम् ॥

उदाहरति—

श्वसितं धृतमिदमधरं किं विदधद्विधुवदनयेदम् ।

दुरितवतां का वृत्तिर्विजयित्वं मनसिजस्य कथम् ॥

अधरं किं विदधत् श्वसितं धृतम् इति प्रश्न , विधुवदनया नाधिकया इत्यर्थप्रतीतेर-
त्तरानवभास । विधुवत् कम्पयत् इत्युत्तरं क्लेशगम्यम् । दुरितवता का वृत्ति । इत्यत्र
'अनया नीतिहीना' इत्युत्तरम् । कामस्य विजयित्वं कथम् इत्यत्र 'ईदम्' इत्युत्तरम् ।
लक्ष्मीखण्डकमित्यर्थ । 'सकामासक्तचित्ताना कान्तामुखविलोकने । गलन्ति गलिताश्रूणा
यौवनेन सह प्रिय. ॥' इति नीतिशास्त्रोक्ते. ॥

पापात्का क्रियते सद्भिरुदीरयत् भीरवः ।

आकाशस्य गुणः को वा वीरेभ्यः के च विभ्यति ॥

पापात् सद्भिर्भीर्यं क्रियते ॥ रव. शब्दो गगनगुण ॥ वीरेभ्यो भीरव कातराश्र-
म्यन्ति ॥

इति कथितापह्नुति ॥

विषमजातिं लक्षयति—

भङ्गे दुरुहता स्याद्यत्र तदाचक्षते विषमम् ।

तद्दृत्तनामकं स्यात्प्रश्ने यत्रोत्तरं वृत्तम् ॥ ९ ॥

उदाहरति—

कीदृकृतं दैत्यकुलं केशवेनेति कथ्यताम् ।

कमारुह्य पिक कान्ते पुष्पानेहसि कूजति ॥

रसातलमतम् ।

रसातले मतम् इच्छा ॥ पक्षे अतं तकाररहित रसातलशब्द रसालम् इति यावत् ॥
रसातलशब्दोपस्थितौ पुनरर्थबोधो बोध्यः ॥

शिथिलैरलकैर्वध्वा किमाकलयतीह किम् ।

आचार्येभ्योऽपि पितरं कीदृशं धार्मिका विदुः ॥

मालिन्यमलिकम् ।

अलिकं ललाटम् अलकैर्मालिन्यं प्राप्नोति ॥ पक्षे अलिकं लिकारहीनम् मालिन्यपदे
लिकारत्वागे मान्यमित्यर्थ । 'उपाध्यायान्दशाचार्य आचार्याणा शतं पिता । महत्त नु
पितृन्माता गौरवेणातिरिच्यते ॥' इति वचनात् ॥

कृजावान्स्याटारामः कः प्राप्ता का स्यात्सत्यज्ञानम् ।

आदानार्थं धातुः कः स्यान्माभ्या गाभ्यां छन्दः किं स्यात् ॥

विद्युन्माला ।

विभि. पक्षिभिर्घातते विद्युत् ॥ प्रपूर्वा मा मत्यज्ञानम् । प्रमाणस्य यथार्थवाचि-

त्वात् ॥ लाघातुरादानार्थः ॥ द्वाभ्यां भगणाभ्यां गुर्वक्षरत्रयरूपाभ्यां द्वाभ्यां गुरुभ्यां च
विद्युन्मालाख्यं छन्दः । 'मौ गौ विद्युन्माला' इति पिङ्गलोक्ते ॥

के प्रियाः किमकृताभिसरन्ती वीक्ष्य शून्यमभिसारनिकुञ्जम् ।
नान्तरेण च रमेन गुरुभ्यां वृत्तमुद्भवति किं वदधीर ॥

स्वागता ।

स्वा ज्ञातयोऽर्था वा प्रिया ॥ गता कुञ्जादित्यर्थ ॥ मध्यगतो लघ्वक्षरत्रयात्मको नगणो
यस्य तादृशेन रगणेन भगणेन गुरुद्वयेन च स्वागता छन्द । रगणो मध्यलघु. भगण
आदिगुरु ॥

नामाख्यातजातिं लक्षयति—

यत्र स्यात्सुप्तिङन्तानां श्रुत्वा सदृशरूपता ।

तन्नामाख्यातमित्युक्तं लोकविख्यातबुद्धिभिः ॥ १० ॥

उदाहरति—

गावोऽतितृष्णां दधतीह कस्मिन्किमिन्द्रियं रूपसमक्षहेतुः ।

वीरोऽनुयुङ्क्ते सुहृदं रिपूणामहं कुलं सयति किं करोमि ॥

तृणेक्षि ।

तृणे गावः सतृष्णा ॥ अक्षि चक्षुरिन्द्रियं रूपप्रत्यक्षहेतु ॥ 'वैरि कुलं युद्धेऽहं किं
करोमि' इति वीरेण पृष्टे 'तृणेक्षि' मारयसि इत्युत्तरम् ॥ 'तृह हिंसायाम्' सिप् श्रम् 'तृणह
इम' 'हो ढ' 'पटो क सि' इति कलं 'आदेशप्रत्यययो' इति पलम् ॥

देशे कीदृशि यागो दिवसकरो भवति महसा किम् ।

सबुद्धिवाचक किं सन्तः किं कुरुथ परवृद्धौ ॥

समेधामहे ।

सने देजे याग 'समे यजेत' इति वचनात् ॥ सूर्यं तेजसा वाम स्थानम् ॥ 'हे' इति
सुबुद्ध्यर्थे ॥ 'समेधामहे' वर्धामहे । परवृद्धिमत्सराभावात् ॥

इति लट् ॥

दोषाणां सत्कविः को वा कोऽश्वमेधे विसृज्यते ।

चन्दनानिलनिर्धूतचूतानां धूलयः कथम् ॥

उच्युः ।

उज्झति त्यजतीति उद् दोषाणामिति कर्मणि षष्ठी ॥ 'ययुरश्वोऽश्वमेधीय.' इत्यमर ॥
उच्यु उत्तस्थु 'या प्रापणे' उत्पूर्वस्य लिटि प्रथमपुरुषे बहुवचने रूपम् ॥

कीदृग्जनमनो निन्द्यं गौरीमातरमाह्वय ।

परिरिप्सुः प्रियतमो विधुमुख्या व्यधायि किम् ॥

अनुमेने ।

न विद्यते नु शिवो यत्र तद् अनु तद्विषयकभक्तिहीनं मनो निन्द्यम् ॥ 'मेने' इति हि-
माचलभार्यासबुद्धि ॥ आलिङ्गितुमिच्छन् कान्त प्रियो नायिकया सुन्दर्या दयितया अनु-
मेने अनुमत समत्या गृहीत । तत्प्रतिकूलाननुष्ठानात् ॥ कर्मणि लिट् ॥

इति लिट् ॥

* दयोदयार्द्रैरपि दीनवृन्दैर्विधीयते का वद कुत्र वीरैः ।

वधूकुचौ काञ्चनकुम्भतुल्यौ करेण कान्तेन कथं विधेयौ ॥

अनुभावितारौ ।

अरौ वेरिणि अनुभाविता प्रभावत्वम् । तत्र दयाया अनर्हत्वात् ॥ पक्षे अनुभावि-
तारौ प्रत्यक्षविषयौ करिष्येते कर्मणि लृट् 'स्यसिच्छीयुत्तासिपु-' इति चिण्वद्भाव ॥

कान्तेन दत्तावधिरम्बुजाक्षी सतप्यते कीदृशि नाम तस्मिन् ।

प्रोत्साहितो जाम्बवदादिभिर्वा किमन्विधुमुद्दिश्य जगौ हनूमान् ।

विलङ्घिताहे

विलङ्घितम् अहरवधिदिनं येन तादृशे कान्ते सति सतप्यते 'राजाह सखिभ्यष्टन्' ।
अवधिदिने नायकानागमने तस्या दुःखोदयात् ॥ पक्षे विलङ्घिताहे विलङ्घयिष्यामि ॥
लुडात्मनेपद उत्तमपुरुषैकवचने रूपम् ॥

इति लृट् ॥

कथं मनोभू रम्भोरुभुवनेषु विजृम्भते ।

किं वदन्ति नट वीक्ष्य भूमिकाग्रहणक्षमम् ॥

अनुकरिष्यति ।

अनुका कामुका रिषयो मुनयो यत्र । (रेफादिरपि) 'विद्याविदग्धमतयो रिषयः' इति
प्रयोगादिति चन्द्रिकायाम् । 'स्यादेषौ रिपिरित्यपि' इति द्विरूपकोपश्च । इति अत्यन्त-
मिति कामुकविशेषणम् ॥ पक्षे अनुकार्यम् रामादि अनुकरिष्यति । इति लृट् ॥

विपश्चिता ससदि जायते को गमिः क्व वा छत्वविधौ प्रयुक्तः ।

सद्यः समासाद्य रसेन सज्जा वीणा विधेया वद किं प्रवीणैः ॥

वादयिष्यन्ते ।

विद्वत्सदसि वादो जायते ॥ छलविधायकसूत्रे गमिधातु इषेरन्ते प्रयुक्तः 'इषुगभि-

यमां छः' इति सूत्रे 'इपु' इत्युत्तरं गमे. प्रयोगात् । अत्र वातुनिर्देश इगन्तस्य प्रयोग इति विशेषः । 'लोप. शाकल्यस्य' इति लोपाभावपक्षे यकार श्रूयते ॥ पक्षे 'वादयि-
षन्ते' इति कर्मणि लृट् स्पष्ट. ॥

इति लृट् ॥

वनं भवति कीदृक्षं दीप्ते दवदमूनसि ।

किं ब्रवीति प्रतिबलबलं वीरो विलोकयन् ॥

अतितृणहानि ।

अत्यन्तं तृणानां हानिर्नाशो यत्र तथा ॥ पक्षे अत्यन्तं तृणहानि मारयाणि । 'तृह
हिंसायाम्' इत्यस्य लोट्प्रथमपुरुषद्विवचने रूपम् ॥

त्वं मनोभवसमानरूपया कां कया वितनुषे वशंवदाम् ।

तद्भुजौ कमलनालकोमलौ किं त्वदङ्गपरिरम्भविभ्रमम् ।

तन्वाताम् ।

कामतुल्यया तन्वा त्वं तां वशयसि ॥ मृणालरम्यौ तस्या भुजौ त्वदङ्गश्लेषं तन्वातां
कुर्वाताम् इति लोट्प्रथमपुरुषद्विवचने रूपम् ॥

इति लोट् ॥

वद विद्वन्कथं भाति दिने कुमुदवान्धवः ।

अतिवृष्टौ किमकरोदभि गोवर्धनं हरिः ॥

अविभः ।

नास्ति विभा यस्य अविभः ॥ पक्षे अविभः धृतवान् 'डुभृञ् वारणपोषणयो' लृटि
प्रथमपुरुषैकवचने रूपम् ॥

को वा वल्मीकपर्यायो वद खेदेऽद्भुतेऽव्ययम् ।

आकर्ष्यापि हितं वाक्यं कथं ववृतिरे खलाः ॥

नाकुर्वत ।

'वामल्लरश्च नाकुश्च वल्मीकं पुंनपुंसकम्' इत्यमर ॥ 'वतामन्त्रणसतोपखेदानुक्रोशवि
स्मये' इति विश्व ॥ पक्षे नाकुर्वत न गृहीतवन्तः । लृट्प्रथमपुरुषवहुवचने रूपम् ॥

इति लृट् ॥

मध्यं कथं मृगदृशोऽधरमाह्वयासां तादात्म्यतोऽध्यवसितं त्वमलक्तकेन ।

आसाद्य तसरहसं सरसौ युवानौ चित्ते कथं कलयतः परिरम्भणादि ॥

तनुयाव ।

नायिकावलम्बं तनु कृशम् ॥ अलक्तकतादात्म्याध्यवसितस्याधरस्य 'याव' इति सधुद्धि ।
'यावोऽलक्तो द्रुमामय' इत्यमर ॥ 'परेणानधिगम्यं हि यद्रहो वहितसवत् । तप्त च तद्र-
हश्चेति तत्तप्तसहस्रं विदु' इति बोपदेव ॥ 'अन्ववतप्तसहस्र' इत्यकार समासान्त ॥
तनुयाव आलिङ्गनादि कुर्याव । 'तनु विस्तारे' विधि लिट् उत्तमपुरुषद्विवचने रूपम् ॥

दरिद्रभवनं कीदृगनर्हं जेतुमाह्वय ।

नवावतीर्णतारुण्यां वधूं कान्तः किमिच्छति ॥

अवस्वजेय ।

अवसु द्रव्यहीनम् ॥ अजेय जेतुमनर्हं । 'धट्यजय्यौ शक्यार्थे' इति शक्यार्थे चान्ता-
देशनिपातनादनर्हमित्युक्तम् । 'अहं कृत्यतृचक्ष' इत्यर्हार्थे यत् ॥ पक्षे अवस्वजेय आलि-
ङ्गेयम् । लिट् उत्तमैकवचने रूपम् ॥

इति लिट् ॥

कस्माद्भूर्जटिचापात्रिपुरवधे निरगमद्भरिः कीदृक् ।

शृण्वत्स्वन्तेवासिपु शास्त्रार्थं च व्यधुः किमाचार्याः ॥

अगादिपुः ।

अगान् पर्वतरूपात् रद्रचापाद् इपुर्वाणरूप. सन् हरिर्निर्जगाम ॥ पक्षे अगादिपुः
उक्तवन्त इति लुटि प्रथमपुरुषवहुवचने रूपम् ॥

नाटकश्रीर्न कीदृक्स्यात्कथं विरहवाञ्छनः ।

केशवेन कृतौ विद्वन्कथं च मधुकैटभौ ॥

अमारिपाताम् ।

अमारिपा सूत्रधाररहिता नाटकरीतिर्न स्यात् । 'सूत्रधारस्तु मारिप' इत्यमर । ना-
न्यान्तत्रावश्यकत्वात्, तस्याश्च सूत्रधारपाठ्यत्वात् । तदुक्तम्—'यद्यप्यज्ञानि भूयामि
पूर्वरङ्गस्य नाटके । तथाप्यवश्यं कर्तव्या नान्दी विघ्नोपशान्तये । सूत्रधार पटेदेना मध्यम
स्वरमाश्रित' ॥ आ अत्यन्त ताम्यतीत्याताम् । 'तमु ग्लानौ' क्विप् 'अनुनासिकस्य क्वि-
म्लो.' इति दीर्घ ॥ पक्षे अमारिपातां हतौ । कर्मणि लुट् प्रथमपुरुषद्विवचने रूपम् ॥

इति लुट् ॥

उपस्थितमपि प्राज्ञैः किं कार्यं खलसंगतम् ।

यदि त्वं रहसि प्राप्स्यः किं व्यधास्यः प्रियामुखम् ॥

अपास्यम् ।

अपास्यं स्वाज्यम् । ण्यत्प्रत्यय ॥ यद्यहं रहसि प्रियामुखं प्राप्स्य तदा अपास्यम् आ

स्वादयिष्यम् । 'लिङ्निमित्ते लृङ् क्रियातिपत्तौ' इति लृङ् । रहसि प्राप्त्यभावप्रयुक्तो मम प्रियामुखपानाभाव इत्यर्थः ॥

कुत्र कृत्वा मनस्ताक्षर्यं ययाचे विनता सुधाम् ।
अकरिष्यः किमात्मानं यद्यद्रक्ष्यः प्रियं प्रिये ॥

अदास्ये ।

अदास्ये दास्याभावे मनः कृत्वा विनता गरुडं सुतं ययाचे 'दुहियाचिरुघिप्रच्छि-' इति भाष्योक्तेर्द्विकर्मकत्वम् ॥ यद्यहं प्रियम् अद्राक्षं तदात्मानम् अदास्ये । दास्यो लृङि उत्तमैकवचने रूपम् ॥ तथा च प्रियदर्शनाभावप्रयुक्तो मत्कर्तृकस्वात्मसमर्पणाभाव इत्यर्थः ॥ अत्र सर्वत्र लकारेषु पदद्वयं लोकभेदेनोदाहृतम् ॥ लृट् लकारस्तु च्छान्दसत्वान्नो-
दाहृत इत्यवसेयम् ॥

इति नामाख्यातजाति ॥

तार्कादिजातिं लक्षयति—

तार्करीत्या भवेत्तार्कं सौत्रं सूत्रमयोत्तरम् ।

शाब्दं तु शब्दसंज्ञोत्थं शास्त्रीयं शास्त्रादिकृतम् ॥ ११ ॥

उदाहरति—

कीदृक्शैलान्तरं न स्यान्निशि व्योम्नि विभाति किम् ।

अभावे ग्राहकं मानं किं वा तौतातिता विदुः ॥

अनुपलम्भम् ।

पर्वताभ्यन्तरम् अनुपलं पाषाणाल्यन्ताभाववन्न भवति ॥ रात्रौ भं नक्षत्रं भाति । 'अनुपलम्भाख्यमभावरूपं प्रमाणं घटाद्यभावग्राहकम् 'न खिन्द्रियं सनिकर्षाभावात्' इति भाट्टा वदन्ति ॥

माता कुपुत्रं कृतं मा स्म किं कं भजन्ति भीता न जनप्रियाः के ।

के नाम ते येऽभ्युपयन्ति बुद्ध्याकारानुमेय बहिरर्थजातम् ॥

सौत्रान्तिकाः ।

जननी कुत्सितं पुत्रं मा स्म सौत् मा जनयतु ॥ तकारस्य 'अनञ्चि च' इति द्वित्वेऽर्थं छेदः । त्रायते इति त्रा, तं त्रातार रक्षकं भीता भजन्ते ॥ तिका हिंसका जनप्रिया न भवन्ति ॥ ज्ञानाना घटाद्याकारकत्वानुपपत्त्या घटादिरनुमेयः इति सौत्रान्तिकाना मतम् । साकारवादित्वात् ॥

इति तार्कजातिः ॥

दृष्टप्रियप्रतिकृतिं तच्चाक्षुषविरहितं किमाह सखी ।
 सूत्राणि वद कथं वा कृष्णद्वैपायनस्य मुनेः ॥
 शब्दादेव प्रमितोऽनुकृतेस्तस्य च समाकर्षात् ।
 दर्शयति चोत्तराच्चेदाविर्भूतस्वरूपस्तु ॥

शब्दादेव शब्दमात्रेण लया स ज्ञात । तस्यानुकृते प्रतिमाया समाकर्षादानयनाच्च प्रमित । चित्रे दृष्ट इत्यर्थ । 'श्रवणं तु भवेद्दूतद्विजवन्दिसखीमुखात् । इन्द्रजाले च चित्रे च साक्षात्स्वप्ने च दर्शनम् ॥' इति दर्पण । साक्षाद्दर्शनं कदा स्यादत आह—दर्शयति चेति । आविर्भूतं सनिकृष्ट स्वरूपं यस्य तादृशस्तु यदि दर्शयति । खात्मानमिति शेष । चकार 'तर्हि' इत्यर्थे । उत्तरात् । लदीयमुत्तरमाकर्ष्वेत्यर्थ । 'शास्त्राणि चेत्प्रमाणं स्युः' इतिवदसद्वेहे संदेहे । तथा चात पर लदीयवचनमात्राकाङ्क्षी तदाकर्णनोत्तरमेव भवदी-यचाक्षुषविषयो भविष्यतीति भाव ॥ 'शब्दादेव प्रमित' इति सूत्रस्य 'अनुष्टमात्र पुरुषो नध्य आत्मनि तिष्ठति' इति वाक्यं ब्रह्मपरम् । 'ईशानो भूतभव्यस्य' इति शब्दादित्यर्थ ॥ 'अनुकृतेस्तस्य च' इति सूत्रस्य 'न तत्र सूर्यो भाति न चन्द्रतारकम्, नेमा विद्यतो भान्ति कुतोऽयमग्नि । तमेव भान्तमनुभाति सर्वं तस्य भासा सर्वमिद विभाति' ॥ इत्यत्र 'भारूपः सत्यसकल्प' इति श्रुत्यन्तरप्रसिद्धेन ब्रह्मणो भावेन सूर्यादीना भानमुपपाद्यम् ॥ ननु अनु-मानस्य सजातीयविषयकलात्तद्वलेन सूर्यादीना भासकमप्रसिद्धं तेजोन्तरकल्पनमित्यर्थ ॥ 'समाकर्षात्' इति सूत्रस्य 'सदेव सौम्येदमग्र आसीत्' इत्यत्र सत कारणत्वमुक्तम् 'असद्वा इदमग्र आसीत्' इत्यत्र लसत इति विरोधशङ्कायाम् 'असदेवेदमग्र आसीत्' इत्यनन्तरम् 'तत्सदसदासीत्' इत्यसत समाकर्षणगटेकस्यैव सत्त्वासत्त्वोभयविरोधादनभिव्यक्त्यपेक्षयैवा-सत्त्वोक्तिरित्यादिरर्थः ॥ 'उत्तराच्चेत्याविर्भूतस्वरूपस्तु' इति सूत्रस्य 'य एषोऽक्षणि दृश्यते स्वप्नेन हीयमानश्चरति' इत्यादि प्राजापत्यवाक्यरूपादुत्तराद्दहरो जीव एवेति चेत् मैवम् । यतोऽयमवस्थावासनाविर्भूतब्रह्मतादशायामत्र वाक्ये तात्पर्यत उक्त अतो दहरवाक्यं ब्रह्म-परमेवैत्यर्थ ॥ बुद्धौ ज्ञाने सद्विद्यमानं स्वानुरागविषय इति यावत् ॥

स्वाभिमतेन प्रणयेऽनुपजनिते वा क्षते किं स्यात् ।

पृच्छत्यन्तर्वाणिः पाणिनिसूत्राणि कीदृशि ॥

पूर्वत्रासिद्धं वावसान आदेः परस्य वा यौ तौ ।

सत्सख्युरसंबुद्धानुपसर्गस्यायतौ चरति ॥

प्रशस्त सखा सख्युरसम् 'अग्राख्यायामुरस' इति समासान्त पूर्वत्र पूर्वम् अवसाने अन्ते वा असिद्धं सत् स्वविषयकानुरागहीन भ्रान्तुरागं वा इति यावत् ॥ आटे पूर्वकालीनस्य परस्योत्तरकालीनस्य वा उपसर्गस्य दु खस्य आयतौ दीर्घौ तावनुभूयमानौ आयौ लामौ चरति करोति ॥ स्वाभीप्सितस्यालाभे पूर्वमेव दु खं भवति विच्छेदे तु तत्संगमो-

त्तरमिति भाव ॥ यथा च प्रणयभङ्गो न भवति तथा वर्तितव्यमिति सुहृदाचरिता रीति-
रिति तात्पर्यम् ॥ 'पूर्वत्रासिद्धम्' इत्यस्य सपादसप्ताध्यायीं प्रति त्रिपादासिद्धा इत्यर्थः ॥
'वावसाने' इत्यस्य अवसाने झला चरो वा स्युः ॥ 'आदेः परस्य' इत्यस्य परस्य यद्विहितं
तत्तस्यादेवोध्यम् ॥ 'वा यौ' इत्यस्य ल्युप्रत्यये परे अजेर्वाभावो वा स्यात् ॥ 'तौ सत्'
इत्यस्य शत्रुशानचौ तत्संज्ञौ स्त ॥ 'सख्युरसबुद्धौ' इत्यस्य सखिशब्दात्पर संबुद्धिभिन्नं
सर्वनामस्थानं णित्कार्यकृत् स्यात् ॥ 'उपसर्गस्यायतौ' इत्यस्य अये घातौ परे उपसर्ग-
रेफस्य ललं स्यात् ॥ 'चरति' इत्यस्य तेन चरतीत्यर्थे ठक्प्रत्ययो भवतीत्यर्थः ॥

इति सौत्रजातिः ॥

सर्वादेरस्ति का संज्ञा किं प्रसङ्गार्थकं पदम् ।

स्वादीनां वचनानां च पञ्चानां नाम कथ्यताम् ॥

सर्वनामस्थानम् ।

सर्वादीना सर्वनामसंज्ञा 'सर्वादीनि सर्वनामानि' इति सूत्रात् ॥ स्थानपदं प्रसङ्गार्थम्
'स्थानेऽन्तरतमः' इत्यादौ तथा व्याख्यानात् 'दर्भाणां स्थाने शरैः प्रस्तरितव्यम्' इति
दर्शनात् ॥ सु औ जस् अम् औद् इति पञ्चानां सर्वनामस्थानसंज्ञा 'सुडनपुंसकस्य' इति
सूत्रेण तद्विधानात् ॥ अत्र व्यस्ते समस्ते च शब्दसंज्ञैवेति बोध्यम् ॥

प्रतिषेधविकल्पे किं किं शसादौ हलादिके ।

किमजादौ च का क्षुद्ररीतिः किं वद सद्गतम् ॥

विभाषापदम्भम् ।

प्रतिषेधविकल्पार्थकं विभाषापदं 'नवेति विभाषा' इति सूत्रात् ॥ शसादौ हलादिवि-
मर्क्तौ परत पदसंज्ञा ॥ तत्रैवाजादौ भसंज्ञा ॥ 'स्वादिष्वसर्वनामस्थाने' इति पदसंज्ञायाः
'यच्चि भम्' इति भसंज्ञायाश्च विधानात् । अचि भल्लविधाने चार्थात्पदसंज्ञाया हलादौ प-
रत पर्यवसानात् । 'आ कडारादेका संज्ञा' इति वचनात् ॥ क्षुद्ररीतिः — विरुद्धा भाषा
यस्यास्तथा पूर्वापरैकवाक्यत्वाभावात् ॥ अपगतो दम्भो धर्मच्छलो यत्र तादृक् सता व्रत-
मित्यर्थः ॥

इति शाब्दजातिः ॥

दह्यमानं वनं क्रीदकं प्रशंसन्ति तार्किकम् ।

विशिष्टधीहेतुतया बुधैः किमनुमीयते ॥

निर्विकल्पकम् ।

निर्गता वयः पक्षिणो यस्मात् ॥ कल्पकं युक्त्युद्भावनसमर्थम् ॥ विशिष्टज्ञानहेतुतया
निर्विकल्पकं ज्ञानमनुमीयते 'गौरिति विशिष्टज्ञानं विशेषणज्ञानजन्यम्, विशिष्टज्ञानत्वाद् द-
ण्डीति ज्ञानवदित्यर्थः ॥

भूमिः का राजवासाहार्हा वाद्यं वीणादिकं च किम् ।
कां नाडीं मनसि प्राप्ते सुषुप्तिर्जायते दशा ॥

पुरीततम् ।

पुरी नगरी राजस्थित्यर्हा ॥ 'ततं वीणादिकं वाद्यम्' इत्यमर ॥ पुरीतत्संज्ञा नाडीं
मनसि प्राप्ते सुषुप्त्यवस्था 'प्रत्यवस्य पुरीतति शेते' इति वृहदारण्यकश्रुते ॥
इति शास्त्रजातिः ॥

किमव्ययादौ पठितं दुःसहा का विवस्रतः ।

धर्मेऽस्त्यधिकृतिः कस्य को वैरी चन्द्रसूर्ययोः ॥

स्वर्भानुः ।

अव्ययादौ स्व पद पठितम् । 'स्वरादिनिपातमव्ययम्' इति सूत्रात् ॥ सूर्यस्य भा दु -
रहा ॥ नृशब्दस्य डसि 'ऋत उत्' इत्युकारैकादेशे कृते रपरत्वे 'रात्सस्य' इति सलोपे
वेसर्गे च 'जु.' इति रूपम् । मनुष्यस्य धर्मेऽधिकार 'मनुष्याणा च धर्मे' इति पराश-
रौक्ते ॥ 'तमस्तु राहु स्वर्भानु' इत्यमर ॥

का कामधुक्प्रिया का वा विष्णोर्विश्वं विभर्ति का ।

विघ्नानामधिपः कश्च प्रणामात्सर्वकामदः ॥

गौरीभूः ।

गौर्धनु ॥ ई लक्ष्मी ॥ भूर्भूमिः गौरीतो भवतीति गौरीभूः—'विनायक कर्म-
विघ्नसिद्ध्यर्थं विनियोजित । गणानामाधिपत्ये च रुद्रेण ब्रह्मणा तथा । विष्णुना ऋषिभिर्दे-
वैर्विनियुक्तो गणेश्वरः ॥' इति याज्ञवल्क्य ॥

इति वर्णोत्तरजाति ॥

हरिणा किं कृता दैत्याः कः कामस्य सखा ऋतुः ।

रात्रिमात्रविकासिन्यस्तारा अन्यत्र किं व्यधुः ।

अहन्यन्तमधुः ।

अहन्यन्त हता लडि प्रथमबहुवचने रूपम् ॥ मधुर्वसन्त ॥ अहनि दिने अन्तं ना-
शम् अधुर्धृतवत्य सूर्यतेजोभिभूताना दर्शनाभावात् ॥

किमकृत सुरभौ पिकोऽर्थ्यमानो भवति कथं बहुदः किमम्बुयानम् ।

स्पृहयति तरुणीजनश्च कस्मै नवसुदृशं किमु निर्यतीमकार्षीः ॥

अरौत्समुत्तरीये ॥

पेको वसन्ते अरौत् चुकूज । 'रु शब्दे' लट् । 'उतो वृद्धिर्लुकि हलि' इति वृद्धिः ॥

याच्यमानो दाता समुत् प्रीतियुक्तो भवति ॥ तरी नौर्जलयानम् ॥ ई लक्ष्मीं याति प्रा-
प्रोति ईया. तस्मै इये । 'आतो धातो.' इत्याकारलोपः । रम्यायेत्यर्थ. ॥ निर्गच्छन्तीं
नवोढाम् उत्तरीये प्रावारे अरौत्सम् अहं रुद्धवान् । 'रुधिर् आवरणे' लुङुत्तमैकवचने रूपम् ॥

इति वाक्योत्तरजाति ॥

इति श्रीविश्वेश्वरपण्डितविरचिते कवीन्द्रकर्णाभरणे द्वितीयः परिच्छेदः ।

तृतीयः परिच्छेदः ।

श्लोकोत्तरादिजातिं लक्षयति—

श्लोकोत्तरं तदाहुः श्लोको यत्रोत्तरं भवति ।

अर्थं वा पादो वा यत्र तु खण्डोत्तरं तत्स्यात् ॥ १ ॥

लक्षणं स्पष्टार्थम् ॥

उदाहरति—

ईशं किं विदधे श्रुतं च हरिणा किं पारिजातः कृतः

कानन्ता मदनस्य काः सुमनसः सन्कि विधत्ते धनम् ।

तान्तं किं मतुवर्थिके क विवुधा पापं व्रतैः किं कृतं

को विष्णोः शयनं चिरं कथमभूद्भीष्मः प्रसादात्पितुः ॥

कुर्वे किं विवुधान्किमस्ति गगने शारद्वतं चाह्वय

स्यात्को नाम विभागवान्पुररिपोरामन्नं कथ्यताम् ।

किं वा सामनि वृष्टिकामनिधनं संकीर्तितं सौभरे

हृत्कीद्वक्सुकृते सतां भगवती कात्यायनी स्तूयताम् ॥

महावाहारिगीर्वाणारातिभङ्गविचक्षणे ।

सिन्धुराननमातस्त्वं कृपयानुग्रहीष्यसि ॥

ईशं मह पूजय ॥ श्रुतमधीतम् अव रक्ष । यत — 'ब्रह्महत्यासमं ज्ञेयमधीतस्य विना-
शनम्' इति स्मृते ॥ हरिणा पारिजातः स्वर्गाद् अहारि अपहृतः ॥ गीर्वाणी अनन्ता ॥
पुष्पाणि कामस्य वाणा. ॥ साधुर्धनं राति ददाति ॥ तकारान्तं मत्वर्थे परे भं भसंज्ञम्
'तसौ मत्वर्थे' इति वचनात् ॥ विवुधा देवा गवि सुरभौ स्वर्गे वा भवन्ति ॥ व्रतैश्चान्द्रा-
यणादिभिः पापं चक्षणे नाशितम् । 'क्षणु हिंसायाम्' कर्मणि लिट् ॥ विष्णोः सिन्धु-
शयनस्थानम् ॥ भीष्मः पितृप्रसादात् चिरम् आन जीवितवान् ॥ विवुधान् नम वन्दस्व ॥
गगने अतस्त्वम् अनन्तत्वम् अस्ति । 'तसु उपक्षये' भावे क्तिप् । नञ्बहुव्रीहौ भावे लप्र-
त्यय ॥ कृपेति शारद्वतसंबुद्धिः ॥ यान् गच्छन् विभागवान्स्यात् । कर्मणो विभागहेतु-

त्वात् ॥ उप्रेति शिवसंबुद्धि ॥ 'हीष्' इति सौभरे सामनि वृष्टिक्रामस्य निधनम् 'हीषिति वृष्टिक्रामाय कुर्यात्' इति तत्र श्रुते । अनुकार्यानुकरणयोरभेदविवक्षाया विभक्तेरनुत्पत्ति ॥ साधूना मनः पुण्ये यस्ति प्रयत्नवत् स्यात् । 'यसु प्रयत्ने' घञर्थे 'क' । ततो त्वमर्थीय इन् ॥ बाहारिर्महिष स चासौ गोर्वाणारातिर्देवशत्रुश्चेति कर्मधारयः । महाश्वासौ स चेति पुनः कर्मधारयः । तस्य भङ्गे विचक्षणो विदग्धे इति संबुद्धिः सिन्धुराननमातर्गजमुखस्य मातर्देवि त्व कृपया दययानुग्रहीष्यति । मामिति शेषः । इति गौरीस्तुतिः श्लोकार्थं ॥

अञ्ज किं मधुना तत्कामिर्जनितं भटस्य कोऽभिमतः ।

कैर्हियते हृदय किं मलिनं चन्द्रस्य केशुसंबुद्धिः ॥

कासूत पुरुरवसं वीराः कैर्विजयिनो जनेष्टाः के ।

संबोधय वरुणं हरिसुपसर्गं वद धियः प्रशंसाः कैः ॥

संबोधय रतिरमणं काः श्रोत्रादीश्वरस्य समभूवन् ।

कुमुदं कीदृशशोभं नभस्यमासस्य कीदृशा दिवसाः ॥

उन्नमद्गी रणोदारैरन्तरिक्षविलासिभिः ।

महावारिधरव्यूहैरतिश्यामदिगोनिशम् ॥

'मधुना अञ्जं किम्' इति प्रश्ने 'उन्नम्' इत्युत्तरम् । आर्द्रमित्यर्थः । 'तिमितं स्तिमितं समुन्नं मुन्नं च' इत्यमरः ॥ 'कमलं कामिर्जनितम्' इत्यत्र 'अद्भि' इति । 'अद्भयो जातमञ्ज' इति व्युत्पत्तेः ॥ 'वीरस्य क प्रियः' इत्यत्र 'रणो युद्धम्' इति ॥ 'हृदय कैर्हियते' इत्यत्र 'दारैः स्त्रीभिः' इति ॥ 'चन्द्रस्य किं मलिनम्' इत्यत्र अन्तर्मध्यम् इति ॥ 'इक्षो' इतीक्षुसंबुद्धिः ॥ इला पुरुरवसमुत्पादयामास ॥ वीरा असिभिः खड्गैर्विजयिनः ॥ महा उत्सवा जनानामिष्टा ॥ व इति वरुणसंबुद्धिः । 'वं प्रचेतसि जानीयात्' इति विश्वः ॥ 'अरिधर चक्रधर' इति विष्णुसंबुद्धिः ॥ 'वि' इत्युपसर्गः ॥ ऊहैस्तैर्कुर्वुद्धयः श्लाघ्या भवन्ति ॥ रतिः श्यामा बधूर्यस्य रतिश्यामेति कामसंबुद्धिः ॥ दिशः परमेश्वरस्य श्रोत्रादुत्पन्ना । अनिशं निशारहितं कुमुदं शोभाहीनं भवति ॥ 'नभस्यमासो भाद्रपदस्तस्य दिवसा कीदृशा' इत्यत्र श्लोक एवोत्तरम्—उन्नमद्भिर्वर्धमानै रणेन शब्देन उदारैर्महद्भिः 'रो रि' इति रेफलोपे 'दूलोपे पूर्वस्य दीर्घो ण' इति दीर्घः ॥ अन्तरिक्ष आकाशे विलासिभिर्विहणशीलैर्महता वारिधराणां व्यूहैः समूहैः अनिशमविच्छेदेन अतिश्यामा नीलतमा दिशो गेयु तादृशा इत्यर्थः ॥

इति श्लोकोत्तरम् ॥

का नो निर्विषया रविः क सहसि स्वामी कथं स्यादस-

न्कामार्खं किमु दृक्कथं वरतनोर्यणस्यादिकः कुत्र वा ।

याच्यमानो दाता समुत् प्रीतियुक्तो भवति ॥ तरी नौर्जलयानम् ॥ ईं लक्ष्मीं याति प्रा-
प्नोति ईया तस्मै इये । 'आतो धातो.' इत्याकारलोपः । रम्यायेत्यर्थः ॥ निर्गच्छन्तीं
नवोढाम् उत्तरीये प्रावारे अरौत्सम् अहं रुद्धवान् । 'रुधिर् आवरणे' लुडुत्तमैकवचने रूपम् ॥

इति वाक्योत्तरजातिः ॥

इति श्रीविश्वेश्वरपण्डितविरचिते कवीन्द्रकर्णाभरणे द्वितीयः परिच्छेदः ।

तृतीयः परिच्छेदः ।

श्लोकोत्तरादिजाति लक्षयति—

श्लोकोत्तरं तदाहुः श्लोको यत्रोत्तरं भवति ।

अर्थं वा पादो वा यत्र तु खण्डोत्तरं तत्स्यात् ॥ १ ॥

लक्षणं स्पष्टार्थम् ॥

उदाहरति—

ईशं किं विदधे श्रुतं च हरिणा किं पारिजातः कृतः

कानन्ता मदनस्य काः सुमनसः सन्कि विधत्ते धनम् ।

तान्तं किं मतुवार्थिके क विबुधा पापं व्रतैः किं कृतं

को विष्णोः शयनं चिरं कथमभूद्भीष्मः प्रसादात्पितुः ॥

कुर्वे किं विबुधान्किमस्ति गगने शारद्वतं चाह्वय

स्यात्को नाम विभागवान्पुररिपोरामन्नणं कथ्यताम् ।

किं वा सामनि वृष्टिकामनिधनं संकीर्तितं सौभरे

हृत्कीदृक्सुकृते सतां भगवती कात्यायनी स्तूयताम् ॥

महावाहारिगीर्वाणारातिभङ्गविचक्षणे ।

सिन्धुराननमातस्त्वं कृपयानुग्रहीष्यसि ॥

ईशं मह पूजय ॥ श्रुतमधीतम् अव रक्ष । यत — 'ब्रह्महत्यासमं ज्ञेयमधीतस्य विना-
शनम्' इति स्मृतेः ॥ हरिणा पारिजात स्वर्गाद् अहारि अपहृतः ॥ गीर्वाणी अनन्ता ॥
पुष्पाणि कामस्य वाणाः ॥ साधुर्धनं राति ददाति ॥ तकारान्तं मल्लर्थे परे भं भसंज्ञम्
'तसौ मल्लर्थे' इति वचनात् ॥ विबुधा देवा गवि सुरभौ स्वर्गे वा भवन्ति ॥ व्रतैश्चान्द्रा-
यणादिभिः पापं चक्षणे नाशितम् । 'क्षण हिंसायाम्' कर्मणि लिट् ॥ विष्णोः सिन्धु
शयनस्थानम् ॥ भीष्मः पितृप्रसादात् चिरम् आन जीवितवान् ॥ विबुधान् नम वन्दस्व ॥
गगने अतस्त्वम् अनन्तत्वम् अस्ति । 'तसु उपक्षये' भावे क्तिप् । नञ्बहुव्रीहौ भावे लप्र-
त्ययः ॥ कृपेति शारद्वतसंबुद्धिः ॥ यान् गच्छन् विभागवानस्यात् । कर्मणो विभागहेतु-

स्वात् ॥ उप्रेति शिवसबुद्धि ॥ 'हीप्' इति सौभरे सामनि वृष्टिकामस्य निधनम् 'हीषिति वृष्टिकामाय कुर्यात्' इति तत्र श्रुते । अनुकार्यानुकरणयोरभेदविवक्षाया विभक्तोरनुत्पत्तिः ॥ साबूना मन पुण्ये यस्ति प्रयत्नवत् स्यात् । 'यसु प्रयत्ने' घञये 'क' । ततो त्वमर्थीय इन् ॥ बाहारिर्महिप स चासौ गोर्वाणारातिर्देवशत्रुश्चेति कर्मधारय । महाश्वासौ स चेति पुनः कर्मधारय । तस्य भङ्गे विचक्षणे विदग्धे इति सबुद्धि सिन्धुराननमातर्गजमुखस्य मातर्देवि त्वं कृपया दययानुग्रहीष्यसि । मामिति शेषः । इति गौरीस्तुतिः श्लोकार्थं ॥

अञ्ज किं मधुना तत्काभिर्जनितं भटस्य कोऽभिमतः ।

कैर्हियते हृदय किं मलिनं चन्द्रस्य केशुसंबुद्धिः ॥

कासूत पुरुरवसं वीराः कैर्विजयिनो जनेष्टाः के ।

संबोधय वरुणं हरिमुपसर्गं वद धियः प्रशंसाः कैः ॥

संबोधय रतिरमणं काः श्रोत्रादीश्वरस्य समभूवन् ।

कुमुदं कीदृगशोभं नभस्यमासस्य कीदृगा दिवसाः ॥

उन्नमद्गी रणोदारैरन्तरिक्षविलासिभिः ।

महावारिधरव्यूहैरतिश्यामदिशोनिशम् ॥

'मधुना अञ्जं किम्' इति प्रश्ने 'नुन्नम्' इत्युत्तरम् । आर्द्रमित्यर्थं । 'तिमितं स्तिमितं समुन्नं मुन्नं च' इत्यमरः ॥ 'कमलं काभिर्जनितम्' इत्यत्र 'अद्भि' इति । 'अद्भयो जात-मञ्ज' इति व्युत्पत्तेः ॥ 'वीरस्य क प्रियः' इत्यत्र 'रणो युद्धम्' इति ॥ 'हृदय कैर्हियते' इत्यत्र 'दारैः स्त्रीभिः' इति ॥ 'चन्द्रस्य किं मलिनम्' इत्यत्र अन्तर्मध्यम् इति ॥ 'इक्षो' इतीक्षुसबुद्धिः ॥ इला पुरुरवसमुत्पादयामास ॥ वीरा असिभि खड्गैर्विजयिनः ॥ महा उत्सवा जनानामिष्टा ॥ व इति वरुणसबुद्धि । 'वं प्रचेतसि जानीयात्' इति विश्व ॥ 'अरि-वर चक्रधर' इति विष्णुसबुद्धि ॥ 'वि' इत्युपसर्गः ॥ ऊहैस्तर्कैर्दुद्ध्य श्लाघ्या भवन्ति ॥ रति श्यामा वधूर्यस्य रतिश्यामेति कामसबुद्धि ॥ दिश परमेश्वरस्य श्रोत्राद्दुत्पन्ना । अनिशं निशारहितं कुमुदं शोभाहीनं भवति ॥ 'नभस्यमासो माद्रपदस्तस्य दिवसाः की-दृशाः' इत्यत्र श्लोक एवोत्तरम्—उन्नमद्भिर्वर्धमानै रणेन शब्देन उदारैर्महद्भिः 'रो रि' इति रेफलोपे 'द्वलोपे पूर्वस्य दीर्घो ण' इति दीर्घः ॥ अन्तरिक्ष आकाशे विलासिभिर्विह-रणशीलैर्महता वारिधराणा व्यूहै समूहै अनिशमविच्छेदेन अतिश्यामा नीलतमा दिशो चेषु तादृशा इत्यर्थः ॥

इति श्लोकोत्तरम् ॥

का नो निर्विषया रविः क सहसि स्वामी कथं स्यादस-
नकामास्त्रं किमु दृक्कथं वरतनोर्यणस्यादिकः कुत्र वा ।

वक्तव्या रजनी कथं भवति को मन्नोऽर्थतः पादवा-

न्कः कान्ताकुचवद्गजस्य समरो रामायणे कीदृशः ॥

मालिनीतनयोदाराजिह्वागाचितमर्कटः ।

मा ज्ञानं विषयहीना न भवति । विषयनिरूप्यत्वनियमात् ॥ सहसि मार्गशीर्षे सूर्यः
अलिनि वृश्चिकराशौ तिष्ठति ॥ इतनयो गतनीतिः प्रभुर्निन्द्य ॥ दारा स्त्रियः कामस्य
शस्त्रं विजयहेतुत्वात् ॥ युवतिदृष्टिर्जिह्वागा वक्रा ॥ अचि परे इको यणस्यात् 'इको यणचि'
इति वचनात् रात्रिपर्यायस्तमाशब्दः ॥ अर्थतः पादवान्मन्त्र ऋक् । तेषामृग्मात्रार्थवशेन
पादव्यवस्था' इति जैमिनिसूत्रात् । 'तमा ऋक्' इत्यत्र गुणे तमर्क' इति रूपम् ॥ गजस्य
कटः कुम्भ स्त्रीकुचतुल्यः ॥ 'तमर्क कटः' इत्यत्र 'क्षरो क्षरि सवर्णे' इति कलोपः ॥
मर्कटपक्षे द्वित्वं वा । मालिन्यास्तनयोऽतिकायसंज्ञो रावणपुत्रस्तस्याजिह्वागैर्वाणैराचिता
व्याप्ता मर्कटा वानरा यत्र तादृशो रामायणसंग्रामः । 'तनयं विद्धि मालिन्यास्त्वतिका-
येति यं विदुः' इति लङ्काकाण्डम् ॥

किं कृत्वा पिशुनान्सुखं वहति किं रामः कुतो वा जग-

त्प्रोदेतीत्युदितो हरिः किमवदत्कीदृग्वियोगे वधुः ।

कात्युल्लासवती मतिर्भवति वा मोक्षाभिलाषी कथं

कीदृग्वावसिते निदाघसमये कुत्राम्बुदो दृश्यते ॥

विहायसीरंमदमाप्रतिभासुरभूककुप् ।

दुर्जनान् विहाय त्यक्त्वा सुखं भवति ॥ बलदेवः सीरं हलं धारयति ॥ 'जगत् कस्मा-
दुद्भवति' इति पृष्टे ईश्वरो 'मत्, मत्तः सकाशात्' इति वदति ॥ जन्याना हृष्टाद्युत्पत्तौ
च हेतुत्वात् ॥ विरहिणी वधू अभा कान्तिहीना ॥ 'प्रज्ञा नवनवोल्लासशालिनी प्रतिभा
मता' ॥ सुरभूः स्वर्गं तस्या कं सुखं तत्र कुप्यतीति सुरभूककुप् । तद्विषयकरागाभाव-
वानित्यर्थः ॥ ग्रीष्मावसाने च 'मेघज्योतिरिरमद' इत्यमरः । इरमदो विद्युत् तस्य भया
कान्त्या प्रतिभासुरा शोभमाना भूर्भूमिः ककुभो दिशश्च येन तादृशो मेघो विहायसि आ-
काशे दृश्यते इति योज्यम् ॥

इत्यर्थोत्तरम् ॥

पुष्पवन्तौ कथं कुत्र पृदाकुपदमुच्यते ।

वदेन्द्रवारुणी कीदृक्कीदृशी वरवर्णिनी ॥

बहुभावहावमधुरा ।

'एकयोक्त्या पुष्पवन्तौ दिवाकरनिशाकरौ' इत्यमरः । बहुभौ अनेककिरणौ ॥ पृदाकु-
पदम् अहौ वर्तते 'सर्पः पृदाकुर्भुजगो भुजंगोऽहिर्भुजंगमः' इत्यमरः । तद्वाचकत्वात् ॥ इन्द्र-

वारुणी अमधुरा तिक्ता भवति । 'लुपि युक्तवध्यक्तिवचने' इति स्त्रीत्वम् ॥ बहुभिर्भावैर्हा-
वैश्च मधुरा रम्या वधूर्भवति ॥ आर्यापादोऽयम् ॥

मायाविनः का संवुद्धिर्देवात्प्रीतात्किमिष्यते ।

लवणाकरमाहु. किं कामी किं प्राह कामिनीम् ॥

निभालयवरोरुमाम् ।

निभस्य व्याजस्थालय आश्रयेति मायाविसवुद्धि ॥ संतुष्टाद्देवाद् वर इयते ॥ 'रुमा
स्याल्लवणाकर' ॥ 'हे वरोरु मा निभालय पश्य' इति कामिनी प्रति कामिन उक्ति ।
वरोरु इत्यत्र 'सज्ञापूर्वको विधिरनित्य' इति गुणाभाव । 'वरोरु ते वरो दत्त' इति
ऋदम्बर्याम् ॥

इति पादोत्तरम् ॥

चक्रबन्ध लक्षयति—

द्विचरणविरचितचतुरवरान्तवर्णोत्तरोक्तनाभ्यर्णम् ।

आरान्तवर्णमिलितोत्तरार्धनेमि प्रदक्षिणं चक्रम् ॥ २ ॥

अनुष्टुभि उद्धारो यथा—नामौ श्लोकाद्यवर्णं लिखित्वा तदुत्तरवर्णं त्रयं पूर्वां लिखित्वा
तदुत्तर नामिमध्यवर्णं वाचयित्वा पष्ठसप्तमाष्टमान् उत्तरस्मिन्नारे लिखित्वा पूर्वोरान्तवर्णं
लिखेत् । एवमेव द्वितीयपादं पश्चिमदक्षिणयोररयोर्लिखेत् । यस्मिन्नरप्रान्ते पूर्वार्धं समाप्तं
तदुत्तर दक्षिणावर्तेन नेम्या उत्तरार्धप्रथमवर्णत्रयं लिखित्वा पूर्वोरान्तवर्णं चतुर्थं कृत्वा
तदुत्तर पश्चमषष्ठसप्तमालिखित्वा उत्तरारान्तवर्णं तृतीयपादाष्टमं कृत्वा तदुत्तर चतुर्थपा-
दाद्यक्षरत्रयं लिखित्वा द्वितीयपादचतुर्थाक्षर पश्चिमरान्तस्थं चतुर्थपादचतुर्थवर्णं कृत्वा
तदुत्तर पश्चमषष्ठसप्तमवर्णांलिखित्वा द्वितीयपादान्त्यवर्णं चतुर्थपादान्त्यं कुर्यात् ॥ एवम-
न्यत्राप्युह्यम् ॥

चक्रप्रश्नमुदाहरति—

घात्रीमाह्वय किं द्विधातुयुगल लोलस्य केषु स्पृहा

किं कुर्युर्विबुधा खलत्वमपि तत्साकाह्वमाहुश्च कम् ।

पुष्पं चाह्वय किं निषेधवचनं कीदृशवेर्मण्डलं

किं वाटः प्रतिषेधकं क ऋगुणः सिंहः कमालम्बते ॥

किं कुर्मः सुकृते द्विजद्विडपि कः कुण्डप्रभेदेऽस्ति का

कीदृक्षं खलसौहृद स्पृहयति प्रायेण कस्यै वधूः ।

कीदृक्षी घनशर्वरी समुचितं कस्यै विधातुं नमः

कीदृक्कूरकुलव्रतं वद गुणश्रेणिं त्वमेणीदृशः ॥

सुधाधारासुमाधुर्यं सुमनोभासुमार्दवम् ।

स्तनश्रीराश्रिताहार्यं प्रियायाभासतेनवम् ॥

‘सु’ इति मातृसंबुद्धिः । सूशब्दे तु ‘अम्ब्वार्थनद्योर्ह्रस्व’ ॥ ‘धेत् पाने’ ‘डुधान् धारणपोषणयोः’ इति द्वयं ‘धा धा’ इति ‘दाधा ध्वदाप्’ इति सूत्रे वा इति द्वयोरुपादानात् ॥ रासु द्रव्येषु लोकस्येच्छा । ‘अर्थरैविभवा अपि’ इत्यमरः । ‘रायो हलि’ इत्यात्वम् ॥ विद्युधा खलत्वम् माधुर्मा धारयेयु । ‘माडि लुट्’ ॥ यं यच्छब्दतच्छब्दसाकाङ्क्षं प्राहुः । यच्छब्दानुकरणे अनुकार्यानुकरणयोर्भेदविवक्षायामनुकरणस्यानुकार्येणार्थवत्त्वात्प्रातिपदिकसंज्ञाया ल्यदाद्यत्वे च यमिति यच्छब्दपरं बोध्यम् ॥ ‘सुम’ इति पुष्पसंबुद्धिः ॥ ‘नो’ इति पदं निषेधार्थकम् ॥ भा प्रभां सूते भासु ‘सत्सू-’ इति क्विप् ‘ह्रस्वो नपुंसके प्रातिपदिकस्य’ इति ह्रस्वः ॥ ‘मा’ इति अट आटश्च निषेधकम् ‘न माङ्योगे’ इति निषेधात् ॥ ऋकारस्य ‘अर्’ इति गुणः । ‘उरणपर.’ इति सूत्रैकवाक्यतया ऋकारस्य गुणे विधीयमाने ‘अर्’ इत्यस्य प्रवृत्ते ॥ ‘प्रसङ्गावस्थायामेव रपरत्वम्’ इति सिद्धान्तात् ॥ सिंहो दवं वनम् आश्रयते । ‘दवदावौ वनानले’ इत्यमरः ॥ सुकृते स्त वर्तध्वम् । अस्तेर्लोटि मध्यमपुरुषबहुवचने रूपम् ॥ न श्रीर्गतश्रीको द्विजद्विट् । ‘गतश्रीर्गणकान्द्वेष्टि गतायुश्च चिकित्सकान् । गतश्रीश्च गतायुश्च ब्राह्मणान्द्वेष्टि भारत ॥’ इत्युक्तेः ॥ कुण्डभेदे राश्रिता त्रिकोणतास्ति । रपदस्याग्निवाचकत्वाद्भिपदेन त्रित्वस्योपादानात् । अश्रि कोण ॥ खलसौहृदमहार्यं कल्पितं हार्यमस्थिरं वा ॥ वधू प्रियायं सृष्टहयति ॥ वर्षारजनि अभा नक्षत्रहीना ॥ कूरव्रतं सते सज्जनाय अनवं रक्षाहीनम् । अवघातोर्ध्वर्थे क । यद्वा नवः स्तुतिः ‘णु स्तुतौ’ इत्यस्मादप् । तद्रहितमित्यर्थः ॥ नायिकावर्णनश्लोकार्थं — प्रियाया माधुर्यं सुधाधारासु भासते अमृतसदृशमित्यर्थः ॥ मार्दवं मृदोर्भावः ‘इगन्ताच्च लघुपूर्वात्’ इत्यण् ॥ सुमनसा पुष्पाणां मालतीना वा भासु । भासत इत्यस्यानुषङ्गः ॥ स्तनलक्ष्मीरहार्यं पर्वतमाश्रितेति सर्वत्र निदर्शनालंकारः ॥ ‘अहार्यधरपर्वता.’ इत्यमरः । नवं विजातीयमिति माधुर्यं मार्दवे च विशेषणम् ॥

इति चक्रबन्धजातिः ॥

पद्मबन्धजातिं लक्षयति—

प्रत्येकं वर्णद्वयघटिताष्टदलं भवेत्पद्मम् ।

प्रत्येकोत्तरवाक्यं प्रथमोदितकर्णिकावर्णम् ॥ ३ ॥

उदाहरति—

का आवीद्धरिरस्ति दैत्यहृदि का प्राप्ते वदान्येथिनः

कीदृक्षा जन उत्तमो भवति कः कीदृक्शुचौ सूर्यमा ।

स्यात्कीदृज्जननी दशास्यनगरी कस्मिन्निरौ वर्तते
 तीरे तावदपारवारविषये याथोनिधेः कीदृशी ॥
 हंसं कीदृशमाहुराह सुविनिर्दुर्भ्यः परं कं मुनि-
 मूर्धन्यं सुकृतं नरं चरति कं कीरं विदुः कीदृशम् ।
 गान्धारीपितरं कमाकलयसे किं रेवतीमानसं
 का योगिन्यपि चाविवेश जनकं विद्या गुरुभ्यः कथम् ॥

सुरभीः सुरायः सुतपाः सुवेले ।

सुपिसं सुखगं सुबलं सुलभा ॥

हरि सुरभीर्गा आवीदरक्षत् ॥ दैत्यहृदि सुरसबन्धिनी भीरस्ति वैरित्वात् ॥ दातरि
 मिलिते सति अर्थिन शोभना रायो येपा ते सुरायो भवन्ति । आढ्या इति यावत् । उ-
 त्तमो जन शोभनो रायो दानं यस्य तादृशो भवति 'रा दाने' इत्यस्माद्भावे घञ् । 'धातो
 युक् चिष्कृतो' इति युक् । यद्वा कर्मणि घञ् । उत्तमवस्तुदाता इत्यर्थे ॥ शुचावाषाढे
 सूर्यप्रभा सुतपा सुतरां तपस्तापो यस्याम् । घञर्थे क । सुतरा तपतीत्यच्प्रत्ययो वा ॥
 सुतं पुत्रं पातीति सुतपा तादृशी जननी स्यात् ॥ लङ्का सुवेले त्रिकूटाचलेऽस्ति । 'पारा-
 वारे परार्वाची तीरे पात्रं तदन्तरम्' इत्यमर । शोभना वेला समुद्रमर्यादा यत्र तादृशे ।
 तटद्वयेऽपि मर्यादासत्त्वात् ॥ सुष्टु पेसति गच्छतीति सुपीस्तं सुपिसम् । रम्यगतित्वात् ॥
 पाणिनिमुनि सु वि नि दुर् एभ्य उपसर्गेभ्य परस्य सुपे- कृतसप्रसारणस्य स्वपघातो
 सकार मूर्धन्यमाहेति विपरिणाम 'सुविनिर्दुर्भ्य- सुपिसूतिसमा' इति षत्वविधानात् ॥
 पुण्यं स्वाश्रयपुरुष सुखगं सुखप्राप्तं करोति । शुक्रं शोभनं खगं पक्षिणं पाहु । ॥ गान्धार्या-
 पितर सुबलसङ्गं वेद्मि । रेवत्याश्रित्तं शोभनो रागविषयो बलो यत्र तादृशं स्यात् ॥ सुल-
 भासज्ञा योगिनी जनकम् आविवेशेति मोक्षधर्मे स्पष्टम् । विद्या गुरुसकाशात्सुलभा
 सुप्रापेत्यर्थं ॥

इति पद्मबन्धजाति ॥

काकपदजातिं गोमूत्रिकाजातिं च लक्ष्यति—

त्रितयान्वयि पाण्यक्षरयुगं त्रिशाखं तु काकपदम् ।

मिलितसमविषमवर्णा गोमूत्री विलिखितोर्ध्वाधः ॥ ४ ॥

काकपदजातिमुदाहरति—

तर्केषु व्यदधामहं किमु कुतः कान्वीक्ष्य मीमासकां-

स्तत्तद्भावविपर्ययः कथमयं पश्यस्यलीन्कीदृशान् ।

कीदृक्षः पुरुषोऽतिनीतिनिपुणैः कुत्र व्यवस्थाप्यते
किं जन्यो वदयो युधिष्ठिरसदोवृत्तिर्विशेषो महान् ॥

समवायतः समयकृतः समयाहितः ।

मीमांसकान् समवायात् यतो गच्छतस्तदनङ्गीकारिणो वीक्ष्य लं तर्केषु समवाः समु-
खम् अगा । युक्तिभिः समवायपदार्थं स्थापितवानित्यर्थः ॥ आवृत्त्या चैतदर्थलाभः ॥
'तत्तद्भावानां सुखदुःखादीनां विपर्ययः कथम्' इत्यत्र 'समयेन कृत' इत्युत्तरम् ॥ समं
तुल्य यकृत् कालखण्ड येषां तादृशान्नालवर्णान् पश्यामि । 'कालखण्डयकृती तु समे इमे'
इत्यमर ॥ हित आप्तः पुरुषो नीतिज्ञैः समया समीपे स्थाप्यते । यो युधिष्ठिरसमावृत्तिर्म-
हान्विशेषः स मयेन दानवविशेषेण आहितो जनितः । सभापर्वणीदं स्पष्टम् ॥

इति काकपदजातिः ॥

गोमूत्रीजातिमुदाहरति—

अन्तस्थाः परतः कुतो जगदिदं कीदृक्सता कीदृशा
भाव्यं मौनिनमाह्वय प्रियतमं का किं विधत्तेऽङ्गना ।

संबुद्धिः क्व गुहस्य वा जनकता किं युष्मदस्मन्डसे-
वर्गाद्यक्षरतो भवन्ति वद के वर्णाः परे पञ्चमे ॥

धीरिन्द्रस्य जितस्य दानवगणैः कीदृग्दिवं किं व्यधा-
द्विन्यस्तान्तरकारकं भवति वा किं वर्णमिष्वर्थकम् ।

कानिन्दुस्तिथिरस्ति च क्व हृदयं कृष्णौ कथं भूभृतां
छन्दोधीर्भवति श्रुते क्व सुरभौ ब्रूते वियुक्ता च किम् ॥

माद्यत्परभृतालापकमनीयातिसौरभे ।

अद्यमारजिता तापश्रममायामसौलभे ॥

अन्तस्था यरलवा माद्र मकारात् परतो भवन्ति ॥ जगत्सर्वं यद् गमनशीलम् । नश्व-
ने यावत् ॥ साधुना परान्विभर्ति पालयति परभृत् तादृशेन भाव्यम् ॥ अलाप वच-
नहीनेति मौनिसंबुद्धिः ॥ कमनी कामुकी स्त्री प्रियं याति ॥ सौ प्रथमैकवचने संबुद्धिसज्ञा ।
'एकवचनं संबुद्धिः' इति वचनात् ॥ रो बहिः भ चेति समाहारद्वन्द्वः । अमिच्छतिकथो-
र्गुहजनकत्वात् ॥ युष्मदस्मदो. परस्य डसे. 'अत्' इत्यादेशः । 'पञ्चम्या अत्' इति सू-
त्रात् ॥ वर्गेषु आद्यान्यक्षराणि चत्वारि कादीनि तेभ्यः पञ्चमे डकारादौ वर्णे परे सति
ककारादिभ्यः परतो यमास्तत्सज्ञा वर्णा भवन्ति । यथा—पलिकृक्कि, चखल्नतुरित्यादि ।
यथा चौद्व्रजिसज्ञाचार्यस्य सूत्रम्—'अनन्त्यस्यान्यसयोगे मध्ये यम. पूर्वस्य गुण.'
इति ॥ गुणोऽवयव इत्यर्थः ॥ रजिर्नृपविशेषः तातः पितृत्वेन विषयः कर्तव्यो यस्यां

तादृशी इन्द्रस्य मति दिवं स्वर्गम् आप लेभे । रजैरिन्द्रल प्रतिज्ञाय तेन दैत्यान्घातयित्वा
 ततोऽहं रजे पुत्रोऽस्मीत्युक्त्वा इन्द्रेणात्मपदं लब्धम् इति हरिवंशे स्पष्टम्—‘रजे पञ्चशतं
 पुत्रान्दत्त्वा चेन्द्रोऽलभत्पदम्’ ॥ श्रं पदं शकाररेफयोरन्तराले अकारदाने ‘शर’ इति भ-
 वति ॥ अमा तियिश्चन्द्रहीना ॥ हृदय या लक्ष्म्याम् अस्ति । ईशब्दस्य सप्तम्येकवचने
 रूपम् ॥ कृष्णौ वासुदेवार्जुनौ राज्ञाम् असौ क्षेपकौ । ‘असु क्षेपणे’ इत्यस्य अस्यत इ-
 त्यसौ । नाशकौ इति यावत् । अस्यते पञ्चाद्यच् ॥ लशब्दो लघुपर्याय भशब्द आदि-
 गुरुर्मगणार्थं । तच्चोपलक्षण गणान्तराणाम् । समाहारद्वन्द्व । तज्जानेन छन्दसां ज्ञानात् ॥
 अथ विरहिणीवाक्यार्थं—माद्यन्तो मत्ता. परभृता कोकिलास्तेपामालापेन कमनीया
 मनोहरा अतिसौरभा आम्रदृक्षा यस्मिन् एतादृशे अद्य वमन्तदिने मारेण कामेन जिता
 अभिभूता असौ अहं तापो ज्वर भ्रम खेदस्तयोर्माया तद्रूपा माया वा लेभे । प्राप्नोमीत्यर्थं ॥
 इति गोमूत्रीजाति ॥

सर्वतोभद्रजातिं लक्षयति—

एकेन द्वाभ्यां वा सर्वैर्वा सर्वदिग्गतैर्वर्णैः ।

यत्रोत्तराणि दुष्करमिदमुदितं सर्वतोभद्रम् ॥ ५ ॥

उदाहरति—

कः शब्दः काव्यकर्तुः क जगदनुगत कः क्षरत्यर्थधातुः

क स्याद्रेफस्य लोपः प्रतिकृतिविषय कुत्र क. प्रत्ययः स्यात् ।

को. कः स्यादक्षशब्देऽभिमुखय विहग कीदृशौ कंसकृष्णौ

केन स्याद्वा तरीतर्त्यपि च लुकि शपः कौ च गत्यर्थधातू ॥

क स्याच्छब्दः खगेति प्रसवमय इषुः कस्य कोऽस्य च्वियोगे

कस्यापृक्तस्य लोप. प्रभवति क ऋत कश्च शब्दार्थधातुः ।

वहिस्री काह्वय त्वं कमविमकि मतौ कौ तुरीयद्वितीयौ

को वोकारस्य यण् दिक्कथमनुपहिता पुण्यतोया सरित्का ॥

कावेरी ।

काव्यं करोतीति काव् ‘तत्करोति—’ इति प्यन्ताद्विच् यकारस्य सयोगान्तलोप इत्य-
 न्यत्र विस्तर ॥ ए विष्णौ जगदनुस्यूतम् । ‘सर्वत्रासौ समस्तं च वसत्यत्रेति वै यतः ।
 ततोऽसौ वासुदेवेति विद्वद्भिः परिगीयते’ इति स्मरणात् ॥ री इति धातु. क्षरत्यर्थे । ‘रीड्
 क्षरणे’ इति पाठात् ॥ रि रेफे परे रेफस्य लोप ‘री रि’ इति सूत्रात् ॥ प्रतिकृतौ इवे
 ऽवार्थे कः । ‘इवे प्रतिकृतौ ॥’ इति सूत्रात् ॥ अक्षशब्दे परे कुशब्दस्य ‘का’ आदेश ।
 ‘का पथ्यक्षयो’ इति सूत्रात् ॥ वै इति पक्षिसृष्टि ॥ कृष्णकंसौ अरी वैरिणौ ॥ तरी-

तार्ति इति रूपं रीका रीगागमेन सिध्यति । 'उत्तुदिर् हिंसानादरयो' इति धातोर्यङ्लुकि 'रीडृत्त.' इति रीक् ॥ शपो लुकि अदादौ वाधातु ईधातुश्च गत्यौ ॥ कौ कवर्गं खगेति शब्द । अक्षरद्वयस्य तत्र पाठात् ॥ ए कामस्य पुष्पमयो वाण ॥ अकारस्य च्विप्रत्यययोगे ई इत्यादेशः. 'अस्य च्वौ' इति सूत्रात् ॥ 'अपृक्त एकाल् प्रत्यय' इत्येकाल्प्रत्ययस्य अपृक्तसज्ञा 'वेरपृक्तस्य' इति लोपः ॥ ऋत ऋकारस्य' री इत्यादेशो भवति 'कर्त्रायति' इत्यादौ 'रीडृत्त' इति सूत्रम् ॥ 'कै शब्दे' इत्यस्यानुकरणे 'का' इति । 'आदेच उपदेशे-ऽशिति' इत्यात्वम् 'अनैमित्तिकमात्वं शिति तु प्रतिषेध' इति सिद्धान्तात् ॥ रो वहिस्तस्य स्त्री री । 'पुंयोगादाख्यायाम्' इति डीप् ॥ 'क' इति 'अवे' इति च संबुद्धि ॥ अकि अक्प्रत्याहारे ऋकार इकारश्चतुर्थद्वितीयौ ॥ 'अइउण् ऋलृक्' इति पाठात् । ऋकारश्च इकारश्च री । ऋ इ इति स्थिते ऋकारस्य यणादेशो रेफः । 'प्रथमयोः पूर्वसवर्ण' इति दीर्घे री इति रूपम् ॥ उकारस्य यणादेशो 'व्' इति भवति आन्तरतम्यात् ॥ अनुपहिता दिक् एका 'उपाधिभेदेन प्राच्यादिव्यवहारभेद.' इति सिद्धान्तात् ॥ कावेरीसंज्ञा नदी पुण्यतोया इति पुराणप्रसिद्धम् ॥

इति सर्वतोभद्रजाति ॥

गतप्रत्यागतजातिं लक्षयति—

गतप्रत्यागतं प्रोक्तं प्रतिलोमविलोमतः ।

तच्चानेकविधं मध्यवर्णलोपेन जायते ॥ ६ ॥

उदाहरति—

दृश्यते कीदृशी संपद्भाग्यवैभवशोभिनाम् ।

हृदयं हरति ब्रूहि कीदृशी मत्तकाशिनी ॥

चारुवाहाजिरा ।

चारवो वाहा अश्वा यत्र तच्चारुवाहम् अजिरम् अङ्गणं यस्याः ॥ प्रतिकूलवाचने राजिहावा रुचा । शोभमानो हावो यस्याम् । रुचा युक्ता ॥

कीदृशी भवतीदानीं त्वद्वैरिवरवर्णिनी ।

कीदृशी मधुमासश्रीर्हृदयं मदयत्यलम् ॥

कापितरुता ।

कापि दु खावस्थापन्ना तरुता वनस्थत्वात् ॥ प्रतिकूलवाचने तारुताः श्रवणार्ह-शब्दाः पिका यस्यामित्यर्थः ॥

१. 'रीगृदुपधस्य च' इत्यनेन रीगबोध्यः, उक्तसूत्रेण रीकरणं त्वसंभवि तस्य रीडा-देशविधायकत्वात्.

पङ्क्तिर्मघौ हसति किंप्रतियोगिकेयं
का भासते विजयभाजि सदैव पुंसि ।

तारवी ।

तरुणामिर्यं तारवी वृक्षप्रतियोगिका पङ्क्ति ॥ वीरता वीरत्वम् ॥
विद्वन्कया कुशलवौ समसाविषातां
वर्णेन कोभयविधेन सदृग्भवान्या ॥

सीतया ।

सीतया जानक्या कुशलवाख्यौ पुत्रौ प्रसूतौ ॥ अक्षरेण रूपेण च सा भवानीतुल्या या
अतसी उमापदवाच्यत्वान्नीलवर्णत्वाच्च । 'अतसी स्यादुमा क्षुमा' इत्यमर ॥
कथय सखे किमवस्था शंवरभवने रतिरवात्सीत् ।
प्रियया व्यथते च कथं भवति क्व तरीतुकामो वा ॥

विमदना ।

कामवियुक्ता रतिः शवरगृहे अवात्सीत् वसति स्म ॥ मध्याक्षरद्वयत्यागे 'विना' इति
पदम् । तद्वैपरीत्ये 'नावि' इति सिद्धम् ॥ प्रियया दयितया कथं व्यथते विगतमदो ना
पुरुष नपुंसकत्वात् ॥ तरीतुकामो मुमुक्षुर्वा विमदना विगतमदो ना पुरुष ॥
कीदृशी दयितादेहवीरुत्कोन्मादकारिणी ।
केषु वा सत्सु पुरुषो दुर्विधो नाभिधीयते ॥

सुकुमारा ।

सुकुमारा कोमलस्पर्शा ॥ मध्याक्षरद्वयत्यागे 'सुरा' इति ॥ तद्वैपरीत्ये 'रासु' इति पदं
सिद्धम् । द्रव्येषु इत्यर्थ ॥

इति गतप्रत्यागतजाति ॥

वर्धमानाक्षरहीयमानाक्षरजाती लक्षयति—

आदौ मध्येऽन्ते वा यत्रैकद्वित्रवर्णानाम् ।

वृद्धिर्वा हानिर्वा तद्भेदद्वयमनुगतार्थम् ॥ ७ ॥

पूर्वपूर्ववर्णसहितेनोत्तरवर्णेन यदुत्तरतद्बर्धमानाक्षरम् ॥ पूर्वपूर्ववर्णं विहाय तदुत्तरवर्णेन
यदुत्तरं तद्धीयमानाक्षरमित्यर्थ ॥

वीतिहोत्रभवः को वा भोज्या का सदधिः कटुः ।

मधुपैः किं वरवधूवदनाभं निपीयते ॥

राजीवम् ।

‘रा स्मृतः स्वर्णवित्तयो.’ इति विश्व ॥ ‘अग्नेरपत्नं प्रथमं हिरण्यम्’ इति श्रुतिः ॥
राजी कटुरसा दक्षा सह भुज्यते ॥ राजीवं पद्मम् ॥ उत्तरोत्तर वर्णवृद्धिः स्पष्टैव ॥

किं वा पदं विकल्पार्थं वालासंबोधनं वद ।

मशङ्गिरब्धि विबुधैः को नेत्रं मन्दरे कृतः ॥

वासुकिः ।

विकल्पार्थकं वापदम् ॥ ‘वासु’ इति वालासंबुद्धिः । ‘वाला वासू’ इत्यमरः ॥ वा-
सुकिः सर्पभेदः ॥ ‘मन्थानं मन्दरं कृत्वा नेत्रं कृत्वा तु वासुकिम्’ इति पुराणम् ॥

विद्ययास्ति सह कोऽत्र विरोधी का मुनेरपि मनो मदयन्ति ।

दिङ्मुखः स्म भृशमीर्ष्यति कस्यै काव्यमाहुरमृतप्रतिमं किम् ॥

रामायणम् ।

रा द्रव्यम् ॥ रामाः स्त्रियः ॥ रामायः दशरथये ॥ रामायणं वाल्मीकिकाव्यम् ॥

संबोधय सुखं गीतिः क्रीडशी बर्हमाह्वयः ।

चतुर्भिरेकवाक्यत्वं प्राप्तैः श्लोकैः किमुच्यते ॥

कलापकम् ।

‘क’ इति सुखसंबुद्धिः ॥ गीतिः कलाविशेषः ॥ ‘कलाप’ इति बर्हसंबुद्धिः ॥ श्लो-
कचतुष्टयस्यैकवाक्यत्वे काव्येषु ‘कलापकम्’ इति प्रसिद्धिः ॥

मनुष्यस्य सखे तावत्संबुद्धिरभिधीयताम् ।

द्वौ वर्णावादितो दत्त्वा बलिमच्छलयच्च कः ॥

वामनः ।

नृशब्दस्य ‘ह्रस्वस्य गुणः’ इति गुणे कृते ‘नः’ इति संबुद्धिः ॥ वामनो बलिं बधितवान्
इति प्रसिद्धम् ॥

गिरीशेन जिगीषुः कः प्रसह्य निरदह्यत ।

आद्यवर्णोत्तरं वर्णौ द्वौ दत्त्वा तमसूत कः ॥

मधुसूदनः ।

मदनो हरेण दग्धः ॥ मकारोत्तरं ‘धुसू’ इति वर्णद्वये दत्ते ‘मधुसूदनः’ इति शब्दः ॥
तद्वच्चो नारायणो मदनं प्रशुभ्रं सुतमुत्पादितवान् ॥

ब्राह्मणेन समागम्य प्राज्ञाः किमनुयुञ्जते ।

वर्णद्वयविवृद्धान्ते लवः किं नाकरोद्धने ॥

कुशलङ्घनम् ।

‘ब्राह्मण कुशलं पृच्छेत्क्षत्रबन्धुमनामयम्’ इति मनु । तदुत्तर ‘धनम्’ इति वर्णद्वये दत्ते ‘कुशलद्वयम्’ इति शब्द । कुशलस्य स्वज्येष्ठभ्रातुर्लङ्घनम् अवमानं नाकार्षीत् तदनुकूलत्वादिति भाव ॥

अन्धकारविरुद्धा का चक्षुषः सहकारिणी ।

वर्णावाद्यन्ततो दत्त्वा तज्जन्मसमयश्च कः ॥

प्रभातम् ।

सहकारिणं चक्षु कार्ये चाक्षुषज्ञाने निमित्तत्वात् । अन्धकारविरुद्धत्वम् अन्धकार-
स्यालोकाभावरूपत्वात् । आलोकस्य तत्प्रतियोगित्वात् ॥ अन्धकारस्य द्रव्यान्तरत्नपक्षेऽपि
विरोधसत्त्वात् ॥ भाशब्दस्य आदावन्ते च वर्णद्वये दत्ते प्रभातम् । तच्च प्रभाजन्मसमय- ॥
विशिष्टतेजसो दिन एव सत्त्वात् ॥

इति वर्धमानाक्षरजाति ॥

हीयमानाक्षरजातिमुदाहरति—

पुरत्रयजिघासायां धनुर्वुद्धिः क धूर्जटेः ।

शरणं कुत्र काङ्क्षन्ति नीचस्यामन्नणं कथम् ॥

मन्दरे ।

त्रिपुरवधे मन्दराचले हरस्य चापवुद्धिरजायत ॥ दरे भये जना लोकाङ्घातारमि-
च्छन्ति ॥ ‘हीनसवोधने तु रे’ इति कोश ॥ अत्र यथोत्तर वर्णहानि स्पष्टा ॥

कस्मादवस्थावैषम्यं जाता मन्दोदरी कुतः ।

हितमाधित्समानस्तु सज्जनः कीदृशो भवेत् ॥

समयतः ।

समयत कालेन अवस्थाना वैषम्यं ‘विशेष कालिकोऽवस्था’ इत्यमर ॥ मन्दोदरी
रावणभार्या मयतो मयदानवाज्जाता ॥ हितार्थी पुरुषो यतो वचनादिषु सयत स्यात् ॥
‘वाक्याणिपादचापत्य वर्जयेच्चातिभोजनम्’ इति स्मृते ॥

सुपर्वणा क सर्वेषां सेनापत्यमवस्थितम् ।

शब्दस्य कुत्र वृत्तिः स्यादाद्यवर्णद्वयं विना ॥

विशाखे

विशाखे स्कन्दे । आद्यवर्णद्वयत्यागे खे आकाशे ॥

गोभूम्यादिप्रदानेषु प्राज्ञाः किं दक्षिणां विदुः ।

कं प्रेरयन्ति राजानो रहस्यानि बुभुक्षुः ॥

चामीकरम् ॥

चामीकरं सुवर्णम् । 'सर्वेषामेव दानानां सुवर्णं दक्षिणेष्यते' इति स्मृतेः ॥ मध्याक्षर-
द्वयत्यागे चार प्रेषयन्ति ॥

राजराज नलिन्याः किं भीमोऽहार्षीत्त्रियेरितः ।
कुत्रैकाचस्तृतीयादिरुदात्तान्त्याक्षरैर्विना ॥

सौगन्धिकम् ।

द्रौपद्या प्रेरितो भीमः कुवेरपुष्करिणीतः सौगन्धिकं पुष्पमहार्षीत् इति वनपर्वणि स्पष्टम् ॥
अन्त्याक्षरत्रयत्यागे सौ सुप्रत्यये परे य एकाच् ततः परा तृतीयादिविभक्तिरुदात्ता भवति
'सावेकाचस्तृतीयादिर्विभक्ति' इति सूत्रात् ॥ साविति प्रथमैकवचनस्य ग्रहणमिति के-
चित् ॥ सप्तमीबहुवचनस्येत्यन्ये ॥

अश्वमेधहयपालनोद्यतं को जघान जनकं रणाङ्गणे ।

किं कया स्वहृदयं करोति वा स्त्री विना प्रथममन्त्यमक्षरम् ॥

बभ्रुवाहनः ।

बभ्रुवाहनसंज्ञोऽर्जुनस्य पुत्रश्चित्राङ्गदाया शेषकन्यायामुत्पन्नः । तेनार्जुनो हत इति महा-
भारतेऽश्वमेधपर्वणि स्पष्टम् ॥ पक्षे प्रथमान्त्योभयाक्षरत्यागेन 'भ्रुवा-आह' इति पदमव-
शिष्टम् । कामिनी सुचतुरा सविभ्रमया भ्रुवा स्वमभिप्रायमनुरागं स्वानुरक्ताय 'त्वयैव
मयैव कर्तव्यम्' इति भ्रुवा आह सूचयति लक्षयतीत्यर्थं ॥

इति हीयमानाक्षरजातिः ॥

शृङ्खलाजातिं लक्षयति—

पूर्वान्तिमचरमादिमवर्णोपादानहानाभ्याम् ।

स्याच्छृङ्खला भवेत्सा क्वचिदेकान्तरितभावेऽपि ॥ ८ ॥

उदाहरति—

आमन्नयस्व धनुरल्पमनेहसं च

जानक्यसौत्कमथ कः सुरभिः सरस्य ।

कीदृक्तथोक्षसु जनादरणीयताभा-

वसन्तश्च किं विजहति प्रतिभानशालिन् ॥

चापलबन्धुर्यः ।

'चाप' हति धनुष , पल इति अल्पकालस्य सवुद्धि ॥ सीता लवम् असौद् उत्पाद-
यामास ॥ सुरभिर्वसन्त कामस्य बन्धु- सुहृत् ॥ धुर्यो धूर्वहनसमर्थ उक्षा जनोपादेयः ॥
चापलस्य चञ्चलताया बन्धुराश्रयो यस्तं सन्तस्त्यजन्ति ॥

संबुद्धिं वद दुर्वहस्य मदनो युक्तः कया भार्यया
 कौ शस्तौ मतिमन्धनव्यसनयोः पीतं च संबोधय ।
 किं तन्वन्ति पिका वसन्तसमये लोकोत्तरोल्लासया
 मेधाविन्नविरुद्धया च निगमैः किं वा कया प्राप्यते ॥
 भारत्यागौरवम् ।

‘भार’ इति दुर्वहसंबुद्धि ॥ रत्या भार्यया युक्तं कंदर्प ॥ धनस्य दानं त्याग , व्यसनस्य निद्रादे त्याग परिहार ॥ ‘गौर’ इति पीतसंबुद्धिः ॥ रवं शब्दं कुर्वन्ति ॥ लोकोत्तरया वेदाविरुद्धया च भारत्या सरस्वत्या गौरवम् उत्कर्षं प्राप्यते । तथा च स्मृति — ‘आर्यं धर्मोपदेशं च वेदशास्त्राविरोधिना । यस्तर्केणानुसधत्ते स धर्मं वेद नेतर ॥’

इति शृङ्खलाजाति ॥

का भासतेऽतिदयिता नलकूबरस्य
 दृष्ट्वा विशिष्टगुणमाहुरमत्सराः किम् ।
 पश्यन्ति नेह पुरुषाः क्षयभाजि कस्यां
 का प्राप्यते रयवता भरतस्थितिः का ॥

रङ्गभाविहिता ।

रम्भा नामाप्सरा नलकूबरस्य प्रिया इत्युत्तरकाण्डे स्पष्टम् ॥ उत्कृष्टगुणं पुरुषं दृष्ट्वा मत्सरहीना भाहि शोभस्व इत्याहुरभिनन्दनार्थम् ॥ गवि चक्षुरिन्द्रिये क्षीणे रूपं न पश्यन्ति साधनाभावात् ॥ विता पक्षित्वं वेगवता प्राप्यते तत्सादृश्यात् ॥ रङ्गेनाढ्यभूमौ भावि हितम् इष्ट यस्याम् । नाढ्यप्रयोगेण भरताना नटानामुत्कर्षात् ॥ अत्रैकान्तरत्वं स्पष्टम् ॥

ज्यायोगं वहति शरः क्व मोक्षकाले
 कीदृक्षं भवति रजो बलैरुदस्तम् ।
 कीदृग्वा हरति वधूर्मनः क्व वहेः
 सारथ्यं न भवति कीदृशे स्तने श्रीः ॥

पुंनखेवारिते ।

मोक्षसमये वाण पुङ्खावच्छेदेन ज्यासयोगं प्राप्नोति ॥ अश्वादिभिरुत्थापितं रज खम् आकाशम् ईर्ते गच्छति तच्छीलं खेरि भवति ॥ नवा युवतिर्वधूर्मनोहरा । वाते अग्निसारथ्यं तदुदीपने हेतुत्वात् ॥ पुंस. पुरुषस्य नखे निषिद्धे सति स्तने श्री शोभा न भवति । नायकनखत्रणाङ्कितस्यैव तस्य शोभोदयात् ॥

इत्येकान्तरितशृङ्खलाजाति ॥

नागपाशं लक्षयति—

अनुलोमविलोमाभ्यां मिश्रितैर्मध्यगाक्षरैः ।

वाच्यते मध्यमारभ्य नागपाशोऽयमुच्यते ॥ ९ ॥

उदाहरति—

कया विना यौवनमस्ति वन्ध्यं स्नानावतीर्णा दयिता कथं स्यात् ।

सविभ्रमावेल्लितया दृशा वा वधूः प्रियं पश्यति कीदृशाक्षैः ॥

कालसारसदृशा ।

आद्यवर्णद्वयं त्यक्त्वा सारसदृशा कमलनेत्रया विना तारुण्यं व्यर्थम् ॥ अन्यवर्णद्वयं त्यक्त्वा विपरीतवाचने 'सरसालका' इति भवति । सरसा आर्द्रा अलका यस्याः ॥ कालसार-कृष्णमृग तदृष्टितुल्यया दृशा पश्यति इत्यर्थः ॥ अत्र सारस-सारसापदयोर्नागपाशाकारत्वं स्पष्टम् ॥

प्रियतम सदृशं स्यात्केशपाशेन किं मे

भवति भवनमूमिर्भोगिनां भव्यकृत्का ।

प्रसरति विहितायां कैश्च पाञ्चालिकायां

विततिरिह हि कस्यां शीघ्रमेवाभिधेहि ॥

कारुभीरुचामरम् ।

हे भीरु, चामरं तव केशकलापेन तुल्यम् इत्याद्यवर्णद्वयत्यागेन चामरपर्यन्तमर्थः । अन्यवर्णद्वयत्यागेन विपरीतवाचने 'कारुभीरुका' इति चारवो रम्या भीरुकाः कामिन्यो यत्रेति समासान्तः कत्प्रत्ययः ॥ कारुभि गिरिपभिर्निर्मिताया पाञ्चालिकाया पुत्रिकायाम् अत्र शीघ्रं रुचा कान्तीना विततिरुदेति ॥ पूर्वं व्यस्तसमस्तम् । इदं समस्तव्यस्तमिति विशेषः ॥

भाषाभेदादर्थभेदे चित्रमित्यभिधीयते ।

तदैक्ये त्वर्थभेदो यः स न युक्तो विभाजकः ॥ १० ॥

भाषाभेदो भाषाविभाजकोपाधिर्यः सस्कृतत्वादित्त्वच्छत्रप्रतियोगिताकः । अन्यथा सस्कृतघटोभयभेदस्य सस्कृतेऽपि सत्त्वादतिप्रसङ्गात् ॥ नन्वेकस्यामपि भाषाया पदच्छेदे-नार्थद्वयप्रतीतावपि चित्रव्यवहारो विदग्धमुखमण्डनादौ दृष्ट इत्यत आह—तदैक्ये त्विति ॥ भाषायामभिन्नाया योऽर्थभेदः स तु चित्रविरूपभेदघटकः न भवति पूर्वोक्तभेदानां चित्र एवान्तर्भावपत्ते एतन्निर्मुक्तभेदान्तरविलयप्रसङ्गादित्यर्थः ॥

दुर्योधनादीन्विसृजेत्युदीरितो गन्धर्वराजः किमवोचदर्जुनम् ।
 पिये पउरथम्मि सहीहि पुच्छिदे वरागणाये भण किं मणिज्जई ॥
 अहमुज्झामि ।

घोषयात्राया चित्ररथेन गन्धर्वेण दुर्योधनादयो वद्धा गृहीताः, ततोर्जुनेन मोचिता इत्यारण्यके पत्रेणि स्पष्टम् ॥ अहमुज्झामि लजामि इति चित्ररथम्यार्जुनं प्रत्युक्ति ॥ प्रिये प्रमथिते मखीभि पृथया वराङ्गनया भण किं भण्यते ॥ हे सखि, अहमसौ मुज्झामि मुग्यामि तद्विरहवेदनयेत्यर्थ ॥

कः पिकदयित. कीदृग्गरं कीदृग्मृगेषु शवरकुलम् ।

सहिआहि किं कहिज्जइ अज्जाभसरेहिँ अनुसरिज्जन्ती ॥

माकन्दोदृमुत्तंसेहि ।

माकन्द आमतः पिकप्रिय ॥ 'स्यादृध् क्षौममस्त्रियाम्' इत्यमर । अट्टेन अट्टे वा मुहोऽत्र रम्यत्वात् । त स वन्धम ईहते तसेहि 'तसि वन्धने' वन्धेच्छावदित्यर्थ ॥ मखीभि किं कथ्यते । 'अज्जा नवयुवत्याम्' इति देशी । 'भ्रमरैरनुस्त्रियमाणा नववधू सखीभि किं कथ्यते' इति प्रश्ने 'मा नीलोत्पलमुत्तसय' इति । कदोद नीलोत्पले देशी । तदवतसीकरणे तन्मधुलुब्धा भ्रमराम्बामायासयन्ति ॥ तत्परित्यागे तु लुग्था भविष्यति इत्यर्थ ॥

उक्तौ जातिविशेषाणामशेषाणां क्षमेत कः ।

यन्नेहाभिहितं स्यात्तन्महामतिभिरुह्यताम् ॥ ११ ॥

अनि श्रीनिवेश्वरपण्डितविरचिते कवीन्द्रकर्णाभरणे तृतीय परिच्छेद ।

चतुर्थं परिच्छेद ।

श्लेषे सति विशेष्यस्थानभिधानं प्रहेलिका ।

अर्थे श्लेषे भवत्यर्थां शब्दे शाब्दीति कथ्यते ॥ १ ॥

अथ गनि पच्छा गीभयच्छेपपरम् ॥

अप्यन्यतो जिगमिपन्प्रसभ निरुद्धो

रागातिभूमिचिभवेन विभाव्यमानः ।

एणीदृशा गुरुजनन्य समक्षमेव

सत्रीडधैय परितः परिरभ्यते कः ॥

रक्तोत्तरानङ्गः ।

प्रसङ्गेऽप्यन्यतः ननु समाह्वयते । रागातिभवेन गुरुपु पदमन्तु लब्ध्या श्लेष्यते अत्र परिक्रम्यात् प्रसङ्गनिर्गोचरं शक्तिं नात्र वृत्ताधारणमिति नात्र वृत्तान्तेन चमत्कार-

रका ये धर्माः प्रसिद्धास्तद्रूपत्वमुखेनोत्तरीयप्रतीतिरिति । आर्थीयम् ॥ न च रागेति श्लेषवत्त्वाच्छब्दशक्तिमूलकत्वमप्यत्रेति वाच्यम् । उत्कटेच्छापूर्वकदर्शनस्य रागेत्यादिविशेषणार्थतया रागपदैर्नोभयत्रापीच्छाया एव विवक्षिततया आरुण्यस्याविवक्षितत्वात् । आरुण्यस्य प्रकृतानुपयोगित्वात् । 'द्वौ प्रावारोत्तरासङ्गौ' इत्यमरः ॥

किसलयललितां मलिनामलिनामावलिभिरुल्लसन्मुकुलाम् ।

कामवलोक्य विलोचनमपसरति न जालु सरसानाम् ॥

कान्ताम् ।

किसलयादिपदानां मुखवृत्त्या लतान्वितार्थत्वात् अधरादौ तेषां साध्यवसानवृत्त्यैव प्रवृत्तिः । अतो लताया सिद्धानामर्थानां स्पष्टत्वम् तात्पर्यविषयतया मुख्यस्य कान्तारूपस्यार्थस्य गोप्यत्वमिति बोध्यम् ॥

विविक्तरूपा सुतरामसूर्यपश्या प्रिया संपदि या वभूव ।

वीर त्वदीयद्विषतामिदानीं सैव प्रिया भाति दधत्यसुंका ॥

सुन्दरी ।

विविक्तरम्यत्वे निर्जनत्वं च सूर्यदर्शनराहित्यं गुप्तत्वम् । सूर्यकिरणसंयोगाभावाच्च दधती आधारभूता असुंका सुंशब्दरहिता दरीति यावत् ॥

वनान्तवृत्तिरपि सन्यः सदालयमध्यगः ।

अन्त्यस्पर्शादियुक्तोऽपि यः स्पृश्यः सोऽभिधीयताम् ॥

मलयपवनः ।

वनान्तवृत्तेरालयमध्यगतत्वं विरुद्धम् । 'मलयपवन' इति शब्दस्य वनशब्दान्तवृत्तित्वात्, लयशब्दस्य मध्यगत्वाच्च तत्परिहारः ॥ अन्त्यश्चण्डालादि तत्स्पर्शिनः स्पर्शयोग्यत्वमिति विरोधः । अन्त्यस्पर्शो मकार 'कादयो मावसाना स्पर्शा' इत्युक्तेः । तदादित्वं स्पर्शनप्रत्यक्षविषयत्वं चेति तत्परिहारः ॥

इति शाब्दीजातिः ॥

गुणे कृते विश्रति येऽत्र वृद्धिं भागस्य हारेण भजन्ति नाशम् ।

गतिं लभन्ते विपरीतरूपां के द्विर्घात्सत्कृतिमाश्रयन्ति ॥

अङ्गाः ।

गुणनेन अङ्गानां वृद्धिः, भागहरणे हानिः, वामतो गतिः, द्विगुणनं कृतिः. 'समद्विघात कृतिरुच्यते' इत्युक्ते 'गुणविधौ वृद्धिः, ताडनादिवृत्तौ सत्कार' इति विरोधः । 'भागहरणे हानिर्विपरीता' इत्यत्राशक्तिमूलकत्वम् ॥

१. 'वृत्तिं भागाभ्युपेताश्च' इति पाठः.

योधान्तरस्थोऽपि न मुक्तभीरुः परादिमान्योऽपि सुहृत्समेतः ।
कुम्भस्य जेतापि न वानरेन्द्रो भवेत्कठोरोऽपि मनोहरः कः ॥

पयोधरः ।

वीरान्तरवृत्ते कातरसङ्ग वेरिभिराद्यन्तयुक्तस्य मित्रयोगः । कुम्भकर्णपुत्रजेतु सुप्री-
वत्ताभाव इति विरोधः ॥ पयोधरशब्दे मध्यवृत्ति पकार आदौ रेफोऽन्ते कलससाम्यं-
चेत्यत्र शब्दमूलकत्वम् । कठोरोऽपीत्यत्रार्थशक्तिमूलकत्वम् ॥

इति शब्दार्थोभयप्रहेलिका ॥

हृद्यगूढजातिं लक्षयति—

कालादिव्यज्यते यत्र हृद्यं तदभिधीयते ।

तद्रूढं यत्र नाभाति सहसार्थो विवक्षितः ॥ २ ॥

हृद्यजातिमुदाहरति—

गुरुसदसि सरसिजस्रजमभिमृशति करेण दयिततमे ।

सिन्दूरविन्दुसुन्दरमलिकतलं पाणिना वधूः पिदधे ॥

नायिकासयोगाभिप्रायेण तदभेदाध्यवसितकमलमालाभिमर्शः । तव मुपकुचकरकम-
लसंयोगः कदा मे भावी इति नायकाभिप्रायः ॥ ततस्तत्सदेहनिवृत्तये सूर्यास्तमयसमय-
सकेतकाल इति मनसि कृत्य यथोक्तमालतलतिरोधानमिति नायिकाभिप्रायः ॥ गुरुसद-
सीति शाब्दप्रश्नानर्हत्वम् ॥

विम्बाघरभुवि यावकधावनसमयप्रसक्तसीत्काराम् ।

प्रातरवलोक्त्य वाला सपदि सपत्नीभिरुद्विशम् ॥

‘रागैकलिङ्गमधरे किल गूढक स्यात्’ इति कामशास्त्रादस्फुटदन्तक्षतदर्शनानर्हत्वेऽपि
प्रातर्मुखप्रक्षालनसमयेऽलक्तसयोगेन क्षतपीडोह्लासेन सीत्कारोदयदर्शनेन तदनुमित्या
तस्यां प्रियानुरागमनुमाय सपत्नीना वैमनस्यमिति भावः ॥

आलीभिर्मधुसनिधिमवधार्यारामदोहदव्याजात् ।

आर्द्रतरचन्दनागुरुधूपध्वजजो विधीयते धूमः ॥

वसन्तागममवधार्य नायिका सुतरा मा व्यथिष्टेत्याशयेन सखीभिरारामे दोहदच्छलेन
धूपो दत्तः । धूमातिशयलाभाय आर्द्रतरेति ॥ तथा च धूमावृत्ततया पल्लवादीनां कोकिला-
दीनां च दर्शनं मास्तु धूमव्यथया कोकिलानामुपवनाद्गमनेन तत्कृजितश्रवणमपि मास्तु ।
ततश्च लिङ्गज्ञानाभावाद्द्वसन्तागमनानुमाने पूर्वापेक्षयाधिका विरहव्यथा मा भूदिति भावः ॥

विदधत्यवधीरितापराधे दयिते माननिबन्धनानुयोगम् ।

कुलिशाङ्कुरदिग्धपद्मरागाभरणेन सरकैतवात्तमार्चत् ॥

अवधीरितापराधे स्वापराधानङ्गीकारिणि । निवन्धने हेतुः । 'प्रश्नोऽनुयोगः पृच्छा -
च' इत्यमरः । हीरकप्रत्युत्पन्नरागाभरणदानेन नायिकान्तरदन्तत्रणविशिष्टाधरत्नं नाय -
कस्योक्तम् ॥

इति हृद्यजाति ॥

गूढजातिमुदाहरति —

गन्धसमवायिवहतद्विलक्षणस्पर्शशब्दगुणपूज्याः ।

साजात्येऽन्यस्पर्शौ यत्तनवः सोऽवताद्भवतः ॥

गन्धसमवायिवहौ क्रमेण पृथिवीवायू । तयोरनुष्णाशीतस्पर्शतया तद्विलक्षणशीतोष्ण -
स्पर्शवत्त्वेन जलतेजसी उक्ते शब्दगुणमाकाशम् शब्दपूज्यो यजमानः सर्वजीवात्मा मीमा -
सकाना शब्दस्यैव देवतात्वात् । एकजातीयत्वे सति भिन्नस्पर्शौ इति सूर्याचन्द्रौ तेज -
स्वित्त्वेन साजात्यात् उष्णशीतस्पर्शवत्त्वाच्च । यद्यपि तेजस्त्वाच्चन्द्रस्याप्युष्णस्पर्शवत्त्वं त -
थापि जलावयवस्पर्शेन तदभिभवात्लोकदृष्टयैवमुक्तम् ॥ तस्मादष्टमूर्तिलादीश्वरस्य लाभ ॥

स्वजनकजन्याभावोपजनकजननीयपुरनिहन्तृसखः ।

यं तनयं समजनयत्तद्वलितनयैर्जगद्विजितम् ॥

स्वस्य जनकं निमित्तं तत्प्रतियोगिको जन्याभावो ध्वंसः । तस्योपजनको वह्नि आ -
श्रयाशक्तात् तन्निमित्तेन्यनदाहहेतुत्वं तस्य जननीयं हिरण्यं तस्य पुर हिरण्यपुर निवात -
कवचसंज्ञाना दैत्यानामावास तस्य निहन्तार्जुन तत्सख कृष्णः स कामं पुत्रमजनयत् ।
तस्य बलितनयैर्वागैरित्यर्थः । अत्र कामरूपोऽर्थो गूढ ॥

गोधुक्सध्र्यङ्क्षुक्षुद्रुद्रुधुघतिच्छिदध्यानाम् ।

योऽजर्घट्टिद्धिधक्त्वं षष्वष्किध्वे न तं कस्मात् ॥

गोदुहः सध्र्यञ्च सखायो यस्य, उक्षा अरिष्टवृषभ इद्वन्द्वं यमलार्जुनसंज्ञं तं द्रुह्यती -
ति उक्षुद्रुद्रुधुक् । अध्याना गवा हतिच्छिद् रक्षकः । द्विष शत्रून्दहति तस्य भावो
द्विद्धक्त्वं अजर्घत् आचकाह्व । 'गृधु अभिकाह्वायाम्' यद्लुकि लङ् प्रथमपुरुषैकव -
चनेरूपम् । तं श्रीकृष्णं कस्माद् न षष्वष्किध्वे न गता नाश्रिता इति यावत् ॥ आपन्ना -
न्प्रत्युक्तिः । 'ष्वष्क गतौ' इत्यस्य लिटि मध्यमपुरुषवहुवचने रूपम् ॥

पातातुराणा बोधैक्यमयो धुर्यासिसूः सताम् ।

दलितैःसमुदयः पातु वो मधुसूदनः ॥

आतुराणाम् आपद्गताना पाता बोधो ज्ञानं तदभिन्न वेदान्तिमते नित्यज्ञानरूपत्वात्
सता सत्त्वेन भासमानाना धुरि अग्ने आप्ति प्राप्तिस्ता सूते इत्यासिसू व्यावहारिकसत्ता -
वत्प्रपञ्चापेक्षया अधिकसत्तावत्त्वात् ब्रह्मसत्तायाः पारमार्थिकत्वात् । 'प्राणा वै सत्य तेषा -
मेष एव सत्य' इति श्रुते ॥ अत्र चतुर्थपादघटकवर्णा पूर्वपादत्रये स्थिता इति बोध्यम् ॥

जन्मादिका दशा यस्मात्तिस्रोऽस्य समयवर्जिताः ।

रम्यः शास्ता सदा नः स जयति स्मरशासनः ॥

अस्य प्रपञ्चस्य जन्मस्थितिभङ्गरूपास्तिस्रो दशा यस्माद्भवन्ति । तथा च ब्रह्मस्वरूप इत्यर्थं । 'जन्माद्यस्य यतः' इति वेदान्तसूत्रम् ॥ स्मयोऽहंकारः । अविद्येति यावत् । तद्वर्जितो नित्यशुद्धबुद्धस्वभावत्वात् । आविद्यकजीवस्यैव तद्विकारसवन्धात् । उपाधे प्रतिविम्बपक्षपातित्वात् इति वेदान्तिनः ॥ रम्य आनन्दमयत्वात् नोऽस्माकं सदानित्यं शास्ता प्रेरकः । 'एतस्य वा अक्षरस्य प्रशासने गार्गि द्यावापृथिवी विधृते तिष्ठत' इत्यादिश्रुते ॥ अत्रापि पूर्ववत्पादगूढत्वम् ॥

हरित्प्राचेतसी भाति जपाकुसुमपाटला ।

पाकशासनदिश्येषा दृश्यते तमसां ततिः ॥

वरुणदिश पाटलत्वेन स्वस्योपपत्तिविषयकानुरागवत्त्वं द्योतितम् ॥ उत्तरार्धे सद्युक्त्वा अभिसारार्हं नीलनिचोलादिग्रहणं व्यञ्जितम् ॥

अनिमिषनयना वनिता पन्थानं पश्यति प्रियतमस्य ।

कालयति मिलितमलिकुलमालिजनः केतकव्यजनैः ॥

अवधिदिने प्रियागमनमार्गं पश्यन्त्या नायिकाया प्रतिबन्धवशात्तदनागमनेऽस्या अत्याहितं स्यादित्याशङ्क्या केतकपत्रैरेव तन्मुखसवन्धिभ्रमरवारणं कृतम् । परिजनस्य तथैवाचरितुमर्हत्वात् । केतकेन तत्करणं तु तत्परागैर्नायिकानेत्रसवरणे मार्गदर्शनाभावात्प्रियानागमननिश्चयो माभूत् ॥ आगमने तु अस्माभिरेव निवेदयिष्यते इत्याशयः ॥ अर्थगूढम् ॥

ईशानोऽसि पशूनां निहंसि यज्ञं पुराणि निर्देहसि ।

भूत्या भृशमवलिप्तो भव तदपि त्वं गुरुर्जगताम् ॥

पशूनां ससारिणाम् 'यथा ह वै बहव पशवो मनुष्यं भुनक्त्युवेवनेनैक पुरुषो देवान्भुनक्ति' इति श्रुते । यज्ञं दक्षस्य, पुराणि त्रीणि पुराणि प्रलये त्रिविष्टपं वा भूतिर्भूतितं 'भूतिर्भूतसनि सपदि' इत्यमरः ॥ निन्दाप्रतीति स्पष्टा ॥ व्याजस्तुतिरलकारोऽयम् ॥

करविन्यासाद्विजितद्विजेन्द्रमानो गृहीतसकलश्रीः ।

धात्रीलाघवहेतुर्दाशार्होऽवतु जगन्नाथः ॥

गरुडेन विष्णुसमुद्रहनादभिमाने कृते स्वकरन्यासेन भगवता तदहंकारभङ्गं कृतं इति उद्योगपर्वणि मातलिकन्यावरान्वेषणे स्पष्टम् ॥ गृहीता सकलस्य सकला वा श्रीर्येन । 'पुंनान्नि भगवान्निष्णु स्त्रीनान्नि कमलालया' इति विष्णुपुराणान् । 'यद्यद्विभूतिमत्सत्त्व श्रीमद्-जितमेव वा । तत्तदेवावगच्छ लं मम तेजोऽशसभवम्' इति भगवदुक्तेश्च ॥ धात्री भूमि

स्तल्लाघवहेतु तद्भारावतारकलात् ॥ पक्षे—ब्राह्मणात्करग्रहणं सकलश्रीहारकलं मातृला-
घवकरलं च निन्द्यत्वे हेतव इत्यर्थं ॥

इति स्तुतिनिन्दाजाति ॥

मानभारमवलम्ब्य पुरा या ग्रन्थिभिर्निविडिता किल तस्थौ ।

प्रेयसीक्षणपथं गतमात्रे सोल्लास सखिनीविरहं च ॥

ग्रन्थयो नीविन्यासविशेषा ॥ पक्षे—मानजन्या मनोवृत्तिविशेषाः ॥ तस्थाविति
लिटि प्रथमोत्तमपुरुषयोरेकवचने तुल्यं रूपम् ॥ एवम् 'उल्लास' इत्यत्रापि बोध्यम् ॥
उल्लास. शैथिल्यम्, पक्षे—प्रसाद ॥

गरयति वलयादीनिन्द्रियार्थीश्च सर्वा-

न्दवयति हिमरश्मि जीविताशां च सद्यः ।

नयनमपि मुहूर्तं वर्षयत्यञ्जसायं

दयितममवियोगः स्मेरपङ्केरुहाक्ष्याः ॥

गुरुनिवाचरति गरयति दुर्वहत्वात् । पक्षे—गरवत्करोति विषयान्तरोपभुक्तावप्रवृत्ते ॥
दवयति वनाग्निवत्करोति । पक्षे—दूरी करोति । 'णाविष्टवत्प्रातिपदिकस्य' इत्यतिदेशाद्गुरु-
दूरशब्दयोरुक्तं रूपम् ॥ नेत्रं वर्षयति अश्रुपातात् । मुहूर्तं वर्षवत्करोति दुरतिवाह्यत्वात् ॥
इति द्वर्थजाति ॥

आकुलयति कुचमुकुलं चुम्बति बिम्बाधरं दृशौ स्पृशति ।

दयिततमः किमधिगतोनहि सहचरि विभ्रमन्भ्रमरः ॥

कुचाकुलीकरणादीना नायकधर्मत्वं स्पष्टम् । कमलकोषादिभ्रमान्मधुकरजन्यत्वम् ॥

परमार्थभावरम्यदृगशेषदृश्येष्वनादरं वहति ।

किं मिलिता नवयुवतिर्नहि रीतिस्त्वौपनिषदानाम् ॥

परमार्थो नारोपितो नायकनिष्ठो भावोऽनुराग. तेन रम्या दृग्यस्या । एतेन कान्तादृष्टि-
रुक्ता ॥ दृश्येषु चन्द्रादिष्वनादरं तदधिकगुणवत्त्वात् ॥ औपनिषदा वेदान्तिनः । परमा-
र्थभाव पारमार्थिकी सत्ता तेन रम्या दृक् ब्रह्म यत्र । दृश्या घटादय पदार्थास्तत्रा-
नादरं स्वातन्त्र्येण सत्ता विरह । व्यावहारिकसत्ताभ्युपगमात् । अधिष्ठानभूतचित्तसत्तयै-
वान्यत्र सत्ताप्रतीतिरित्यर्थं ॥

इत्यपहृतिजातिः ॥

विन्दुमतीं लक्षयति—

विन्दूनेव हलां स्थाने खरान्प्रकृतिवलिखेत् ।

तद्भिन्दुमदिति प्राहुरन्ये विन्दुमतीति च ॥ ३ ॥

विन्दुमला ज्ञानोपायदर्शनमात्रार्थमुपन्यास । सर्वश्लोकसाधारण्येनाविशेषात् ॥

वैगळळळळूविळ्ळिळ्ळोळ्ळैळ्ळिळ्ळि ।

वुळ्ळिळ्ळीळ्ळुळ्ळि ळळ्ळिळ्ळी ळळ्ळळळळ ॥

सौभाग्यभवनभूमिर्विशुद्धचोघैकशेवधिर्जयति ॥

तुहिनमहीधरदुहिता जनयित्री जन्यमात्रस्य ॥

इति विन्दुमतीजाति ॥

गुप्तजातिं लक्षयति—

क्रियाकारकसंबन्धसमासवचनादिकम् ।

न भात्याकाङ्क्षितमपि यत्र तद्गुप्तमुच्यते ॥ ४ ॥

उदाहरति—

कपोलतलमुज्ज्वलं त्वदलका यदानीलय-

न्मृगाङ्कमुखि मेचका नवनवं तदानीं पुनः ।

तव श्रवणभूषणप्रणयशालिनीलोपलो-

च्छलत्किरणमञ्जरीशवलिताननश्रीरिति ॥

मेचका श्यामला अलका इति प्रतीति । मे मम कर्णभूषणनीलकिरणावृतमुखश्रीरिति अचका अभासथाः इति तात्पर्यम् ॥ चकास्तेर्लडि मध्यमपुरुषैकवचने रूपम् ॥ 'मृगाङ्कमुखि' इत्यस्यामन्त्रितलादविद्यमानवद्भावेऽपि अनीलयन्नित्यस्मात्परत्वमाश्रित्य 'मे' इत्यादेशः ॥

चेलाञ्जलेन वक्षोजौ तिरोधानगतावपि ।

वत मन्दितमन्दाक्षं सुभ्रु विभ्रमवैभवम् ॥

न तिरोऽधा नाच्छादितवत्यसि । गतौ गमनसमये । विभ्रमस्य वैभवमुद्रेक । 'चित्त-
वृत्त्यनवस्थानं शृङ्गाराद्विभ्रमो मत' इति भरत ॥

इति क्रियागुप्तम् ॥

बाले मकरकेतोस्त्वां महेषुरतिरूपिणीम् ॥

पश्यतस्तस्य हृदयमदय सादयत्यलम् ॥

'महेषुर्वाण अत्यन्तरूपवतीं लाम्' इति च्छेद ॥ सादयति पीडयति ॥ 'महेषूत्सवेषु
रतिरूपिणीम्' इति प्रतीतेर्गुप्तत्वम् ॥

उपैति सुरभिः स्मेरसहकारादिशोभितः ।

प्रेयोविरहदूनानाममूनां तन्वते रुजम् ॥

सहकारादिभिः शोभित इति प्रतीतिः ॥ स्मेराः सहकारा यासु तादृश्यो दिश अ-
भितः समन्तादिति तात्पर्यम् ॥

इति कर्तृगुप्तम् ॥

वनितासूनसमये सुभग त्वद्विनाकृता ।

जहाति हन्यमानेयमनन्यजशिलीमुखैः ॥

सूनसमये वसन्ते इति प्रतीतिः । 'वसन्तः पुष्पसमयः' इत्यमरः ॥ असमये असून
प्राणाब्जहातीति तात्पर्यम् । 'कुसुमेपुरनन्यजः' इत्यमरः । अनेन दशमदशाया जात-
प्रायत्वं वर्णितम् ॥

तारकाकुन्दमुकुलकदम्बककरम्बिताम् ।

भासाजिततमालाभां तमांसि विदधुस्तमाम् ॥

विदधुस्तमाम् अत्यन्तं विदधुरिति प्रतीतिः । तमा रात्रिम् इति तात्पर्यम् ॥

इति कर्मगुप्तम् ॥

विजृम्भतेऽसौ सुरभौ कोकिलस्याशुचारुता ।

मन्त्रेणाथर्वणेनेव प्रतापः पुष्पधन्वनः ॥

आशु शीघ्रं कोकिलस्य चारुतेति प्रतीतिः । अशुचा शोकरहितया उल्लासयुक्तयेति -
यावत् । रुता शब्देनेति तात्पर्यम् 'रु शब्दे' इत्यस्माद्भावे क्विप् ॥

यां गीतिं तव वदनात्सुतनु पिबामः सुधामधुराम् ।

मघवापि न तां त्रिदिवे लभते हाहापि वशगेन ॥

'हाहा' इत्यव्ययमिति प्रतीतिः । गन्धर्वविशेषेणेति तात्पर्यम् । हाहाशब्दस्य तृतीयैक-
वचने तथैव रूपात् ॥

इति करणगुप्तम् ॥

मग्नापि वारवनिता मदनोदन्वत्यनन्तरायेऽसौ ।

लावण्यशालिनमपि स्वात्मानमशङ्कमर्पयति ॥

'अन्तरायेण रहिते अनन्तराये' प्रति सप्तम्यन्तं 'मदनोदन्वति' इत्यस्य विशेषण-
मिति प्रतीतिः । अनन्तो भूयान् रा द्रव्यं यस्य सोऽनन्तराः तस्यै अनन्तराये बहुद्रव्याय
पुरुषाय स्वात्मानं ददातीति तात्पर्यम् ॥

बाले निदाघमध्याहे ब्रध्नदीधितिदग्धया ।

स्पृहा गजतया तेने महासरसयातपे ॥

'महासरसया' इति तृतीयान्तमिति प्रतीतिः । महासरसे तडागाय स्पृहा तेने इति ता-
त्पर्यम् 'स्पृहेरीप्सितः' इति संप्रदानसज्ञा ॥ 'कौप शाकल्यस्य' इति पक्षे यकारलोपाभाव ॥

इति संप्रदानगुप्तम् ॥

दयिते मदनायासवशंवदपदस्पृशः ।

वद वारयसि प्रेम्णा किमिति स्तिमितादृशम् ॥

मदनायास कामश्रम इति प्रतीतिः । 'अनायासेन अप्रयत्नेन लद्वशीभूतात् मत्' इति तात्पर्यम् । 'मत्' इति पञ्चम्येकवचने रूपम् । 'वारणार्थानामीप्सितः' इत्यपादानत्वम् ॥

प्ररूढप्रौढतारुण्या या मन्मथमदालसाः ।

कथं नुरुचितं तासां भवेत्सातिशयं प्रियम् ॥

'नु' इति निपातः, 'रुचितम्' इति प्रतीतिः । 'नुः' इति वृशब्दस्य पञ्चम्येकवचने रूपम् । नुर्मनुष्यात्सातिशयं प्रियं किं स्यादिति तात्पर्यम् ॥

इत्यपादानगुप्तम् ॥

भवति प्रोषितवति प्रियेऽस्या बलवद्भुजः ।

असावपि गता प्रीतिः का वार्ता विषयान्तरे ॥

प्रिये इष्टे भवति लयि प्रोषितवतीत्यन्वयः । 'असौ' इति अदसृशब्दस्य प्रथमान्तं प्रीतिविशेषणमिति प्रतीतिः । 'असौ प्राणेऽपि प्रीतिर्गता' इति तात्पर्यम् ॥

तिरस्कुर्वाणया गर्वं रूपरूप्यं रतेरपि ।

न्यस्तं प्रणयसर्वस्वं प्रिययायतनेत्रया ॥

रूपादागतं रूपरूप्यम् । हेतौ रूप्यः । रूपजन्यमित्यर्थः । प्रियया इति तृतीयान्तमिति प्रतीतिः । 'प्रिये दयिते न्यस्तम्' इति तात्पर्यम् । 'लोप शाकल्यस्य' इति यलोपाभावपक्षे रूपम् ॥

इत्यधिकरणगुप्तम् ॥

प्रेयान्दवीयान् रुचिरो रतीशः शिलीमुखा दुर्विषहा नितान्तम् ।

पिकाश्च कूजन्ति निकाममेते तथैव जीवस्तदपीति चित्रम् ॥

'रतीशः' इति प्रथमान्ततया प्रतीतिः । रतीशशब्दस्य षष्ठ्येकवचने रतिपते शिली-मुखा दुःसहा इति तात्पर्यम् ॥

पश्य नव्यापृतः कान्त स्मार्या रेणुततिर्यथा ।

मलयानिलधूताम्रजोराजिरुदीर्यते ॥

व्यापृतो विषयान्तरासक्त स्मार्या स्मरणार्हा इति प्रतीतिः । स्मार्या स्मरसवन्धिन्याः पृत पृतनाया सेनाया इति तात्पर्यम् । 'मासपृतनासानूना मास्पृत्त्वो वाच्या' इति पृतनाशब्दस्य पृदादेशः ।

इति संबन्धगुप्तम् ॥

त्वय्यसाधारणस्नेहो देवरेणदृशो मम ।

त्वं तु जायामयप्राया नायासं तनुषे मृषा ॥

‘देवरेण’ इति तृतीयान्तमिति प्रतीतिः । देवशब्दस्य संबोधने ‘ह्रस्वस्य गुणः’ इति गुणे कृते ‘देवर्’ इति तात्पर्यम् । ‘स्वामिनो देवदेवरौ’ इत्यमरः ॥ ‘एणदृशो मम’ इत्यभेदान्वयः ॥

त्वां प्रेक्ष्य नरसामान्यं वहति प्रणयं वधूः ।

तव साधारणी तत्र वृत्तिरित्यतिकौतुकम् ॥

नरसामान्यं पुरुषान्तरसाधारणमिति प्रतीतिः । ‘नर्’ इति मनुष्यसंबुद्धौ असाधारणप्रणयमिति तात्पर्यम् । वृशब्दस्य संबुद्धौ ‘नर्’ इति रूपम् ॥

इत्यामन्त्रितगुप्तम् ॥

अयं वहति हे तन्वि सुरभिर्मालयो मरुत् ।

रोल्म्बानां कदम्बेन यो भाति तमसावृतः ॥

‘तमसा’ इति पृथक्पदम् इति प्रतीतिः ॥ ‘ओज सहोम्भस्तमसस्तृतीयाया.’ इति समासेऽप्यल्लुक् । ‘तमसावृत’ इति समासे तात्पर्यम् ॥

घनायावैभवं प्राप्य सखे किं बहु खिद्यसे ।

मौक्तिकानि गृहे पद्मरागाभ्यामावृतानि ते ॥

‘अवैभवमसामर्थ्यं प्राप्य घनाय घनार्थम्’ इति प्रतीतिः ॥ घनाया घनेच्छा तस्या वैभवमिति तात्पर्यम् । ‘अशनायोदन्यघनाया—’ इति कजन्तादकारः प्रत्ययः ।

इति समासगुप्तम् ॥

सरतापच्छिदमिदंविम्बाधरसुधारसम् ।

समिद्धं दधतो धर्मं धयन्त्यभ्यधिके बुधाः ॥

‘इदम्’ इति पृथक् क्लीवमिति प्रतीतिः ॥ अस्या विम्बाधर इदंविम्बाधर इति तात्पर्यम् ॥

कमनीयं मधुसमयो मधुरतमः प्रियतमो दूरे ।

मदयति हृदयं मदनः को वेद विजृम्भितानि विधेः ॥

‘कमनीयं रमणीयमिति क्लीवे रूपमिति प्रतीतिः ॥ ‘इयं कमनी कासुका’ इति तात्पर्यम् । ‘कमन. कासुकोऽभिक.’ इत्यमरः ॥

इति लिङ्गगुप्तम् ॥

विभ्रमसंभवभूमिः स्पृहणीया गुणगणैरगणनीयैः ।

मानिन्यस्तुंकारं धिनोति मदनोत्सवे दधती ॥

ल्यर्थः । तंत्र द्वयं पारदादि । दोषा वातादयः । महारुग्भिरिति बहुव्रीहिः । महारोग-
गुक्तैरित्यर्थः ॥

रजनीरमणस्तदङ्गजान्तरवृत्त्या गणनीयतां गतः ।

सखि कुञ्ज इव खसंगमाद्बुधमप्यन्यथा कुर्वन् उद्दीपकत्वात् ॥

रजनीरमणो जार. तद्विषयकोऽङ्गज. काम तयोरन्तरवृत्त्या तदनुरोधेन गणनीयता-
मादरणीयत्वं प्राप्तं खसंयोगेन बुधमप्यन्यथा कुर्वन् उद्दीपकत्वात् ॥ कुञ्जपदे विन्दुत्यागे
कुजो भौम इत्यर्थः । रजनीरमणश्चन्द्र एतस्याङ्गजः पुत्रो बुध तयोरन्तरे गण्य । सोम-
भौमबुधेत्यादिक्रमेण ग्रहाणां गणनीयत्वात् । खसंयोगाद्बुधमप्यन्यथा कुर्वन् । बुधस्य भौ-
मयोगे पापग्रहलोके । 'क्षीणेन्द्रकर्महीसुतार्कतनयाः पापा बुधस्तैर्युतः' इति ज्यौतिषोक्तेः ॥

इति विन्दुच्युतकम् ॥

पयोदसमये जाते प्रचलाः कीरराजयः ।

पश्याधुना विदधते स्वपक्षैर्हरिता दिशः ॥

वर्षासमयापगमे प्रचला उल्लासविशेषयुक्ता कीरराजय शुक्रपङ्क्तय स्वपत्रैर्दिशो हरि-
द्वर्णां विदधते कुर्वन्ति ॥ प्रचला इत्यत्र विसर्गलोपे प्रचलाकी मयूर इत्यर्थः । 'प्रचलाकी
मयूरः' स्यात्कलापी वर्हिण शिखी' इति हलायुध ॥ अजातेऽनपगते इति च्छेदः ॥ यो
मयूरो वर्षासु रराज स इदानीं शरदि स्वपक्षैर्गलितैरिति ज्ञेयम् । 'विदधते' इति 'दध
धारणे' इति भ्वादिकस्य रूपम् । तुल्यमन्यत् ॥

कलाः पिबन्निशाभर्तुरिव कान्ते विधुंतुदः ।

विभाति केशपाशस्ते कुन्दकुञ्जलगुम्फितः ॥

राहुकेशपाशयोरुपमानोपमेयभावः । कलानां कुन्दमुकुलानां च विम्बप्रतिविम्बभावः ॥
'कलाः' इत्यत्र विसर्गत्यागे कलापिवन्मयूरस्येवेत्यर्थः । 'तत्र तस्येव' इति वतिप्रत्ययः ।
निशाभर्तुश्चन्द्रस्य समीपवर्ती राहुरित्युपमान्तरम् । अन्यत्र राहोरदृश्यत्वाद्विशेषणो-
पादानम् ॥

इति विसर्गच्युतकम् ॥

प्रतिपक्षरतानेकविधरागप्रियेक्षणा ।

वियोगिनीमनोवाधामादधाति शिखण्डिता ॥

सर्वपक्षवृत्तिविविधवर्णैः प्रियं दर्शनं यस्या एतादृशी शिखण्डिता मयूरत्वं विरहिणीनां
मनोवाधा करोति । मयूरप्रत्यक्षमाक्षेपलभ्यम् ॥ 'शि' इत्यक्षरत्यागे 'खण्डिता' नायि-
काविशेषः वियोगिनीति तद्विशेषणम् । प्रतिपक्षस्य सपत्न्या रतेन सभोगेन बहुविधा
रागा कुङ्कुमादिवर्णा यत्र तादृशे प्रिये ईक्षणं यस्या । 'अन्यनायिकासमोगचिहाङ्कित-
प्रियदर्शिनी खण्डिता' इत्यर्थः ॥

यौवनाभ्युदयोद्भूतगुणातिशयशालिना ।

प्रियेऽवयवभेदेन जितस्तव चकोरकः ॥

अवयवभेदो नेत्रम् । अतिशयो विस्तारचाञ्चल्यादिः ॥ चकारत्यागेन कोरकं कुञ्जलः
अवयवभेदं स्तन । अतिशयं पीनोच्चलरूपं ॥

इति वर्णच्युतकम् ॥

द्रव्यं पञ्चविधं जातिं चतुर्विंशतिधा विदुः ।

गुणं द्विधा च नवधा कर्म काणादपुंगवाः ॥

‘द्रव्यं पञ्चविधम्’ इत्यादिरयोग्योऽर्थः ॥ ‘द्रव्यं नवधा, गुणं चतुर्विंशतिधा, कर्म
पञ्चधा, जातिं द्विधा’ इति विवक्षितोऽन्वयः ॥

स्नेहो विहायसो गन्धो जलस्य धरणेः सुखम् ।

शब्दो जीवस्य विबुधैर्विशेषगुण उच्यते ॥

स्नेहो जलस्य, शब्दो विहायस, गन्धो धरणे, सुखं जीवस्य, विशेषगुण इत्यन्वये
तात्पर्यम् ॥

इति स्थानच्युतकम् ॥

अङ्गभूसहजोदारमेघनादविभीषणः ।

वेलायामकलङ्कायां श्रावणोऽयं विजृम्भते ॥

अकलङ्कायां दोषहीनाया वेलाया श्रावणो मास अङ्गभू काम तस्य सहज सहोद-
रस्तद्व्यभिचारहीन इति यावत् ॥ उदारो महान् यो मेघाना नादस्तेन विभीषणो भयंकर
वियोगिजनदु सहलात् ॥ श्रावणपदे शकारत्यागे रावण इत्यर्थः ॥ वेलाया समुद्रतीरे
आयामो विस्तारो यस्यास्तादृश्या लङ्कायामित्यन्वयः ॥ अङ्गभू पुत्र सहजो भ्राता तद्रूपौ
उदारौ श्लाघ्यौ मेघनादविभीषणौ यस्य । मेघनादपिता विभीषणभ्राता चेत्यर्थः ॥

हृदयाभीष्टहृदयवीतिहोत्रविहारिणी ।

श्वसनं सहते नेयं चन्दनामोदमेदुरम् ॥

श्वसनपदे शकारत्यागे वसन इत्यर्थः ॥ मलयानिलस्य मदनोद्दीपकत्वात्तद्वल्लस्य का-
श्याच्च दु सहलादित्यर्थः ॥

इति व्यञ्जनच्युतकम् ॥

च्युतदत्ताक्षरजातिं लक्षयति—

समुद्भूत्याक्षरं किञ्चित्तत्स्थानेऽन्यत्तदर्पणात् ।

यत्रार्थान्तरमाभाति च्युतदत्ताक्षरं तु तत् ॥ ६ ॥

पूर्वत्र त्यागमात्रमिह तु त्यागो वर्णान्तरदानं चेति विशेषः ॥

उदाहरति—

सदाधनंजयालीकयुतो जगति गोगतिः ।

विदितासमबाणारिः पुरारिरवतात्तराम् ॥

सदा नित्यं धनंजयो वहिर्यत्र तादृशेन अलीकेन युतः गोगतिः वृषवाहनत्वात् ॥ वि-
दितः ख्यातोऽसमबाणः कामस्तस्य वैरीति शिवपक्षेऽर्थः ॥ पुरारिपदे पकारत्यागे तत्स्थाने
मकारदाने च पुरारिर्विष्णुरित्यर्थः ॥ धनंजयोऽर्जुनस्तस्यालीकं विमं तस्माद्युतः पृथग्भू-
तस्तत्सखत्वात् 'यु मिश्रणामिश्रणयो' इत्युक्तेः । गोगतिर्भूभारापहारकत्वात् । ख्यातोऽ-
समो निरुपमो बाणो दैत्यविशेषस्तस्यारित्यर्थः ॥

शंवरारातिविजयी वाहिनीदयितालिकः ।

वामदेवो विजयते सतारापतिलक्ष्मणः ॥

शंवराराति काम तस्य विजेता । वाहिनी नदी तद्वयितम् अलिकं ललाटं यस्य
गङ्गालंकृतमस्तकत्वात् । तारापतिरूपेण लक्ष्मणेन चिह्नेन सहित । इन्दुमैलित्वात् ॥
वामदेवपदे आद्यवकारत्यागे तत्स्थाने रेफदाने च रामदेव श्रीराम इत्यर्थः ॥ शंवं वज्रं
राति वैरिभ्यो ददाति शंवर इन्द्रस्तस्यारातिः अर्थाद्रावणस्तस्य विजयी । वाहिनीदयिते
समुद्रे आलि सेतुर्यस्य । तारापति सुग्रीवः, लक्ष्मण सौमित्रिस्ताभ्या सहितः ॥ तत्रैव
ककारदाने कामदेव इत्यर्थः ॥ शंवररूपस्यारातोर्विजयी तद्वधकर्तृत्वात् । वाहिनीसेनारूपा
दयिताना स्त्रीणामालिर्यस्य तत्सहायेन जगद्विजेतृत्वात् । चन्द्ररूपेण लक्ष्मणेन चिह्नेन
सहित तस्य कामोद्दीपकत्वात् ॥

इति च्युतदत्ताक्षरजाति ॥

श्रीमन्महीमहिततत्तदसीमधीम-

न्मूर्धन्यताकलितसंगतधन्यताकः ।

लक्ष्मीधरो यमुदसूत मुदं प्रसूतां

विश्वेश्वरस्य कृतिरस्य चिरस्य लोके ॥

इति श्रीमत्पद्माव्यप्रमाणपारावारपारीणविद्वद्भुरधरश्रीविश्वेश्वरकृतो कवान्द्रकणाभरण
स्वोपज्ञव्याख्यासहिते चतुर्थे परिच्छेदे समाप्तः ॥
समाप्तोऽयं ग्रन्थः ।

प्रबोधसुधाकरः ।

नित्यानन्दैकरसं सञ्चिन्मात्रं स्वयं ज्योतिः ।
 पुरुषोत्तममजमीशं बन्दे श्रीयादवाधीशम् ॥ १ ॥
 यं वर्णयितुं साक्षाच्छ्रुतिरपि मूकेव मौनमावहति ।
 सोऽस्माकं मनुजानां किं वाचां गोचरो भवति ॥ २ ॥
 यद्यप्येवं विदितं तथापि परिभाषितो भवेदेव ।
 अध्यात्मशास्त्रसाराद्धरिचिन्तनकीर्तनाभ्यासात् ॥ ३ ॥
 ऋषैर्बहुभिरुपायैरभ्यासज्ञानभक्त्याद्यैः ।
 पुंसो विना विरागं मुक्तेरधिकारिता न स्यात् ॥ ४ ॥
 वैराग्यमात्मबोधो भक्तिश्चेति त्रयं गदितम् ।
 मुक्तेः साधनमादौ तत्र विरागो वितृष्णता प्रोक्ता ॥ ५ ॥
 सा चाहंममताभ्यां प्रच्छन्ना सर्वदेहेषु ।
 तत्राहन्ता देहे ममता भार्यादिविषयेषु ॥ ६ ॥
 देहः किमात्मकोऽयं कः संबन्धोऽस्य वा विषयैः ।
 एवं विचार्यमाणेऽहन्ता ममता निवर्तेत ॥ ७ ॥
 स्त्रीपुंसो संयोगात्संपाते शुक्रशोणितयोः ।
 प्रविशञ्जीवः शनकैः स्वकर्मणा गर्भमालभते ॥ ८ ॥
 मातृगुरुदरदर्या कफमूत्रपुरीषपूर्णायाम् ।
 जठराम्निज्वालाभिर्नवमासं पच्यते जन्तुः ॥ ९ ॥
 दैवात्प्रसूतिसमये शिशुस्तिरश्चीनतां यदा याति ।
 शल्लैर्विखण्ड्य स तदा बहिरिह निष्कास्यतेऽतिबलात् ॥ १० ॥
 अथवा यन्नच्छिद्वाद्यदा तु निःसार्यते प्रबलैः ।
 प्रसवसमीरैश्च तदा यः क्लेशः सोऽप्यनिर्वाच्यः ॥ ११ ॥

१. प्रन्थकर्तुर्नाम नोपलब्धम्, अत एवास्य देशकालावप्यनिश्चितावेव. एकमेवास्य पुस्तकं काश्मीरमहाराजाश्रितज्योतिर्विद्वरश्रीदयारामपण्डितप्रवरैः प्रहितमस्ति, तदाधारेणैवैतन्मुद्रणमकारीति भद्रम्.

आधिव्याधिवियोगात्मीयविपत्कलहदीर्घदारिद्र्यैः ।
 जन्मानन्तरमपि यः क्लेशः किं शक्यते वक्तुम् ॥ १२ ॥
 नरपशुविहंगतिर्यग्योनीनां चतुरशीतिलक्षणाम् ।
 कर्मनिबद्धो जीवः परिभ्रमन्यातना भुङ्क्ते ॥ १३ ॥
 चरमस्तत्र नृदेहस्तत्राजन्मान्वयोत्पत्तिः ।
 स्वकुलाचारविचारः श्रुतिप्रचारश्च तत्रापि ॥ १४ ॥
 आत्मानात्मविवेको देहस्य विनाशिताज्ञानम् ।
 एवं सति स्वमायुः प्राज्ञैरपि नीयते मिथ्या ॥ १५ ॥
 आयुःक्षणलवमात्रं न लभ्यते हेमकोटिभिः कापि ।
 तच्चेद्गच्छति सर्वं मृषा ततः काधिका हानिः ॥ १६ ॥
 नरदेहातिक्रमणात्प्राप्तौ पश्चादिदेहानाम् ।
 स्वतनोरप्यज्ञाने परमार्थस्यात्र का वार्ता ॥ १७ ॥
 सततं प्रवाह्यमानैर्वृषभैरश्वैः खरैर्गजैर्महिषैः ।
 हा कष्टं क्षुत्क्षामैर्भ्रान्तैर्नो शक्यते वक्तुम् ॥ १८ ॥
 रुधिरत्रिधातुमज्जामेदोमांसास्थिसंहतिर्देहः ।
 स बहिस्त्वचा पिनद्धस्तस्मान्नो भक्ष्यते काकैः ॥ १९ ॥
 नासाग्राद्धदनाद्वा कफं मलं पायुतो विसृजन् ।
 स्वयमेवैति जुगुप्सामन्तः प्रसृतं च नो वेत्ति ॥ २० ॥
 पथि पतितमस्थि दृष्ट्वा स्पर्शभयादन्यमार्गतो याति ।
 नो पश्यति निजदेहं चास्थिसहस्रावृत परितः ॥ २१ ॥
 केशावधि नखराग्रादिदमन्तः पूतिगन्धसंपूर्णम् ।
 बहिरपि जानंश्चन्दनकर्पूराद्यैर्विलेपयति ॥ २२ ॥
 यत्नादस्य पिधत्ते स्वाभाविकदोषसंघातम् ।
 औपाधिकगुणनिवहं प्रकाशयञ्छ्लाघते मूढः ॥ २३ ॥
 क्षतमुत्पन्नं देहे यदि न प्रक्षाल्यते त्रिदिनम् ।
 तत्रोत्पतन्ति बहवः क्रिमयो दुर्गन्धिसंकीर्णाः ॥ २४ ॥

यो देहः सुप्तोऽभूत्सपुष्पशय्योपशोभिते तल्पे ।
 संप्रति स रज्जुकाष्ठैर्नियन्त्रितः क्षिप्यते वहौ ॥ २५ ॥
 सिंहासनोपविष्टं यद्दृष्ट्वा मुदमवाप लोकोऽयम् ।
 त कालाकृष्टतनुं विलोक्य नेत्रं निमीलयति ॥ २६ ॥
 एवविधमतिमलिनं देहं यत्सत्तया चलति ।
 तं विस्मृत्य परेशं वहन्त्यहन्तामनित्येऽस्मिन् ॥ २७ ॥
 कासौ सच्चिद्रूपः क्व मांसरुधिरास्थिनिर्मितो देहः ।
 इति यो लज्जति(?) धीमानितरशरीरं स किं मनुते ॥ २८ ॥

इति देहनिन्दाप्रकरणम् ॥ १ ॥

मूढः कुरुते विषयजर्दमसंमार्जनं मिथ्या ।
 दुरदृष्टवृष्टिभिरिदं देहं गेहं पतत्येव ॥ २९ ॥
 भार्या रूपविहीना मनसः खेदाय जायते पुंसाम् ।
 अत्यंतं रूपवती सा परपुरुषैर्वशीक्रियते ॥ ३० ॥
 यः कश्चित्परपुरुषो मित्रं भृत्योऽथवा मिक्षुः ।
 पश्यति हि साभिलाषं विवक्षितोदाररूपवतीम् ॥ ३१ ॥
 यं कंचित्पुरुषवरं स्वभर्तुरतिसुन्दरं दृष्ट्वा ।
 मृगयति किं न मृगाक्षी मनसेव परस्त्रियं पुरुषः ॥ ३२ ॥
 एव सुरूपनार्या भर्ता कोपात्प्रतिक्षणं क्षीणः
 नो लभते सुखलेशं बलिमिव बलिमुग्बहुष्वेकः ॥ ३३ ॥
 वनिता नितान्तमज्ञा स्वाज्ञामुलङ्घ्य वर्तते यदि सा ।
 शत्रोरप्यधिकतरा पराभिलाषिण्यसौ किमुत ॥ ३४ ॥
 लोको नापुत्रस्यास्तीति श्रुत्यास्य कः प्रभाषितो लोकः ।
 मुक्तिः संसरण वा तदन्यलोकोऽथवा नाद्यः ॥ ३५ ॥
 सर्वेऽपि पुत्रभाजस्तन्मुक्तौ ससृतिर्भवति ।

१ 'विकीर्णहरिचन्दनद्रविणि यत्र लीलालसा निपेतुरलिचञ्चलाश्चतुरकामिनीदृष्टय ।
 तदेतदुपरिभ्रमन्निविडगृध्रजाल जनैर्लुठत्कामि कलेवरं पिहितनासिकैर्वाक्ष्यते ॥' इति प्रा-
 चीन ५ ५

श्रवणादयोऽप्युपाया मृषा भवेयुस्तृतीयेऽपि ॥ ३६ ॥
 तत्प्राप्त्युपायसत्त्वाद्धितीयपक्षेऽप्यपुत्रस्य ।
 पुत्रेष्ट्यादिकयागप्रवृत्तये वेदवादोऽयम् ॥ ३७ ॥
 नानाशरीरकष्टैर्धनव्ययैः साध्यते पुत्रः ।
 उत्पन्नमात्रपुत्रे जीवितचिन्ता गरीयसी तस्य ॥ ३८ ॥
 जीवन्नपि किं मूर्खः प्राज्ञः किं वा सुशीलभागभविता ।
 जारश्चौरः पिशुनः पतितो द्यूतप्रियः क्रूरः ॥ ३९ ॥
 पितृमातृबन्धुघाती मनसः खेदाय जायते पुत्रः ।
 चिन्तयति तातनिधनं पुत्रो द्रव्याद्यधीशताहेतोः ॥ ४० ॥
 सर्वगुणैरुपपन्नः पुत्रः कस्यापि कुत्रचिद्भवति ।
 सोऽल्पायू रूग्णो वा ह्यनपत्यो वा तथापि खेदाय ॥ ४१ ॥
 पुत्रात्सद्गतिरिति चेत्तदपि प्रायोऽस्ति युक्त्यसहम् ।
 इत्थं शरीरकष्टैर्दुःखं संप्रार्थ्यते मूढैः ॥ ४२ ॥
 पितृमातृबन्धुभगिनीपितृव्यजामातृमुख्यानाम् ।
 मार्गस्थानामिव युतिरनेकयोनिभ्रमात्क्षणिका ॥ ४३ ॥
 दैवं यावद्विपुलं यावत्प्रचुरः परोपकारश्च ।
 तावत्सर्वे सुहृदो व्यत्ययतः शत्रवः सर्वे ॥ ४४ ॥
 अश्नन्ति चेदनुदिनं वन्दिन इव वर्णयन्ति संतृप्ताः ।
 तच्चेद्वित्रदिनान्तरमभिनिन्दन्तः प्रकुप्यन्ति ॥ ४५ ॥
 दुर्भरजठरनिमित्तं समुपार्जयितुं प्रवर्तते चित्तम् ।
 लक्षावधि बहुवित्तं तथाप्यलभ्यं कपर्दिकामात्रम् ॥ ४६ ॥
 लब्धश्चेदधिकोऽर्थः पत्न्यादीनां भवेत्स्वार्थः ।
 नृपचौरतोऽप्यनर्थस्तस्माद्द्रव्योद्यमोव्यर्थः ॥ ४७ ॥
 अन्यायमर्थभाजां पश्यति भूपोऽध्वगामितां चौरः ।
 पिशुनो व्यसनप्राप्तिं दायादानां गणः कलहम् ॥ ४८ ॥
 पातकभरैरनेकैरर्थं समुपार्जयन्ति राजानः ।
 अश्वमतङ्गजहेतोः प्रतिक्षणं नश्यते सोऽर्थः ॥ ४९ ॥

राजान्तराभिगमनाद्रोगाद्वा मन्निभृत्यदोषाद्वा ।
 विषशस्त्रगुप्तघातोन्मन्नाश्चिन्तार्णवे मूपाः ॥ ५० ॥
 इति विषयनिन्दाप्रकरणम् ॥ २ ॥
 हसति कदाचिद्रौति भ्रान्तं सदृश दिशो भ्रमति ।
 हृष्टं कदापि रुष्टं शिष्टं दुष्टं च निन्दति स्तौति ॥ ५१ ॥
 किमपि द्वेष्टि सरोषं ह्यात्मानं श्लाघते कदाचिदपि ।
 चित्तं पिशाचमभवद्राक्षस्या तृष्णया व्याप्तम् ॥ ५२ ॥
 दम्भाभिमानलोभैः कामक्रोधोरुमत्सरैश्चेतः ।
 आकृष्यते समन्ताच्छ्रुभिरिव पतितास्थिवन्मार्गं ॥ ५३ ॥
 तस्माच्छुद्धविरागो मनोमिलषितं त्यजेदर्थम् ।
 तदनमिलषितं कुर्यान्निर्व्यापारं ततो भवति ॥ ५४ ॥
 इति मनोनिन्दाप्रकरणम् ॥ ३ ॥
 संसृतिपारावारे ह्यगाधविषयोदकेन संपूर्णे ।
 नृशरीरमम्बुतरणं कर्मसमीरैरितस्ततश्चलति ॥ ५५ ॥
 छिद्रैर्नवभिरुपेतं जीवो नौकापतिर्महानलसः ।
 छिद्राणामनिरोधाज्जलपरिपूर्णं पतत्यधः सततम् ॥ ५६ ॥
 छिद्राणां तु निरोधात्सुखेन पारं परं याति ।
 तस्मादिन्द्रियनिग्रहमृते न कश्चित्तरत्यनृतम् ॥ ५७ ॥
 पश्यति परस्य युवतिं सकाममपि तन्मनोरथं कुरुते ।
 ज्ञात्वैव तदप्रार्थिं व्यर्थं मनुजोऽतिपापभागभवति ॥ ५८ ॥
 पिशुनैः प्रकाममुदितां परस्य निन्दां शृणोति कर्णाभ्याम् ।
 तेन परः किं त्रियते व्यर्थं मनुजोऽतिपापभागभवति ॥ ५९ ॥
 अनृतं परापवादं रसना वदति प्रतिक्षणं तेन ।
 परहानिर्लब्धिः का व्यर्थं मनुजोऽतिपापभागभवति ॥ ६० ॥
 विषयेन्द्रिययोर्योगे निमेषसमयेन यत्सुखं भवति ।
 विषये नष्टे दुःखं यावज्जीवं च तत्तयोर्मध्ये ॥ ६१ ॥
 हेयमुपादेयं वा प्रविचार्य सुनिश्चितं तस्मात् ।
 अल्पसुखस्य त्यागादनल्पदुःखं जहाति सुधीः ॥ ६२ ॥

धीवरदत्तमहामिषमश्वन्वैसारिणो म्रियते ।
 तद्वद्विषयान्मुञ्जन्कालाकृष्टो नरः पतति ॥ ६३ ॥
 उरगप्रस्तार्धतनुर्भेकोऽश्नातीह मक्षिकाः शतशः ।
 एवं गतायुरपि सन्विषयान्समुपार्जयत्यन्धः ॥ ६४ ॥

इति विषयनिग्रहप्रकरणम् ॥ ४ ॥

स्वीयोद्गमतोयवहा सागरमुपयाति नीचमार्गेण ।
 सा चेदुद्गम एव स्थिरा सती किं न याति वार्धित्वम् ॥ ६५ ॥
 एवं मनः स्वहेतुं विचारयत्सुस्थिरं भवेदन्तः ।
 न बहिर्वेदेति तदा किं नात्मत्वं स्वयं याति ॥ ६६ ॥
 वर्षास्वम्भःप्रचयात्कूपे गुरुनिर्झरे पयः क्षारम् ।
 ग्रीष्मेणैव तु शुष्के माधुर्यं भजति तत्राम्भः ॥ ६७ ॥
 तद्वद्विषयोद्रिक्तं तमःप्रधानं मनः कलुषम् ।
 तस्मिन्विरागशुष्के शनकैराविर्भवेत्सत्त्वम् ॥ ६८ ॥
 यं विषयमभिलषित्वा धावति बाह्येन्द्रियद्वारा ।
 तस्याप्राप्तौ खिद्यति तथा यथा स्वं गतं किञ्चित् ॥ ६९ ॥
 नगनगर(दुर्ग)दुर्गमसरितः (परितः) परिभ्रमच्चेतः ।
 यदि नो लभते विषयं यन्त्रितमिव खिन्नतां याति ॥ ७० ॥
 तुम्बीफलं जलान्तर्वलादधः क्षिप्तमप्युपैत्यूर्ध्वम् ।
 तद्वन्मनः स्वरूपे निहितं यत्नाद्धिर्याति ॥ ७१ ॥
 इह वा पूर्वभवे वा स्वकर्मणैर्वार्जितं फलं यद्यत् ।
 शुभमशुभं वा तत्तद्भोगोऽप्यप्रार्थितो भवति ॥ ७२ ॥
 चेतःपशुमशुभपथं प्रधावमानं निराकर्तुम् ।
 वैराग्यमेवमुचितं गलकाष्ठं निर्मितं धात्रा ॥ ७३ ॥
 निद्रावसरे यत्सुखमेतर्किं विषयजं यस्मात् ।
 नहि चेन्द्रियप्रदेशावस्थानं चेतसो निद्रा ॥ ७४ ॥
 अद्वारतुङ्गकुड्ये गृहेऽवरुद्धो यथा व्याघ्रः ।
 बहुनिर्गमप्रयत्नैः श्रान्तस्तिष्ठत्यनुत्पतन्स तथा ॥ ७५ ॥

सर्वेन्द्रियावरोधादुद्योगशतैरनिर्गमं वीक्ष्य ।

शान्तं तिष्ठति चेतो निरुद्यमत्वं तदा याति ॥ ७६ ॥

प्राणस्यन्दनिरोधात्सत्सङ्गाद्वासनात्यागात् ।

हरिचरणभक्तियोगान्मनः स्ववेगं जहाति शनैः ॥ ७७ ॥

इति मनोनिग्रहप्रकरणम् ॥ ५ ॥

परगृहगृहिणीपुत्रद्रविणानामागमे विनाशे वा ।

कथितौ हर्षविषादौ किं वा स्यातां क्षणं स्थातुः ॥ ७८ ॥

दैवात्स्थितं गतं वा यं कंचिद्विषयमीड्यमल्पं वा ।

नो तुष्यन्न च सीदन्वीक्ष्य गृहेष्वतिथिवन्निवसेत् ॥ ७९ ॥

ममताभिमानशून्यो विषयेषु पराङ्मुखः पुरुषः ।

तिष्ठन्नपि निजसदने न बाध्यते कर्मभिः कापि ॥ ८० ॥

कुत्राप्यरण्यदेशे सुनीलतृणवालुकोपचिते ।

शीतलतरुतलभूमौ सुखं शयानस्य पुरुषस्य ॥ ८१ ॥

तरवः पत्रफलाढ्याः सुगन्धशीतानिलाः परितः ।

कलकूजितवरविहगाः सरितो मित्राणि किं न स्युः ॥ ८२ ॥

वैराग्यभाग्यभाजः प्रसन्नमनसो निराशस्य ।

अप्रार्थितफलभोक्तुः पुंसो जन्मनि कृतार्थतेह स्यात् ॥ ८३ ॥

द्रव्यं पल्लवतश्च्युतं यदि भवेत्कापि प्रमादात्तदा

शोकायाथ तदर्पितं श्रुतवते तोषाय च श्रेयसे ।

स्नातञ्च्याद्विषयाः प्रयान्ति यदमी शोकाय ते स्युश्चिरं

संत्यक्ताः स्वयमेव ते शमसुखं निःश्रेयसं तन्वते ॥ ८४ ॥

विस्मृत्यात्मनिवासमुत्कटभवाटव्यां चिरं पर्यट-

न्सतापत्रयदीर्घदाहदहनज्वालावलीव्याकुलः ।

बल्गान्फल्गुसु सुप्रदीप्तनयनश्चेतः कुरङ्गो बला-

दाशापाशवशीकृतोऽपि विषयव्याघ्रैर्मृषा हन्यते ॥ ८५ ॥

इति वैराग्यप्रकरणम् ॥ ६ ॥

उत्पन्नेऽपि विरागे विना प्रबोधं सुखं न स्यात् ।

स भवेद्द्रुवरूपदेशात्तस्माद्गुरुमाश्रयेत्प्रथमम् ॥ ८६ ॥

यद्यपि जलधेरुदकं यद्यपि वा प्रेरकोऽनिलस्तत्र ।
 तदपि पिपासाकुलितः प्रतीक्षते चातंको मेघम् ॥ ८७ ॥
 त्रेधा प्रतीतिरुक्ता शास्त्राद्गुरुतस्तथात्मनस्तत्र ।
 शास्त्रप्रतीतिरादौ यद्वन्मधुरो गुडोऽस्तीति ॥ ८८ ॥
 अग्रे गुरुप्रतीतिर्दूराद्गुडदर्शनं यद्वत् ।
 आत्मप्रतीतिरस्माद्गुडभक्षणजं सुखं यद्वत् ॥ ८९ ॥
 रसगन्धरूपशब्दस्पर्शा अन्ये पदार्थाश्च ।
 कस्मादनुभूयन्ते नो देहान्नेन्द्रियग्रामात् ॥ ९० ॥
 मृतदेहेन्द्रियवर्गो यतो न जानाति दाहजं दुःखम् ।
 प्राणश्चेन्द्रियायां तस्करवाधां स किं वेत्ति ॥ ९१ ॥
 मनसो यदि वा विषयस्तद्युगपत्किं न जानाति ।
 तस्य पराधीनत्वाद्यतः प्रमाद...कस्मात् ॥ ९२ ॥
 गाढध्वान्तगृहान्ततः क्षितितले दीपं निधायोज्ज्वलं
 पञ्चच्छिद्रमधोमुखं हि कलशं तस्योपरि स्थापयेत् ।
 तद्बाह्ये परितोऽनुरन्ध्रममलं (?) वीणा च कस्तुरिकां
 सद्वलं व्यजनं न्यसेच्च कलशच्छिद्राध्वनिर्गच्छताम् ॥ ९३ ॥
 तेजोशेन पृथक्पदार्थनिवहज्ञानं हि यज्जायते
 तद्रन्ध्रैः कलशेन वा किमु मृदो भाण्डेन तैलेन वा ।
 किं सूत्रेण न चैतदस्ति रुचिरं प्रत्यक्षवाधादतो
 द्वीपज्योतिरिहैकमेव शरणं देहे तथात्मा स्थितः ॥ ९४ ॥
 इत्यात्मसिद्धिप्रकरणम् ॥ ७ ॥
 चिन्मात्रः परमात्मा ह्यपश्यदात्मानमात्मतया ।
 अभवत्सोऽहंनामा तस्मादासीद्भिदो मूलम् ॥ ९५ ॥
 द्वेषैव भाति तस्मात्पतिश्च पत्नी च तौ भवेतां वै ।
 दस्मादयमाकाशस्त्रिधैव परिपूर्यते सततम् (?) ॥ ९६ ॥
 सोऽयमपीक्षां चक्रे ततो मनुष्या अजायन्त ।
 इत्युपनिषदः प्राहुर्दयितां प्रति याज्ञवल्क्योक्तिम् ॥ ९७ ॥

चिरमानन्दानुभवात्सुषुप्तिरिव काप्यवस्थाभूत् ।
 परमात्मनस्तु तस्मात्स्वप्नवदेवोत्थिता माया ॥ ९८ ॥
 सदसद्विलक्षणासौ परमात्मसदाश्रयानादिः ।
 सा च गुणत्रयरूपा सूते सचराचरं विश्वम् ॥ ९९ ॥
 माया तावददृश्या दृश्यं कार्यं कथं जनयेत् ।
 तन्तुभिरदृश्यरूपैः पटोऽत्र दृश्यः कथं भवति ॥ १०० ॥
 स्वप्ने सुरतानुभवाच्छुक्रद्रावो यथा सुतो (?) वसने ।
 अनृतेतरे प्रबोधे वसनोपहतिर्भवेत्सत्या ॥ १०१ ॥
 स्वप्ने पुरुषः सत्यो योषिदसत्या तयोर्युतिश्च मृषा ।
 शुक्रद्रावः सत्यस्तद्वत्प्रकृतेऽपि संभवति ॥ १०२ ॥
 एवमदृश्या माया तत्कार्यं जगदिदं दृश्यम् ।
 माया तावदिय स्याद्या स्वानाशेन हर्षदा भवति ॥ १०३ ॥
 रजनीवातिदुरन्ता न लक्ष्यतेऽत्र स्वभावोऽस्याः ।
 सौदामिनीव नश्यति मुनिभिः संप्रेक्ष्यमाणैव ॥ १०४ ॥
 माया ब्रह्मोपगताविद्या जीवाश्रया प्रोक्ता ।
 चिदचिद्वन्थिश्चेतस्तदक्षयं ज्ञेयमा मोक्षात् ॥ १०५ ॥
 घटमठकुड्यैरावृतमाकाशं यत्तदाद्वयं भवति ।
 तद्वदविद्यावृतमिह चैतन्यं जीव इत्युक्तः ॥ १०६ ॥
 ननु कथमावरणं स्यादज्ञानं ब्रह्मणो विशुद्धस्य ।
 सूर्यस्येव तमिस्रं रात्रिभवं स्वप्रकाशस्य ॥ १०७ ॥
 दिनकरकिरणोत्पन्नैर्भैरैराच्छाद्यते यथा सूर्यः ।
 न खलु दिनस्य दिनत्वं विवृतं सान्द्रसंघातैः ॥ १०८ ॥
 अज्ञानेन तथात्मा शुद्धोऽपि च्छाद्यते सुचिरम् ।
 न परंतु लोकसिद्धा प्राणिषु तच्चेतनाशक्तिः ॥ १०९ ॥
 इति मायासिद्धिप्रकरणम् ॥ ८ ॥
 स्थूलशरीरस्यान्तर्लिङ्गशरीरं च तस्यान्तः ।
 करणमस्याप्यन्तस्ततो महाकारणं तुर्यम् ॥ ११० ॥

स्थूलं निरूपितं प्रागधुना सूक्ष्मादितौ ब्रूमः
 अङ्गुष्ठमात्रपुरुषः श्रुतिरिति यत्प्राह तत्सूक्ष्मम् ॥ १११ ॥
 सूक्ष्माणि महाभूतान्यसवः पञ्चेन्द्रियाणि पञ्चैव ।
 षोडशमन्तःकरणं तत्संघातो हि लिङ्गतनुः ॥ ११२ ॥
 तत्कारणं स्मृतं यत्तस्यान्तर्वासनाजालम् ।
 तस्य प्रवृत्तिहेतुर्वुद्ध्याश्रयमत्र तुर्यं स्यात् ॥ ११३ ॥
 तत्सारभूतबुद्धौ यत्प्रतिफलितं तु शुद्धचैतन्यम् ।
 जीवः स उक्त आद्यैर्योऽहमिति स्फूर्तिकृद्बुद्धिषु ॥ ११४ ॥
 चरतरतरङ्गसङ्गात्प्रतिबिम्बं भास्करस्य च चलं स्यात् ।
 अस्ति तथा चञ्चलता चैतन्ये चित्तचाञ्चल्यात् ॥ ११५ ॥
 नन्वर्कप्रतिबिम्बः सलिलादिषु यः स चावभासयति ।
 किमितरपदार्थनिवहं प्रतिबिम्बोऽप्यात्मनस्तद्वत् ॥ ११६ ॥
 प्रतिफलितं यत्तेजः सवितुः कांस्यादिपात्रेषु ।
 तदनु प्रविष्टमन्तर्गृहमन्यार्थान्प्रकाशयति ॥ ११७ ॥
 चित्प्रतिबिम्बस्तद्बुद्धिषु यो जीवतां प्राप्तः ।
 नेत्रादीन्द्रियमार्गैर्बहिरर्थान्सोऽवभासयति ॥ ११८ ॥
 इति लिङ्गदेहादिनिरूपणप्रकरणम् ॥ ९ ॥
 तदिदं य एवमार्यो वेद ब्रह्माहमसीति ।
 स इदं सर्वं च स्यात्तस्य च देवाश्च नेशते भूत्या ॥ ११९ ॥
 येषां स भवत्यात्मा योन्यामथ देवतामुपास्ते यः ।
 अहमन्योऽसावन्यश्चेत्थं यो वेद पशुवत्सः ॥ १२० ॥
 इत्युपनिषदामुक्तिस्तथा श्रुतिर्भगवदुक्तिश्च ।
 ज्ञानी त्वात्मैवेयं मतिर्ममेत्यत्र युक्तिरपि ॥ १२१ ॥
 ऋजु वक्रं वा काष्ठं हुताशदग्धं सदग्नितां याति ।
 तर्कि हस्तग्राह्यं ऋजुवक्राकारसत्त्वेऽपि ॥ १२२ ॥
 एवं य आत्मनिष्ठो ह्यात्माकारश्च जायते पुरुषः ।
 देहीव दृश्यतेऽसौ परं त्वसौ केवलो ह्यात्मा ॥ १२३ ॥

प्रतिफलंति भानुरेकोऽनेकशरावोदकेषु यथा ।
 तद्वदसौ परमात्मा ह्येकोऽनेकेषु देहेषु ॥ १२४ ॥
 दैवादेकशरावे भग्ने किं वा विलीयते सूर्यः ।
 प्रतिविम्बचञ्चलत्वादर्क. किं चञ्चलो भवति ॥ १२५ ॥
 सध्यापारं कुरुते यथैकसवितुः प्रकाशेन ।
 तद्वच्चराचरमिदमेकात्मसत्तया चलति ॥ १२६ ॥
 येनोदकेन कदलीचम्पकजात्यादयः प्रवर्धन्ते ।
 मूलकपलाण्डुलशुनास्तेनैवैते विभिन्नरसगन्धाः ॥ १२७ ॥
 एको हि सूत्रधारः काष्ठप्रकृतीरनेकशो युगपत् ।
 स्तम्भाप्रपट्टिकायां नर्तयतीह प्रगूढतया ॥ १२८ ॥
 गुडखण्डशर्कराद्या भिन्नाः स्युर्विकृतयो यथैकेक्षोः ।
 केयूरकङ्कणाद्या यथैकहेम्नो मिदाश्च पृथक् ॥ १२९ ॥
 एवं पृथक्स्वभावं पृथगाकारं पृथग्वृत्ति ।
 जगदुच्चावचमुच्चैरेकेनैवात्मना चलति ॥ १३० ॥
 स्कन्धधृतसिद्धमन्त्रं यावन्नाश्नाति मार्गगस्तावत् ।
 स्पर्शभयात्क्षुत्पीडे तस्मिन्मुक्ते न ते भवतः ॥ १३१ ॥
 मानुषमतङ्गमहिषश्चसूकरादिष्वनुस्यूतम् ।
 य. पश्यति जगदीशं स एव मुञ्जेऽद्रयानन्दम् ॥ १३२ ॥
 इत्यद्वैतप्रकरणम् ॥ १० ॥
 यद्वत्सूर्येऽभ्युदिते स्वव्यवहारं जनः कुरुते ।
 तं न करोति विवस्वान्न कारयति तद्वदात्मापि ॥ १३३ ॥
 लोहे हुतमुग्व्याप्ते लोहान्तरताड्यमानेऽपि ।
 तस्यान्तर्गतवहेः किं स्यान्निर्घातजं दुःखम् ॥ १३४ ॥
 निष्ठुरकुठारघातैः काष्ठे सच्छेद्यमानेऽपि ।
 अन्तर्वर्ती वह्निः किं घातैश्छेद्यते तद्वत् ॥ १३५ ॥
 तनुसवन्धाज्जातैः सुखदुःखैर्लिप्यते नात्मा ।
 ब्रूते श्रुतिरप्युभयोरश्रन्यन्योऽभिचाकशीत्यादि ॥ १३६ ॥

निशि वेश्मनि प्रदीपे दीप्यति चौरस्तु वित्तमपहरति ।
 ईरयति वारयति वा तं दीपः किं तथात्मापि ॥ १३७ ॥
 देहान्ते दैववशात्कस्मिंश्चित्समुदिते विपन्ने वा ।
 दीपस्तुप्यत्यथ वा न खिद्यते तद्गदात्मापि ॥ १३८ ॥

इति कर्तृत्वभोक्तृत्वप्रकरणम् ॥ ११ ॥

रविचन्द्रवह्निदीपप्रमुखाः स्वपरप्रकाशाः स्युः ।
 यद्यपि तथाप्यमीभिः प्रकाश्यते कापि नैवात्मा ॥ १३९ ॥
 चक्षुर्द्वारैवैषां परमात्मनि भानमेतेषाम् (?) ।
 यद्वा तेऽपि पदार्था न ज्ञायन्तेऽथ केवलालोकात् ॥ १४० ॥
 तत्राप्यक्षिद्वारा सहायभूतो न चेदात्मा ।
 नो चेत्सत्यालोके पश्यत्यन्धः कथं नार्थान् ॥ १४१ ॥
 सत्यात्मन्यपि किं नो ज्ञानं तच्चेन्द्रियान्तरेण स्यात् ।
 अन्धे दृक्प्रतिबन्धे करसंबन्धे पदार्थमानं हि ॥ १४२ ॥
 जानाति येन सर्वं केन च तं वा विजानीयात् ।
 इत्युपनिषदामुक्तिर्बध्यत आत्मात्मना तस्मात् ॥ १४३ ॥

इति स्वप्रकाशताप्रकरणम् ॥ १२ ॥

यावत्क्षणं क्षणार्धं स्वरूपपरिचिन्तनं क्रियते ।
 तावद्दक्षिणकर्णे त्वनाहतः श्रूयते शब्दः ॥ १४४ ॥
 सिञ्चारम्भस्थिरताविश्रमविश्वासबीजशुद्धीनाम् ।
 उपलक्षणं हि मनसः परमं नादानुसंधानम् ॥ १४५ ॥
 भेरीमृदङ्गशङ्खाद्याहतनादे मनः क्षणं रमते ।
 किं पुनरनाहतेऽस्मिन्मधुमधुरेऽखण्डिते स्वच्छे ॥ १४६ ॥
 चित्तं विषयोपरमाद्यथा यथा याति नैश्चल्यम् ।
 वेणोरिव दीर्घतरस्तथा तथा श्रूयते नादः ॥ १४७ ॥
 नादाभ्यन्तर्धर्तिं ज्योतिर्यद्वर्तते हि चिरम् ।
 तत्र मनो लीनं चेन्न पुनः संसारबन्धाय ॥ १४८ ॥

परमानन्दानुभवात्सुचिरं नादानुसंधानात् ।
श्रेष्ठश्चित्तलयोऽय सत्स्वन्यलयेष्वनेकेषु ॥ १४९ ॥

इति नादानुसंधानप्रकरणम् ॥ १३ ॥

संसारतापमाप्तं नानायोनिभ्रमात्परिश्रान्तम् ।
लब्ध्वा परमानन्दं न चलति चेतः कदा कापि ॥ १५० ॥
अद्वैतानन्दभरात्किमिदं कोऽहं च कस्याहम् ।
इति मन्थरता यातं यदा तदा मूर्च्छितं चेतः ॥ १५१ ॥
चिरतरमात्मानुभवादात्माकारं प्रजायते चेतः ।
सरिद्रिव सागरयाता समुद्रभावं प्रयात्सुभैः ॥ १५२ ॥
आत्मन्यनुप्रविष्ट चित्तं नापेक्षते पुनर्विषयान् ।
क्षीरादुद्धृतमाज्यं यथा पुनः क्षीरता न यातीह ॥ १५३ ॥
दृष्टौ द्रष्टरि दृश्ये यदनुम्यूतं च भानमात्रं स्यात् ।
तत्रोपक्षीणं चेच्चित्तं तन्मूर्च्छितं भवति ॥ १५४ ॥
याति स्वसमुखत्वं दृग्भात्र वा यदा तदा भवति ।
दृश्ये द्रष्टृविभेदो ह्यसमुरेऽस्मिन्न तद्भवति ॥ १५५ ॥
एकस्मिन्दृग्भात्रे तत्तद्दृश्यादिकं हि समुदेति ।
लीनं दृग्भात्रमपि श्लेष्मात्मत्वं च शिष्यते पश्चात् ॥ १५६ ॥
दर्पणतः प्राक्पश्चादस्ति मुखं प्रतिमुखं तदाभाति ।
आदग्नेऽपि च नष्टे मुखमस्ति मुखे तथैवात्मा ॥ १५७ ॥

इति मनोलयप्रकरणम् ॥ १४ ॥

माधुर्यं गुडपिण्डे यत्तस्यांशोऽणुमात्रेऽपि ।
एव न पृथग्भावो गुडत्वमधुरत्वयोरस्ति ॥ १५८ ॥
अथवा न भिन्नभावः कर्पूरामोदयोरेवम् ।
आत्मस्वरूपमनसां पुसा जगदात्मता याति ॥ १५९ ॥
यद्भावानुभवः स्यान्निद्रादौ जागरस्यान्ते ।
अन्तः स चेत्स्थिरः स्याल्लभते हि तदाद्वयानन्दम् ॥ १६० ॥

अतिगम्भीरेऽपारे ज्ञानचिदानन्दसागरे स्फारे ।
 कर्मसमीरणतरला जीवतरङ्गावलिः स्फुरति ॥ १६१ ॥
 खरतरकरैः प्रदीप्तेऽभ्युदिते चैतन्यतिग्मांशौ ।
 स्फुरति मृषैव समन्तादनेकविधजीवमृगतृष्णा ॥ १६२ ॥
 अन्तरदृष्टे यस्मिञ्जगदिदमारात्परिस्फुरति ।
 दृष्टे यस्मिन्सकृदपि विलीयते काप्यसद्रूपम् ॥ १६३ ॥
 स्थूला सूक्ष्मा चेति द्वेषा हरिमक्तिरुद्दिष्टा ।
 प्रारम्भे स्थूला स्यात्सूक्ष्मा तस्याः सकाशाच्च ॥ १६४ ॥
 स्वाश्रमधर्माचरणं कृष्णप्रतिमार्जनोत्सवो नित्यम् ।
 विविधोपचारकरणैर्हरिदासैः संगमः शश्वत् ॥ १६५ ॥
 कृष्णकथासंश्रवणे महोत्सवः सत्यवादश्च ।
 परयुवतौ द्रविणे वा परापवादे पराङ्मुखता ॥ १६६ ॥
 ग्राम्यकथासूद्वेगः सुतीर्थगमनेषु तात्पर्यम् ।
 यदुपतिकथावियोगे व्यर्थं गतमायुरिति चिन्ता ॥ १६७ ॥
 एवं कुर्वति भक्तिं कृष्णकथानुग्रहोत्पन्ना ।
 समुदेति सूक्ष्मभक्तिर्यस्या हरिरन्तराविशति ॥ १६८ ॥
 स्मृतिसत्पुराणवाक्यैर्यथाश्रुतायां हरेर्मूर्तौ ।
 मानसपूजाभ्यासो विजननिवासेऽपि तात्पर्यम् ॥ १६९ ॥
 सत्यं समस्तजन्तुषु कृष्णस्यावस्थितेर्ज्ञानम् ।
 अद्रोहो भूतगणे ततस्तु भूतानुकम्पा स्यात् ॥ १७० ॥
 प्रमितयद्दृच्छालाभे संतुष्टिर्दारपुत्रादौ ।
 ममताशून्यत्वमतो निरहंकारत्वमक्रोधः ॥ १७१ ॥
 मृदुभाषिता प्रसादो निजनिन्दायां स्तुतौ समता ।
 सुखदुःखशीतलोष्णद्वन्द्वसहिष्णुत्वमापदो न भयम् ॥ १७२ ॥
 निद्राहारविहारेष्वनादरः सङ्गराहित्यम् ।
 वचने चानवकाशः कृष्णस्मरणेन शाश्वती शान्तिः ॥ १७३ ॥

केनापि गीयमाने हरिगीते त्रेणुनादे वा ।
 आनन्दाविर्भावाद्युगपत्स्याद्दृष्टजातिकोद्रेकः ॥ १७४ ॥
 तस्मिन्ननुभवति मनः प्रगृह्यमाणं परात्मसुखम् ।
 स्थिरता याते तस्मिन्याति मदोन्मत्तदन्तिदशाम् ॥ १७५ ॥
 जन्तुषु भगवद्भाव भगवति भूतानि पश्यति क्रमशः ।
 एतादृशी दया चैतदैव हृदये सर्वशस्यः न्यात् ॥ १७६ ॥
 इति द्विधामस्तिरूपणप्रकरणम् ॥ १५ ॥
 यमुनातटनिरुद्धस्थितवृन्दावनकानने महारम्ये ।
 कल्पद्रुमतलभूर्मा चरण चरणोपरि स्थाप्य ॥ १७७ ॥
 तिष्ठन्त धननीलं स्वतेजसा भासयन्तगिह विश्वम् ।
 पीतान्ध्रपरिधानं चन्दनकर्पूरलिससर्वाङ्गम् ॥ १७८ ॥
 आकर्णपूर्णनेत्रं कुण्डलयुगमण्डितश्रवणम् ।
 मन्दस्मितमुगक्रमलं मुकौस्तुभोदारमणिहारम् ॥ १७९ ॥
 वलयाद्गुलीयकाद्यानुञ्ज्वलयन्तं स्वलंकारान् ।
 गलविन्दुलितवनमालं स्वतोरड(१) न्यस्तकलिकालम् ॥ १८० ॥
 गुञ्जारवालिकलितं गुञ्जापुञ्जान्विते शिरसि ।
 भुञ्जान सह गोपैः कुञ्जान्तरवर्तिनं हरिं सरत ॥ १८१ ॥
 मन्दाग्पुष्पवासितमन्दानिलसेवितं परानन्दम् ।
 मन्दाकिनीयुतपदं नमत महानन्ददं महापुरुषम् ॥ १८२ ॥
 सुरभीकृतदिग्बलय सुरभिःतैरावृतं सदा परितः ।
 सुरभीतिक्षपणमहासुरभीम यादवं नमत ॥ १८३ ॥
 कंदर्पकोटियुभगं वाञ्छितफलदं दयावन्तम् ।
 त्यक्त्वा कमन्यविषयं नेत्रयुगं द्रष्टुमुत्सहते ॥ १८४ ॥
 पुण्यतमामतिसुरसां मनोभिरामां हरे. कथा त्यक्त्वा ।
 श्रोतु श्रवणद्वन्द्व आम्यकथामादरं वहति ॥ १८५ ॥
 दौर्भाग्यमिन्द्रियाणा सत्सु च विषयेषु कृष्णविषयेषु ।
 क्षणिकेषु पापकरणेष्व्वासज्जन्ते यदन्यविषयेषु ॥ १८६ ॥
 इति ध्यानविधिप्रकरणम् ॥ १६ ॥

यशोदयापयोधरामृतेन विश्वपालको

यशोदयापयोधरामृतेन सोऽपि पालितः ।

.....

सतामबन्धनोचितः सदामबन्धनो हरिः ॥ १८७ ॥ .

यः शेषतूलिकायां मासंवाहितपदो हि निद्राति ।

शेते स परिश्रान्तस्तरुमूले कम्बले गतः शिशुताम् ॥ १८८ ॥

शिरसि वहन्ति यदाज्ञाशेषां ब्रह्मादयोऽपि सुरपालाः ।

आज्ञापितः स गोपैः समानयति गास्त्विदं महच्चित्रम् ॥ १८९ ॥

धन्या गोपकुमार्यस्तत्सदृशं नास्ति भाग्यमपि लक्ष्म्याः ।

याः श्रीकृष्णेन समं व्यहरन्रासे विसृज्य तां लज्जाम् ॥ १९० ॥

चित्रं यः खजनानां परितुष्टः सन्ददाति साम्राज्यम् ।

गच्छन्पथि कुब्जायै चन्दनमभियाचते स रङ्ग इव ॥ १९१ ॥

मुनयस्त्वभ्यासरता यतन्ति यत्प्राप्तये मनोयुक्त्या ।

अनुतिष्ठति स्र यत्नं स राधिकायाः प्रसादसिद्ध्यर्थम् ॥ १९२ ॥

संवर्णयन्ति निगमाः सहस्रपादेति यं पुरुषसूक्ते ।

मित्यवलम्बं कृत्वा स करोति शनैः शनैः क्रमणम् ॥ १९३ ॥

निवसन्ति यस्य रोम्णि ब्रह्मकटाहा यथावकाशेन ।

चित्रं स हरिः शेते पञ्चवितस्तिप्रमाणिकान्दोले ॥ १९४ ॥

नेच्छति यः स्वामित्वं क्वचिदपि विजितात्मनामपि मुनीनाम् ।

चित्रं कुरुते दास्यं स एव घोषेषु पुंश्चलीस्त्रीणाम् ॥ १९५ ॥

क्षीरोद्भवकौस्तुभमपि लब्ध्वा यो नाभवद्दृष्टः ।

गोपालबालदत्तैर्गुञ्जाभरणैश्च मोदयुक्तः सः ॥ १९६ ॥

यस्य तु नामोच्चारात्कालोऽपि हि वाधते न भक्तजनान् ।

जनदृग्भीत्या जननी तस्य कपोले ह्यदान्मषीतिलकम् ॥ १९७ ॥

चित्रं पुरा सुरान्यः स्वकरेणापाययत्सुधां दिव्याम् ।

क्षुधितः स मातुरङ्गे स्तन्यार्थं रोदनं स्वयं कुरुते ॥ १९८ ॥

प्रवदामि कस्य पुरतः को विश्वासं करोति मद्वाक्ये ।
धृत्वा स्वमातृचेलं दुग्धार्थं रौति केवलं ब्रह्म ॥ १९९ ॥
इति प्रबोधमुपाकरः ।

काश्मीरकमहाकविश्रीजह्णप्रणीतो
मुग्धोपदेशः ।

पीयूषाभिनिवेश एष रभसादन्नाकमद्यानया
बन्धूकथुतिवान्धवाधररमस्यन्देन मन्दीकृतः ।
इत्थं दैत्यचयः समुद्रमयने येन क्षणाद्बद्धित-
स्तस्यै सादरमोनमोऽस्तु कपटस्त्रीरूपिणे विष्णवे ॥ १ ॥
हारिद्रद्रवसोदराय रसनामंटो (मात्रो)परिस्थायिने
सत्यादन्यतमाय वित्तहरणप्रत्यक्षचौराय च ।
चित्रं दुर्भगरूपवर्णनमहापाण्डित्यविधाय ते
व्याजानां प्रथमाय गर्भगणिकारागाय तुभ्य नमः ॥ २ ॥
ध्यान यत्परमेश्वरं प्रति सदा यद्गीतरागं मनो
यत्कर्मातिकठोरघोरगहनं भूत्यै यदत्यादरः ।
आश्चर्यं च शरीरदानमपि यत्कार्यं विकारं विना
तद्द्वेष्ट्यैव तपस्विनी कलियुगे लोकोऽपि तद्भाषितः ॥ ३ ॥
श्रीमन्तं शिरसा विभर्ति कुरुते विश्वभ्रम हेलया
धत्ते पाटक(?)पक्षपातमनिशं नैवामिपैन्तृप्यति ।
रक्तं पातुमपीहते च सकल तार्क्ष्यस्य मूर्तिर्यथा
वेद्या किं तु सुजंगभक्षणविधौ नाद्यापि विश्राम्यति ॥ ४ ॥

१. अयं जह्णकवि कश्मीरेषु त्रिस्ताब्दीयद्वादशशतकपूर्वार्धे आसीत् सुतथायं त-
कालसमुद्भूतेन बहूकविना श्रीकण्ठचरितम्यान्तिमे सर्गं. सोमपालधिलासाभिर्धं जह्णक-
निप्रणीतं महाकाव्यमप्यस्ति, यस्यालंकारानुमारिणीसमाहत्या टीका धिराजानकरुचकेन नि-
र्मितास्ति. सोमपालश्च कश्मीरप्रान्तवर्तिराजपुर्या महीपतिरासीदिति राजतरङ्गिणीतो ज्ञा-
यते. दुर्लभस्यास्य मुग्धोपदेशस्यैक पुस्तकं कश्मीरमहाराजाश्रीतज्योतिर्बिंदुपाहपण्डित-
प्रवैक्रीदयारामशर्माभिः प्रहितम् तदाधारेणैवैतन्मुद्रणं समजनि.

ते गन्धर्वपुरे वसन्तु विभवं स्वभार्जितं भुञ्जतां
 कुर्वन्तु क्षणमन्तरिक्षकुसुमैः स्रग्दामशोभामपि ।
 वेद्यानां शशशृङ्गभङ्गिसदृशं वाल्मभ्यमासाद्य ये
 सर्वस्वक्षपणाय केवलमहो मूर्खाः सुखेनासते ॥ ५ ॥
 श्वैत्यं कल्पय कज्जले कपिकुलेष्वारोपयाच्चापलं
 कोदण्डे जनयार्जवं विरचय भ्राव्यां गणे मार्दवम् ।
 निम्बे साधय माधुरीं सुरभितामादौ रसोने कुरु
 प्रेमाणं गणिकाजनेऽपि चतुरः पश्चात्सखे द्रक्ष्यसि ॥ ६ ॥
 कालश्चेत्करुणापरः कलियुगं यद्यद्य धर्मप्रियं
 निखिलं यदि पेशलो विषधरः संतोषदायी यदि ।
 अग्निश्चेदतिशीतलः खलजनः सर्वोपकारी स चे-
 दायुष्यं यदि वा भविष्यति विषं वेद्यापि तद्वागिणी ॥ ७ ॥
 मूढो निर्व्यसनो वणिग्विक्रपटो राजाधिकारी शुचिः
 स्वाधीनो भृतको जडो गुणरतश्चौरो व्यपेतस्पृहः ।
 नीतः(भीतः) शान्तमतिर्विदः सविनयः कर्णेजपो धार्मिकः
 किं कुत्रापि कदापि कोऽपि भविता वेद्याजनो रागवान् ॥ ८ ॥
 कामो नास्ति नपुंसकस्य कुलटावर्गस्य नास्ति त्रपा
 तोयं नास्ति मरीचिकासु सततं नास्ति स्थिरत्वं श्रियः ।
 धर्मो नास्ति च नास्तिकस्य विभवो नास्ति प्रमत्तात्मनः
 खेहानां कणिकापि नास्ति गणिकालोकस्य च प्रायशः ॥ ९ ॥
 अश्वीये यमवाहनस्य नकुलस्याशीविषाणां कुले
 मार्जारस्य च मूषकेषु घटते या प्रीतिरात्यन्तिकी ।
 क्षीणेऽर्थे विधुरेषु बन्धुषु दृढे लोकापवादे शनै-
 र्ज्ञेया कामिजनेषु सैव गणिकावर्गस्य नैसर्गिकी ॥ १० ॥
 यद्द्यूतेन युधिष्ठिरस्य विहितं यद्विष्णुना वा बले-
 र्यच्छुक्तेण धनाधिपस्य कलिना राज्ञो नलस्यापि यत् ।

१. अश्वसमूहे. २ महिषस्य. ३ कुवेरस्य निखिलमपि वित्तं शुक्लेण कपटेनापहतमित्यादि कथा भारते शान्तिपर्वणि मोक्षधर्मेषु द्रष्टव्या.

सभूयापि च यत्सुरामुरत्रलैरुन्मथ्य पाथोनिधे-
 वेंश्या पश्यत लीलयैव कुरुते तत्तद्दृहे कामिनाम् ॥ ११ ॥
 वाक्शूरस्य रणोऽवधिः कुतनयोत्पत्तिः कुलस्यावधि-
 बान्धव्यस्य विवादभूमिरवधि. साहस्य श्रुतस्यावधिः ।
 वाचाटस्य विदग्धपर्णद्वधिर्लांल्यं व्रतस्यावधि-
 बन्धो विद्धि धनावसानमवधिर्वेंश्यानुरागस्य च ॥ १२ ॥
 स्वामी क्रूरमिवाश्रित परिणतो योगीव संसारिणं
 शुद्धो विप्र इवान्त्यजं जनपद श्रीमानिव धिन्निणम् ।
 दासीपुत्रमिवोद्धतः कुलधरो नीचो धनीवाथिनं
 पर्यन्ते तृणतुल्यमेव गणिका नि स्त्रं जन पश्यति ॥ १३ ॥
 विप्रो दक्षिणया मंहैः परिजनो मेघोदयैः कार्ष्णिको
 दुर्मन्त्री व्यसनेन साहसशतैः शूरो मृगैर्लुब्धकः ।
 बन्दी त्यागिभिरक्षरैर्जनयिता (?) लाभातिरेकैर्वणि-
 प्रोगार्तैर्भिषगर्भकैश्च गणिका गर्भेश्वरैस्तुप्यति ॥ १४ ॥
 अज्ञानः कल्हः सुभाषितपदः सभ्योऽधमर्णैर्धनी
 जीवै. शाकुनिको दुरोदरकरः शारैर्यमः प्राणिभिः ।
 ग्रामीणैर्विद्वेषकः परिजनैः स्वामी शिशुः कन्दुकैः
 श्रीपुत्रैस्तरुणैस्तथा नवनवैर्वारिणा क्रीडति ॥ १५ ॥
 भृत्यः कुप्रभुसेवया नरपति. स्वच्छन्दतादुर्नयै-
 हेंवाकेन कविर्मदेन कुलजः क्रोधाग्निना तापसः ।
 योगी भोगविशेषलम्पटतया रोगी कुपथ्याशनै
 रागी चत्वरकामिनीपरिचयैः क्षिप्रादधः क्षिप्यते ॥ १६ ॥
 शालीनां शलभत्रजो घुणगणो वंशप्रतानोत्रते-
 र्मेत्तेभः कमलाकरस्य कुसुमोद्यानस्य दुर्मरुतः ।
 स्वर्भानुर्विधुमण्डलस्य वैडवावक्रो निधेरम्भसा-
 मासां कामुकसंपदा च गणिकीक्षुद्रः किलोपद्रवः ॥ १७ ॥

१. उत्सवै. २. ज्ञानरहित पुरुष ३. द्यूतकार. ४. विद्वेषमूह ५. धनिकै. ६. वेदयाप्रणयै. ७. वाडवाभि. ८. अक्षुद्रो महान्.

शौर्यस्यातिविकत्थनं रिपुनतिर्मानस्य दुःशीलता
 सौन्दर्यस्य समुन्नतेस्तरलता ज्ञानस्य गर्वग्रहः ।
 ऐश्वर्यस्य विकारता मुखरता विद्याप्रकर्षस्य च
 आतर्विभ्रमनर्मणश्च गणिका सर्वात्मना दूषणम् ॥ १८ ॥
 छायामभ्रदलैः खलैः सुजनतां मानोन्नतिं याच्चयया
 कार्पण्येन यशांसि धूर्तकलया मैत्री सुखं सेवया ।
 धर्मं प्राणिवधेन बाञ्छति धनं द्यूतप्रसादेन यो
 वेद्याभिश्च विलासमात्मनि नराकारोऽस्ति गौरेर्व सः ॥ १९ ॥
 नान्धो मूर्खसमो न सेवकसमो दुःखी न यक्ष्मोपमो
 व्याधिर्नाधिरसत्सुतप्रतिनिधिस्त्रासो न मृत्योः समः ।
 कष्टं नाध्वसमानमिन्द्रियसमो नारिः परस्त्रीसमं
 नानायुष्यमवश्यनिन्द्यमथ नो वेद्यासमं दृश्यते ॥ २० ॥
 किं काकोऽपि विहंगमो मरुरपि स्थानं करीरोऽपि किं
 शाखी राहुरपि ग्रहः स च भवेदुष्टोऽपि किं वाहनम् ।
 किं काचोऽपि मणिर्भृगोऽपि करटिः प्रेष्योऽपि वा मानुषः
 किं वेद्यापि विलासिनी स च तदासक्तोऽपि किं कामुकः ॥ २१ ॥
 किं तत्कर्म यदस्तशर्म रसना किं सा न (च) यारुन्तुदा
 किं तल्पेन यदस्थिरं स च पुमान्किं नाम यो निर्गुणः ।
 सा किं श्रीरूपभोगमर्हति न या सेव्यः स किं योऽन्तरं
 नो जानाति तदस्ति किं विलसितं वेद्यासु यत्कृत्रिमम् ॥ २२ ॥
 दूरे तानि धनानि येषु मलनं मानस्य संजायते
 बन्धुः सोऽस्तु सुखी मुखे मधुमयो योऽन्तश्च मायामयः ।
 ते भोगाः प्रलयं प्रयान्तु कथमप्यौचित्यभङ्गेन ये
 यायातुर्निधनं (१) वरं निधुवनं वेद्यासु मूल्येन यत् ॥ २३ ॥
 अस्थानामिनिवेशिता रतिपतेरौचित्यभङ्गो रते-
 वैयर्थ्यं नवयौवनस्य किमपि प्रेम्णः कलङ्काङ्कुरः ।

१. पुरुषाकारो वृषभ . २. 'नातः परमनायुष्य परदारामिमर्षणात्' इति मार्कण्डेयपुराणे
 स्वपुत्रं प्रति मदालसाया उपदेशः . ३. चतुर्विधासु हस्तिजातिष्वेका जातिः.

सौभाग्यस्य विमानना विगुणता सौन्दर्यसारश्रियः
 शृङ्गारस्य विडम्बना किमपरं वेश्यारताडम्बरः ॥ २४ ॥
 क्रुद्धो यस्य मनोभवस्तरुणिमा येनात्मनो वञ्चित-
 सौसैर्यश्च कटाक्षितः परिभवैः साक्षादलक्ष्मीमुखैः ।
 युक्तायुक्तविचारणापरिहृतः कामं स कामी क्रिमिः
 पण्यस्त्रीषु नितम्बनामनि महानिम्बे रतिं विन्दति ॥ २५ ॥
 शापः कोऽपि महानयं परिणतिर्दुष्कर्मणामीदृशी
 दौर्जन्यं परमं विधेरिदमियं साक्षादलक्ष्मीः स्थिरा ।
 सौहार्दस्य च विभ्रमस्य च रतेर्भर्तुश्च यूनां तथा
 यत्संत्यज्य कुलाङ्गनां बहुमुखो दासीजनः सेव्यते ॥ २६ ॥
 संपर्कोऽप्यतिकर्केशः परिचयाभासोऽप्यसंपत्करो
 दृक्पातोऽप्यवसादसूरपि सकृत्संभाषणं दूषणम् ।
 छायापि च्छलनात्मिका परिमलोद्गारोऽपि हालाहलं
 वेश्यानां विषयेषु किं पुनरहो सक्तिर्महासाहसम् ॥ २७ ॥
 द्रोहो यस्य पिता कलाः किल चतुःपष्टिस्तथा मातरः
 प्राणाः सर्वमलीकमर्थहरणं नाम प्रधानव्रतम् ।
 विक्रेयं निजमङ्गमङ्गमपि चानङ्गः सहायः स्वयं
 तस्यानर्थशतात्मकस्य गणिकाव्याधेः किमस्त्यौषधम् ॥ २८ ॥
 गृध्री निर्भरमामिषेषु सरघा घोरा मधुनां भरे
 व्याघ्री तीक्ष्णनखक्षतेषु भुजगी दंशप्रकारेषु च ।
 उत्तानेषु विवर्तनेषु शफरी वित्तच्छले मूषिका
 वेश्या कामुकवञ्चनाय भुवने रूपैरनेकैः स्थिता ॥ २९ ॥
 साम्राज्य मधुमांसमत्स्यगिलनं मन्त्री जरत्कुट्टनी
 दण्ड्यः सार्थकिराटसूनुरधनाः शृङ्गारिणः किंकराः ।
 आचारो बहुगालिदानमधमो मित्रं धन जीवितं
 वेश्यानां पुरचार.....थ भ्रमः प्रियः ॥ ३० ॥

रागीति प्रतिपत्तिभूर्विट इति प्राप्तोऽतिवन्द्यं पदं

श्लाघार्हो व्यसनीतिहीनकुल इत्यग्र्यः कुटुम्बः स्वयम् ।

मान्यः प्राहत(?) इत्यहो कितव इत्याप्तश्च किं वाधिकं

सर्वावस्थ इति प्रमाणपुरुषो वेद्याभिरभ्यर्च्यते ॥ ३१ ॥

मांस्पाकोत्कटमद्यगन्धि विहरच्चेटीनटीसंकुलं

यद्वेद्यायतनं भुजंग परया भक्त्या पुरः पश्यसि ।

अत्रास्ते गृहदेवता विदधती दिग्घट्टनं कुट्टनी

यस्याः प्रत्यहमाव्यकामुकपशुत्रातोपहारैर्बलिः ॥ ३२ ॥

प्रत्यङ्गार्पणचारुचाट्टकरणप्रेमोचितप्रार्थना

श्रीवातायनदर्शनादि (?) गणिकालोकस्य धर्मः परः ।

कुट्टन्याः पुनरुत्कटोत्कटमिदं तत्रास्त्यगस्त्यव्रतं

यत्प्राणाहुतिरेककैव सकलै रत्नाकरैः कामिभिः ॥ ३३ ॥

कंदर्पप्रतिभूनिवेशितवलीरेखावलीशोभिते

लीलोदञ्चितबाहुपाशयुगलापातैश्च भोः कामुकाः ।

वेद्यानां विपुले नितम्बफलके शारैः कटाक्षैरितो

यद्वः क्रीडितमत्र दास्यति पुरो दारिद्र्यमेवोत्तरम् ॥ ३४ ॥

शूलेनाद्य मृताहमद्य सरजाः कर्तव्यमद्य व्रतं,

त्यागी नास्ति ततोऽधिकोऽपर इति श्लाघा विपक्षस्य च ।

कंचिन्नोत्सहते स राजतनयो जानाति माता ममे-

त्येवं मुग्धभुजंग रूक्षगणिकावाचोऽचिराच्छ्रोष्यसि ॥ ३५ ॥

मालिन्यं प्रकटीकरोति निबिडं नैर्गुण्यमातन्वते(ती)

जीर्णखेहपरम्परा विदधते पात्रेऽप्यहो दूषणम् ।

वेद्या दीपशिखेव भाति रजनौ रूपभ्रमान्धीकृतो

यत्रायं कुरुते पतङ्गपतनं हाहा भुजंगव्रजः ॥ ३६ ॥

केशार्कषणकर्मणि व्यवसिता वीर्यं हरन्ती परं

ग्लानिं कामपि तन्वती स्मितमुखी लम्बा च कर्णान्तिके ।

उत्कम्पं मतिविभ्रमं विदधती यूनां शनैर्निन्दिता

तारुण्यस्य जनापवाद ...वेश्या च संदृश्यते ॥ ३७ ॥

योऽयं निर्दयदन्तखण्डनकरो बुद्धिप्रयोगैर्हठा-

न्नीरन्ध्रो भुजयन्नपीडनविधिः सोल्लासमुत्पादितः ।

तेनेक्षोरिव कामुकस्य सरसस्यादाय सारं परं

वेश्याभिः क्रियते वहिर्यदि परं निष्कासनं शल्कवत् ॥ ३८ ॥

वाग्भिर्भर्त्सनमंशुकादिहरणं संताडनं मुष्टिभिः ।

किं चान्यद्विपरीतदर्शनमधःकारोऽथ पादाहतिः ।

इत्यादि प्रथमं यदेव सुरतप्रौढोपचारक्रमे

वेश्या पश्यत तत्तदेव कुरुते निर्वासने कामिनाम् ॥ ३९ ॥

यद्भूयः परिचुम्बनं यदसकृत्सर्वाङ्गमालिङ्गनं

यत्पर्युत्सुकमीक्षित सरभसं यच्चाटुकोत्कट्ट(त्कीर्त^१)नम् ।

यत्सद्भावकथानकं रहसि यत्तत्किञ्चिदभ्यर्थनं

वेश्यानां विषवत्तदेव निपुणं चिन्त्यं सदा कामुकैः ॥ ४० ॥

बिम्बोके बकचेष्टितं बहुविधभ्रूविभ्रमेषु भ्रमं

कौटिल्यं नखरक्षतेषु सुरतोपायेषु मायां स्वयम् ।

सीत्कारान्तरसत्यमर्थहरणं सर्वत्र ये जानते

वेश्यानां परमं रहस्यमवनौ ते केऽपि मेधाविनः ॥ ४१ ॥

किञ्चित्प्राहु(घु)णकागमेन किमपि प्रस्तारविस्तारव-

द्यात्राचैत्रतिथिक्रमैः किमपि च क्रोधप्रसादोदयैः ।

किञ्चित्काञ्चनरत्नवस्त्रविषयैर्नानाविधैर्दोहदै-

र्द्दाराण्यर्थविनिर्गमस्य गणिकाः कुर्वन्ति शृङ्गारिणाम् ॥ ४२ ॥

अर्थोष्मा पितृलालनं विटघटामेलः प्रियमन्यता

तारुण्यं नगरे स्थितिस्तरलता धीः कामशास्त्रं प्रति ।

संगीतं रजनी विधुर्मधुमदः स्पर्धा सपत्नैस्तथा

वेश्यानामनुरक्तवित्तहरणे कुर्वन्ति साहायकम् ॥ ४३ ॥

वैदग्धीमवधीरय व्यवहितं कार्यं कलाकौशलं
 सौजन्येन गतं किमन्यदफलो राशिर्गुणानामपि ।
 यस्मान्न प्रणयेन न प्रणतिभिः प्रेम्णा न न प्रीणनै-
 र्न प्राणैरपि ते भुजंग गणिका वित्तं विना तुष्यति ॥ ४४ ॥
 दासी नाथ तवाहमेव विभवः सर्वस्वदीयः स्थितो
 मा मां निर्दय मुञ्च शून्यमखिलं मन्ये जगत्त्वां विना ।
 इत्युक्त्वा सहसा भुजंगपुरतो यद्रेश्यया रुद्यते
 मुक्तोच्छिष्टदरिद्रकामिविभवास्ते केवलं तद्विदुः ॥ ४५ ॥
 स्वप्ने कामपि संस्मरन्प्रिय मया दृष्टोऽसि तत्ते बला-
 देवं मां प्रति सांप्रतं किमुचिता निष्कारणं वञ्चना ।
 तज्जागर्मि वरं निशासु यदसौ निद्रापि मे द्रोहिणी-
 त्यालापैर्गणिकागणेन न च को विश्वास्यते कामुकः ॥ ४६ ॥
 भ्रूमङ्गैरतिभङ्गुरैः कुटिलितप्रान्तैस्तथा कुन्तलैः
 सोपेक्षैरिव चक्षुषोः सरलितापाङ्गैश्च भङ्गचन्तरैः ।
 आत्मीयां चलच्चित्तवृत्तिरचनां वेद्या वराकी सदा
 यूनां दर्शयतीव ते यदि परं मूढा न तज्जानते ॥ ४७ ॥
 वक्रोक्त्या प्रथमं निरादरतया पश्चात्ततः केनचि-
 दातव्यं बहु तत्र यामि भवतां(ताद्) भूयोऽपि नौ संगमः ।
 इत्युक्तोऽपि न बुध्यते खलु यदा रागी दरिद्रो जड-
 श्रेटीभिर्बहुभाषितैरपि तदा हस्तार्गलैर्वार्यते ॥ ४८ ॥
 भूयः कालवशात्तमार्जितघनं दृष्ट्वाथ मद्बल्लभः
 स क्रुद्धो गमितस्त्वयेति कलहो मात्रा समं जायते ।
 कृत्वा तं प्रति च व्रतादि विरहं स्वं नाटयित्वा तत-
 स्तस्मिन्मित्रमुखेन संधिरपरो वेद्याभिरुत्पाद्यते ॥ ४९ ॥
 प्रौढ प्राणद कान्त नाथ सुभगोदार प्रिय त्वां विनां
 किं वित्तेन गृहेण किं किमसुभिर्ह्योऽपीति यो भाषितः ।

तस्यैवाद्य निराश दुर्भग पशो निर्लज्ज गच्छाधुना
 धिक्त्वां निर्धनचङ्गमित्यपवदन्हीतो न वेश्याजनः ॥ ५० ॥
 केचिद्द्यूतकरा भवन्ति कतिचिद्भिक्षाचराः किंकराः
 केचित्कर्मकराः परे धनवतां श्लाघाकराः केचन ।
 स्कन्धासक्तपटञ्चरा द्य(अ)नुचरा शोकादकिंचित्करा-
 स्तेऽभी कामिवराः पुरा समभवन्वेश्यासु ये गोचराः ॥ ५१ ॥
 वेश्याभिर्विवशीकृतः कुपुरुषः संजायते दुर्गतो
 दौर्गत्येन दुरोदरे निपतितः स्वं हारयत्येव सः ।
 रुद्धो द्यूतकरैः करोति विधुरश्चौर्यं ततस्तस्करो
 वध्यः स्यान्नृपतेरहो नु विषयासक्तेर्दुरन्ता गतिः ॥ ५२ ॥
 आजीवः कपटानुरागकलया दोषो न दुःशीलता
 वैधव्यं न च बाधते सदसतोः संभावना व्यत्ययात् ।
 यत्किंचित्करणे परस्वहरणे व्रीडा न पीडाकरी
 नो वा राजभयं च ही वत सुखं जीवन्ति वारस्त्रियः ॥ ५३ ॥
 स्त्रीति प्रीतिकरं पुरः परिणतौ हालाहलं केवलं
 सर्वस्य व्यसनं किलैतदधिकं तत्रापि वेश्येति च ।
 प्राधान्येन ततस्तदेव कथितं यत्तत्प्रसङ्गेन च
 व्याख्यातं गुणदोषजातमुचितं चिन्त्यं तदप्यादरात् ॥ ५४ ॥
 चेतःश्वापदवागुरा दशगुणस्फारसरोद्धामरा
 वार्तव्यावधयः (१) समुद्रलहरीपूरैरिवोत्पादिताः ।
 नापि स्वाम्यसमर्पणेन न सखे सख्या (१) विरोधेन वा
 गूढान्तर्मुखसाहसव्यतिकरा रक्ष्याः परं योषितः ॥ ५५ ॥
 भस्मस्नानमहाव्रतं कतिपयश्रीअष्टसंभावितं
 सर्वापहवहस्तलाधवकलाकूटाक्षशिक्षात्मकम् ।
 प्रत्याशापुनरुक्तहारणजगद्गोहं विवादास्पदं
 दारिद्र्यस्य निमग्नं किमपरं धिग्द्यूतलीलायितम् ॥ ५६ ॥

हिंसानिर्घृणकर्मभूः प्रतिपदानेकप्रमादप्रसू-

रव्यापारधुरंधरां प्रतिकृता ग्राम्यैर्जघन्यैः श्वभिः ।

शून्यारण्यसदाप्रवासविरसव्यायाममिथ्यागुणा

कायक्लेशफलावधिर्मतिमतां सेव्या मृगव्यापि किम् ॥ ५७ ॥

शौचाचारविचारवाह्यमखिलाकार्याहिताचार्यकं

तत्तद्गोप्यरहस्यमन्नभिदुरं निर्देशमक्षणोस्तमः ।

यत्तद्वादकलिप्रमादविविधोन्मादैः पिशाचायितं

मद्यं मूर्तममेध्यमेतदितरादन्यस्य कस्य प्रियम् ॥ ५८ ॥

उल्कापातसहोदरं सहचरं नैदाघज्ञञ्जामरु-

ज्जम्पानां हरकण्ठलालितगरद्रोणीकुटुम्बीकृतम् ।

जिह्वाग्रे करपत्रमित्रमनिशं तत्कर्कशं दुर्वचो

यस्यास्ते वद कृद्वदः कथमहो सोऽपि स्वयं जीवति ॥ ५९ ॥

चण्डं दण्डमकाण्ड एव कलयन्राजा प्रजानां यमः

कुर्वन्दुर्व्ययमर्थदूषणरुचिः स्वस्यैव स द्रोहकृत् ।

सौम्यः सौम्यकरोऽतिविश्वनयनानन्दोऽभिनन्द्यः सतां

सश्रीकः कमलाकरश्च सुषमां कां कामहो नार्हति ॥ ६० ॥

संसारस्य महेश्वरो दिनपतिध्वान्तस्य वैद्यो रुजां

प्रायश्चित्तमघस्य शास्त्रमपरिज्ञानस्य तोयं तृषः ।

सिद्धाज्ञा गरलस्य तीर्थसरणं वृद्धत्ववैक्यव्ययोः ।

सप्ताङ्गव्यसनावलेः प्रशमनोपायश्च शिक्षा सताम् ॥ ६१ ॥

ॐकारः साहसानां निजगुणनिपुणप्रत्यवेक्षा सुखानां

कादाचित्कः प्रयोगः सकलपरिचयोपाधिवैदग्ध्यबन्धुः ।

कष्टानामन्त्यकाष्ठा धनरसिकवणिग्लोकयात्राप्रसङ्गो

जीवज्जन्मान्तरं चेत्यलमतिबहुना स्वस्ति देशान्तराय ॥ ६२ ॥

यद्यप्यस्ति सविस्तराद्भुतकथामूयिष्ठनानाविध-

व्याख्यायां निरवद्यहृद्यचरितोदारं च देशान्तरम् ।

तत्रापि स्वगृहेषु कोऽपि गुणबद्धोष्ठीगरीष्ठीकृत-

स्फारोऽनारतभारतीरसपरिप्यन्द्रः मखे सुन्दरः ॥ ६३ ॥

ते वन्द्या मकरन्दबिन्दुमधुरैरभ्युदियतादक्षरै-

र्येषा चान्ति सरस्वतीपरिमलोद्गाग मुक्ताम्भोरुहात् ।

वन्द्यास्तेऽपि तदन्तरालपतिता ये भृङ्गभङ्गीजुषः

सान्द्रानन्दकरम्बित जगदिदं विन्दन्ति नि(न)न्दन्ति च ॥ ६४ ॥

दृष्ट्वा देशमशेषमा जलनिधेरालोक्य कौनृहला-

दास्यानीरवनीभृतां च पुनरप्यागत्य देशं निजम् ।

कारण्यात्तरुणं जनं प्रति मत्तामभ्यर्थनाभिन्नाथा

सोऽयं सप्रति जह्णैव कचिना मुग्धोपदेशः कृतः ॥ ६५ ॥

विद्याभ्यासपरम्परापरिचर्यर्वालयं कृतार्थाकृतं

तारुण्यं तरुणीनिरन्तरपरीरम्भैश्च सभावितम् ।

अस्माकं सुरसिन्धुरोचसि पुनः शभावदम्भार्चन-

वृद्धत्वस्य विशुद्धता जनयितुं कर्तव्यशेषः स्थितः ॥ ६६ ॥

इति काश्मीरिकमहाकविश्रीजहणप्रणीतो मुग्धोपदेशः ।

श्रीविश्वेश्वरपण्डितप्रणीतं

रोमावलीगतकम् ।

नाभीहृदे तव विराजति रोमवाग्नी

धूमावली मदनपावकशोधिकेयम् ।

लोकोत्तराद्भूतकृति त्वयि पक्षवृत्ति-

युक्ता भवन्त्यपि पुरा तदभावभाजः ॥ १ ॥

चहिं विनैव तव रोमलतामिषेण

धूमावली स्फुरति नाभिगभीरदर्याम् ।

१. अस्य विश्वेश्वरपण्डितस्य देशकालादिकं कवीन्द्रकृष्णभरणप्रारम्भे (साव्यमालाया ६६ मितेऽङ्के) प्रोक्तमेव पुस्तकद्वयमस्य शतकम्याम्नाभिगमादितम्. तत्रैकं जयपुर-राजगुरुपर्वणीकरोपाहनाशयणभट्टाना क-सप्तकम् द्वितीयं अलवरमहाराजाधितपार्वतीय-पण्डितलक्ष्मणदत्तपन्ताना स्व-सप्तकं ज्ञेयम्

संख्यामतीतमतिदुर्लभमत्र तेन
 मन्यामहे कुसुमचापमहानिधानम् ॥ २ ॥
 उद्दीप्यते तव हृदि स्मरजातवेदा
 वक्षोरुहप्रतिहतोऽथ तदुत्थधूमः ।
 जानामि रोमलतिकापदवीमवाप्य
 नाभीगभीरविवरं प्रविशन्विलीनः ॥ ३ ॥
 वक्षोरुहक्षितिभृता मिलितैकभागां
 रोमावलीं भुजगराजवधूं विधाय ।
 दर्वीकरज्यगिरिचापजितामरारि-
 रुद्रोपमेयमसमाशुगमातनोषि ॥ ४ ॥
 नाभीसमाश्रयिण उज्ज्वलदीप्रमूर्ते-
 हार्राग्रगुम्फितमहामणिदीपकस्य ।
 उद्भ्रतवरी विलसदञ्जनमञ्जरीव
 राजीवगात्रि तव राजति रोमराजी ॥ ५ ॥
 वक्षोरुहौ कविवरैस्तव तर्कितौ यौ
 स्तम्बेरमप्रवरकुम्भतया वरोरु ।
 तन्निर्गलन्मदजलौघतया ध्रुवं तै
 रोमालिरूपमपि निहृतदेश्यमेव ॥ ६ ॥
 नाभीहृदे निपततां जनमानसानां
 नैवाभविष्यदित उद्धरणं कदाचित् ।
 रज्जुर्हि रोमलतिकाव्यपदेशभाजी
 वक्षोजशैलनियता यद्वि नाभविष्यत् ॥ ७ ॥
 नाभीमुपेत्य सरसीं तव रोमवीथी-
 स्तम्भं ततो दुरधिरोहतरं निखाय ।
 वक्षोजवप्रमसुबोधसुखं मनोभू-
 र्यग्रीकृतः सततमुग्रभियाधिज्ञेते ॥ ८ ॥

वेलावनौ लवणिमामृतसागरस्य
 तालीलता तव विराजति रोमलेखा ।
 तस्या पयोधरमयेन फलद्वयेन
 माघन्ति नेत्रविपयीभवतापि लोकाः ॥ ९ ॥
 अत्युन्नतस्तनमहीरुहदुर्गवासो
 भर्गाद्रिया मकरकेतन आयताधि ।
 रोमालिरज्जुमिलिताग्ररुहार्जरज-
 कुम्भं निरस्य रममिच्छति नाभिकृपान् ॥ १० ॥
 वृद्धेर्निदानमिह पुष्पशरामनन्य
 वामोरु ते स्तनमयो नववामदेवः ।
 यस्मिन्कुरङ्गमदपद्मवशात्कलिन्द-
 कन्या स्थिता पतति रोमलताञ्जलेन ॥ ११ ॥
 मेहातिरेकनततज्वलितासमेपु-
 दीपेन यस्तनतलेऽञ्जनमाविरासीन् ।
 मन्ये तदेव चिरकालभयद्रुत्वं
 तस्मात्पतद्दति रोमलतेति लोकः ॥ १२ ॥
 आकाशमाश्रितवतीमवलोकमाना
 स्रोतस्वतीं दुहितरं तुहिनाचलस्य ।
 मन्ये कलिन्दतनयापि तवावलम्ब-
 माशिश्रिये मृतनु रोमलतामिषेण ॥ १३ ॥
 शृङ्गारनामकरसान्वितनीलवर्णः
 किं पारमार्थिक इतीव मनोभवेन ।
 क्षिप्तः परीक्षितुमयं नलिनाक्षि मध्य-
 व्योम्नि स्फुरत्यहह रोमलतेति चित्ते ॥ १४ ॥
 अश्रान्तवक्रतुहिनद्युतिसंनिधाना-
 दीपद्विकासमपि लब्धुमनीश्वराभ्याम् ।

अन्तर्भृतं मधु कुचाम्बुजकोरकाभ्यां
 निश्च्योतदन्तरवगच्छति रोमवल्लीम् ॥ १५ ॥
 त्वन्मध्यमं गगनमित्यविवादमेव
 वक्षोजकाञ्चनसरोजरुचास्य भागः ।
 पिङ्गीकृतो ह्युभयतोऽखिलदिङ्मुखत्वा-
 द्रोमालिरित्यविकृतः पुनरस्य थोऽशः ॥ १६ ॥
 नूनं पयोधरयुगं तव तन्वि देह-
 व्यूहं वहत्यविहतं यत एतदेव ।
 रोमावलीपदमुपैति गभीरनाभी-
 पद्माकरैरन्नवसमुद्यतमेचकत्वम् ॥ १७ ॥
 त्वन्मध्यमं प्रियतमे वियता समानं
 मन्दाकिनीव समुदञ्चति हारवल्ली ।
 पीयूषभानुरिव नायकरम्यरत्नं
 रोमावली तनुवलाहकवीथिकेव ॥ १८ ॥
 सारङ्गिकामदनिपद्वरसंप्ररोह-
 नीलत्वयोस्तव पयोधरयोरतीव ।
 संघट्टनादिव परस्परमेकखण्डो
 रोमावलीपदमुपेत्य पपात मन्ये ॥ १९ ॥
 मुक्तालिलोहितकमालिकयोर्द्विभाग-
 सलग्नयोर्ललितरोमलतेयमन्तः ।
 संगम्य शीतकिरणामृत(?)दीधितिभ्यां
 सिहीसुत कवलतामिव नीयमानः ॥ २० ॥
 त्वन्मध्यमाम्बरतलादहितुल्यरूपो
 रोमावलीमयविधुतुष्ट एष मुञ्चु ।
 लिप्सुर्मुखेन्दुमिव जिग्रसिपासमेतः
 प्रोद्यत्स्तनक्षितिधरान्वयतो निरुद्धः ॥ २१ ॥

हाराप्रभ्रमथितलोहितकांशुजाल-
 नीरन्ध्रनाभिमिलिता तव रोमराजि ।
 पारीक्षितक्रतुविदीपितवह्निकुण्ड-
 मध्ये विभाति पतयान्दुरिवोरगती ॥ २२ ॥
 श्रीखण्डसन्नविरहेण विहीनमुच्चै-
 र्वैद्योरुहं मलयपर्वतमारुरुधुः ।
 दर्वाङ्गरी तव विलासिनि रोमराजी
 गारुत्मतान्वयभयाद्ग्रथ एव तस्यां ॥ २३ ॥
 नामी तवोज्ज्वलरसानृतपूर्णवापी
 तस्या निधाय विधवा वरदारयष्टिम् ।
 मीनध्वज मदयितुं हृदयाधिवासं
 रोमावली रसझरी समकृप्यतोर्ध्वम् ॥ २४ ॥
 वक्षोरुहक्षितिधरद्वितयान्तराला-
 दुत्थायिनी शुचिरसस्य सरस्वतीयम् ।
 उन्निद्रनीलनवनीरजहासिनीय
 रोमालिरुल्लसति जीवितवल्लभे ते ॥ २५ ॥
 वक्षोरुहाद्रिपेतनप्रतिबन्धहेतु-
 सयोगवत्त्वदुदरं वियदंस्त्यपूर्वम् ।
 यस्मिन्विराजति समायतरोमवल्ली-
 स्वातीपथो विलसदञ्जनगञ्जनश्रीः ॥ २६ ॥
 नामीदरीज्वलदनङ्गकृगानुमध्ये
 यूना मनासि रससस्तिमितानि पेतुः ।
 तद्दाहतः समुदिता प्रतिभाति रोम-
 राजीमिषेण वरवर्णिनि धूमलेखा ॥ २७ ॥
 धूमो हि बह्वचनुमितौ मत एव हेतु-
 रित्येवमीरयति तार्किकचक्रमत्र ।

रोमालिधूमलतिकाकुचपर्वतेन

नाभीहृदेन च समं व्यतिषङ्गमेति ॥ २८ ॥

खज्ञानजन्यदहनानुमितौ विशङ्कं

धूमोऽपि याति विषयत्वमितीव वक्तुम् ।

नूनं व्यधत्त हृदये तव रोमराजि-

व्याजेन धूमवितार्तिं विधिरुद्विवादान् ॥ २९ ॥

एकार्थवाचकमिदं दहनासमेपु-

शब्दद्वयं नियतमाकलयामि कान्ते ।

धूमेन रोमलतिकाव्यपदेशभाजा

स्यादन्यथा तदनुमाप्रमितिः कथं वा ॥ ३० ॥

कामोपजीवकमिमं मुखरेवतीश-

मासेवितुं तपनजासरिदुद्गतेव ।

तद्भीत्युदीतकृशता तव रोमराजी

निर्भाति मुक्तवलिरूपऋजुप्रवाहा ॥ ३१ ॥

सर्वाङ्गसंचरणतः समनन्तरं य-

धूनां दृगस्तनमहीधरमध्यरुक्षन् ।

मन्ये ततो निपतनं समुपेयुषीणां

तासां विभाति पदवी तव रोमवीथी ॥ ३२ ॥

रत्नावलीविविधकान्तिकदम्बकेन

चापं पयोधरयुगे तव निर्मितं यत् ।

कामस्य रुद्रविजयाय तदीयमौर्वी-

लेखेव रोमलतिका दयिते चकास्ति ॥ ३३ ॥

त्वच्चेतसि स्थितवतो मकरध्वजस्य

संरक्षणाय दनुजद्विषता निदिष्टम् ।

स्वाश्मच्छलेन गरुडं समवेक्ष्य रोम-

श्रेणीमिपास्तनभवाहिरपागमत्किम् ॥ ३४ ॥

रोमावली मरकतोर्पलरेखिकेयं
 नीलारविन्दमुपमाक्षि समुज्जिहीते ।
 केनान्यथा कुमुमवाणमुजंगदष्टं
 चेतः समुच्छ्रमिति दृगगतया तथापि ॥ ३५ ॥
 उद्दाममन्मथविकारविमोहगाढ-
 ध्वान्तच्छटा नुननु संक्रमणस्त्रभावा ।
 रोमावली तव कुतोऽपरया युवाश्रणा
 तद्दर्शनात्तिमिरिता हरिनो भवन्ति ॥ ३६ ॥
 स्नानन्तरोन्नतपयोधरमण्डलेन
 ग्रीष्मेण यौवनमयेन महोष्मभाजा ।
 नीता शिशुत्वरजनी कश्चिमानमेषा
 नूनं चक्रास्ति तव रोमलताल्लेन ॥ ३७ ॥
 जागतिं मानसगतो रम उज्ज्वलो यः
 स्वाधिक्यतः स किल मातुनिहाममर्थः ।
 वक्षोजमूमिधरमंधिपथेन मन्ये
 वामाक्षि ते वहति रोमलतापटंगान् ॥ ३८ ॥
 वाल्यं दशाननमिवान्नमित विधातु
 रोन्गामियं ततिरिति व्यपदिश्य शक्ते ।
 लावण्यवाग्निधिमुत्तर्गितु रतीश-
 रामेण सेतुरिह चारुतरो न्यवन्धि ॥ ३९ ॥
 पीयूषदीधितितया जनितप्रसन्नो
 योऽद्भो मुखेन तव नन्वि तिरस्कृतोऽभूत् ।
 मन्ये स एव कुचशैलनिपातभिन्नो
 विजायते जगति रोमलतेनि लोके ॥ ४० ॥
 वक्षोजपर्वततटीषु कृताटनाना
 नाभीसरः समवगाहितुमुत्सुकानाम् ।

यूनां मनोमदकलद्विपनायकानां
 बन्धाय रोमलतिका तव शृङ्खलेव ॥ ४१ ॥
 एषा वशीकरणसिद्धमहाञ्जनस्य
 रेखां व्यधायि तव रोमलता स्मरेण ।
 नेत्रेन्द्रियाणि जगतां सति यत्प्रयोगे
 नालं भवन्ति विषयान्तरसंगमाय ॥ ४२ ॥
 तारुण्यधर्मसमये तव देहभूमौ
 संचारिणां युवकदम्बकलोचनानाम् ।
 विश्रामकाम इव कामिनि काम आधा-
 न्नाभीप्रहि कुचघटौ कचराजिरज्जुम् ॥ ४३ ॥
 अभ्युद्गता तव पयोधरमध्यदेशा-
 द्विद्योतते तडिदिवाहह रोमराजी ।
 यूनां विवेकधृतिमुख्यगुणक्षयस्य
 संसूचनाय सुतनूदितमेचकत्वा ॥ ४४ ॥
 रोमावली तव नवीनपयोदवीथि-
 रैरावतः किमु पयोधर एतदूर्ध्वम् ।
 यस्यां विभाति नवमौक्तिकहारवल्ली-
 निःस्पन्दमन्दगतिका विसकण्ठिकैव ॥ ४५ ॥
 आरामताजुषि मनोजनुषो भवत्यां
 वाणी कुहूरुतरुतं युवता निदाघः ।
 रोमावली घनलता वदनं सुधांशु-
 र्हासो हिमं करयुगं मृदुलं शिरीषम् ॥ ४६ ॥
 काले महातरुणताजनितान्धकारे
 त्वन्मानसालयमनङ्गमभिब्रजन्ती ।
 नीलं निचोलमुपगृह्य कृशाङ्गयष्टी
 रोमावली रतिरिव प्रविविक्षुरन्तः ॥ ४७ ॥

वक्षोजगैलशित्तर समवाप्य बाल्य-
 तीक्ष्णश्रुतौ रमहरेऽस्मन्मुपप्रयाति ।
 मध्येवल्लैहितकरट्टिनभिरुजिहीते
 रोमालिरुद्गति नृशु तमोलतेव ॥ ४८ ॥
 या तस्य पूजनविधौ हर्णिर्णामदस्य
 धारा त्वया प्रियतमे प्रथमं व्यतारि ।
 सैव न्द्वितीयहृदये कृत्स्ननिवास
 रोमालिर्गिद्यत उपन्यतगीनकेतुम् ॥ ४९ ॥
 निर्जग्मुपी कुरुचतटात्तय रोमगजी
 नाभीमुखं प्रविशती नितरां चकान्नि ।
 चानीरुगन्तुजगुच्छुमुपेक्ष्य फुल्ल-
 मन्धोन्हं मधुतृषा अमरावलीव ॥ ५० ॥
 लोकत्रयं वशयितु कुनुमायुधस्य
 तारुण्यमभ्युदयते दहनीयर्मन्त्रम् ।
 तस्यैव सभवविबोधनकोविदेय
 रोमावली स्फुरति धूमलता कृशाद्रि ॥ ५१ ॥
 प्रीत्यै प्रसूनधनुषो नवयौवनेन
 नाभीमरोवरमिवोल्जुजतोच्छ्रिता ते ।
 तत्सनिधौ गुरुचिरासितवैजयन्ती
 रोमावलीति वरवर्णिनि वर्णयन्ति ॥ ५२ ॥
 वक्षोरुहात्मकहिरण्यमहीधरोऽयं
 विश्राजते स्मरधनुर्भुवि दम्भभावम् ।
 तस्यैकतो मुखरुचामपरः प्रकाशो
 रोमच्छटान्धतमस परतो विभाति ॥ ५३ ॥
 त्व दक्षिणासि नितरा वृत्तचन्दनोऽयं
 वक्षोरुहोऽपि मलयो हृदयावनौ ते ।

लङ्का नखक्षतपलाशवती यतोऽत्र

रोमावली रजनिरस्ति सदैकरूपा ॥ ५४ ॥

वक्षोजहाटकगिरीन्द्रतटस्थनील-

जम्बूफलस्रुतरसोत्करनिर्मितेयम् ।

स्रोतस्वती वहति रोमलता त्वदीया

यस्याः सुवर्णघटितोभयभागभूमिः ॥ ५५ ॥

तारुण्यपावकभवा कचराजिधूम-

वीथी विराजति मृगाक्षि विलक्षणैव ।

या गोलकेन सह संगममप्यनात्ता

दृष्टैव दृष्टिविकृतिं वितनोति यूनाम् ॥ ५६ ॥

मन्दाकिनीं कनकभूमिधरप्रपात-

निष्पातिनीं समवलोक्य तदीर्ष्ययेव ।

मन्ये कलिन्दतनया तव रोमराजि-

व्याजेन सुश्रु कुचवप्रतटात्पपात ॥ ५७ ॥

तन्वि त्वदीयहृदये परमाधिराज्यं

नेतुं मनोभवमशेषजगत्सु नूनम् ।

वक्षोरुहौ कनकजावभिषेककुम्भौ

रोमालिहारलतिके चमरेऽसिताच्छे ॥ ५८ ॥

आवासघाम्नि हृदये तव मन्मथस्य

कुम्भौ सुवर्णघटितौ निहितौ स्तनौ किम् ।

मन्ये तयोर्निपतनप्रतिकारहेतो

रोमालिरक्रियत मारकतीव यष्टिः ॥ ५९ ॥

रोषान्धकारनिकरो दयितं प्रति प्रा-

ग्वामाक्षि ते हृदय एव तिरोहितोऽभूत् ।

मन्ये स एव तव रोमलतामिषेण

प्रादुर्भव चिरसंभृतिभूतभूमा ॥ ६० ॥

यूना वियोगदहनाहितदाहभाजा-
 भुञ्जासनेन य उपार्जि मनोभवेन ।
 मन्ये सुदुष्कृतभरो हृदये स्थित त-
 मन्वेतुमावसति रोमलताच्छलेन ॥ ६१ ॥
 यावन्ति जाग्रति पुरा हृदये त्वदीये
 धीजानि चन्द्रमुखि कामकलाविकृत्याः ।
 तान्येव हाररससोऋद्येन रोम-
 राजीमिपालनकलनङ्कुरितानि मन्ये ॥ ६२ ॥
 वासाय पुष्पधनुषो हृदय तवेद
 साधु प्रनाधयितुमागतवमुवत्वम् ।
 रोमालिकेतवत आयतर्नालसूत्र-
 लेखा विभागजननीमिव तन्वि चक्रे ॥ ६३ ॥
 त्वन्मानसे निवसता कुन्नुमायुधेन
 मायानु शम्बरमहासुरतो बुधेन ।
 व्यामोहनाय दहनालिकूलोचनस्य
 रोमावली तिमिरवीथिरिव व्यकासि ॥ ६४ ॥
 हारस्तवैष मकरध्वजपालनाय
 सकर्षणोऽतिविशदो हृदि नित्यमाग्ने ।
 प्रत्यग्रमेघदलमेचककान्तिरेषा
 रोमावली वृहत्तिकालतिका तदीया ॥ ६५ ॥
 तारुण्यतीक्ष्णरुचिना तव कामकेली-
 मोहान्धकारमखिलं निरकासि चित्तात् ।
 यन्मत्तकाशिनि दृष्टेन तदेव रोम-
 राजीति नूनमिह गोचरयन्ति लोकाः ॥ ६६ ॥
 येन व्यधायि जनकेन पुरास्य दाहो
 भालेक्षणे निवसता पुरसूदनस्य ।

तस्य त्वदीयहृदये वसता स्मरेण
 धूमस्य रोमलतिकेति कृतो ग्रहः किम् ॥ ५७ ॥
 आलम्ब्य ते स्तनमहीधरमच्छहारं
 मन्दाकिनीरुचिरमुग्रजिगीषयेव ।
 रोमावलीमिषसमुन्नतधूमलेखा-
 मिन्दीवराक्षि पिबतीव रतेरधीशः ॥ ६८ ॥
 तारुण्यशक्तिजनुषा कृतभारतार्ह-
 व्यासेन ते स्तनयुगेन मृगीमदाभास् ।
 मत्सी ग्रहीतुमनसा निरमायि नूनं
 नीहारवीथिरिह रोमलतापदेन ॥ ६९ ॥
 वक्त्रेन्दुकान्तिनिकरैः कुचचक्रवाक-
 युग्मस्य यन्न समुदञ्चति विप्रलम्भः ।
 रोमावलीतिमिरलौहितिकार्कयोश्च
 वासो यदेष मद्गनस्य नवीनसर्गः ॥ ७० ॥
 संकेतभूः प्रियतमे हृदयं त्वदीयं
 नूनं विहर्तुमनसो रतिक्रामयोः किम् ।
 यस्मिन्विभाति विशदत्रिवलीतटिन्यां
 रोमावलीमयनवीनतमालवल्ली ॥ ७१ ॥
 अद्यापि रुद्रनयनानलदाहजन्यां
 वहीं रुजं वहति सुन्दरि पुष्पघन्वा ।
 एतत्सुहृत्तरुणिमा तव हृत्स्थितेऽस्मि-
 त्रोमालिशैवललता निदधाति यस्मात् ॥ ७२ ॥
 रोमावलीलवणिमामृतदीर्घिकायां
 शैवालवल्लरिरुदेति विशङ्कमेषा ।
 नाशिष्यतां कथममुं कुचचक्रवाकौ
 ध्वान्तभ्रमो यदि तयोर्हृदि नाभ्युदैष्यत् ॥ ७३ ॥

रोमावली मरकतोपलकोमलेय
 शैवालतः कथमिवाभ्युपयातु भेदम् ।
 यदोचरीकरणगात्रत उत्पलाक्षि
 गृध्रोनि कासुऋजनेक्षणनीनमथ ॥ ७४ ॥
 शुद्धेन्द्रनीलघटितध्वजयष्टिरेषा
 रोमावली त्रिजगतीजयद्रुत्सारन्य ।
 यन्मा विभाति शिखरे रुचनंश्रयोऽयं
 स्रष्टरभक्तिमिषनो मत्स्यं नुनेत्रे ॥ ७५ ॥
 त्वन्मानगे निवमता मकरध्वजेन
 मंतर्क्यै साधनगलीकविलोचनोत्थम् ।
 स्वप्रत्यनीकविनिरोधनहेतुसिद्ध-
 मघाक्षरालिरिव रोमलता व्यलेप्ति ॥ ७६ ॥
 वाचा रुद्ररुतरुतोपमया प्रिये ते
 ऋषाहया निजमनेहममन्तरेण ।
 चक्रामृतयुतिभिया समुपस्थितेय
 रोमालिरूपरुद्रहः रुचनपर्यताध. ॥ ७७ ॥
 विद्यामधीत्य तत एव हत तमेव
 कामेन शम्बरमहादिनिजं निरीक्ष्य ।
 रोमावलीपदमुपेत्य विवृतुदोऽसुं
 त्वन्मानमस्थमभियुक्त इवोत्पलाक्षि ॥ ७८ ॥
 धैरानुबन्धनविधाविबुरावधित्व-
 मालोक्य पुष्पधनुषा मुकुमारगात्रि ।
 रुद्रीयभालनयनानलवारणाय
 रोमालिसूर्यतनया हृदि ते न्यधाधि ॥ ७९ ॥
 वक्षोजशैलशिखरान्मुखनान्यमासु
 नृत् पपात वरगात्रि मुधामयूख. ।

भग्नस्य तस्य कलिका इव हारमुक्ता-
 स्तल्लाञ्छनस्य तव रोमलतेति मन्ये ॥ ८० ॥
 वह्निर्न दाहमुपगच्छति वह्नौवे-
 त्येवं विभाव्य मदनोऽधृत वह्नितां नु ।
 यस्मात्तदीयवसतौ हृदये त्वदीये
 रोमालिधूमततिरुल्लसति प्रकामम् ॥ ८१ ॥
 वामेक्षणे तव मुखेन सुधाकरेण
 द्वेषान्निगृह्य तिमिरप्रकरं प्रसह्य ।
 क्षिप्त्वा कुचक्षितिधरादथ रोमलेखा-
 व्याजेन नाभिविवरे किमु संन्यवेशि ॥ ८२ ॥
 भूयो रसं तव पयोधरमण्डलेऽस्मि-
 न्यूनां मनःसु परिवर्षति निर्विरामम् ।
 दर्वीकरी सुतनु रोमलतास्वरूपा
 नूनं प्रवेष्टुमभिकाङ्क्षति नाभिरोकम् ॥ ८३ ॥
 स्फूर्जत्पुरत्रयविरोधिललाटनेत्र-
 ज्वालोदितज्वरमनङ्गममुं हृदिस्थम् ।
 सेक्तुं हलायुधधियेव कलिन्दकन्या
 रोमावलीत्वमुपगम्य किलोपतस्थे ॥ ८४ ॥
 वक्षोरुहौ वरसुवर्णसरोजगुच्छौ
 मुक्तावली पुनरखण्डिततण्डुलाली ।
 दीपोऽतिदीप्रतरलः स्वरपूजनाय
 रोमावली लघुजघूमलता कृशाङ्गि ॥ ८५ ॥
 श्रूल्लिकार्मुकमथाञ्जनवीथिमौर्वी
 लब्ध्वा कटाक्षविशिखांतव काम औज्जत् ।
 ज्यां रोमराजिरिति चापमथावतंस
 इत्याशुगान्कवरिकासुमना इतीव ॥ ८६ ॥

ब्रह्मादयोऽप्यतिवशवदितेन्द्रिया ये
 चेतोभुवा वशमनाधिपतात्मन प्राक् ।
 तेषामिह स्फुटतरा अयशःप्ररोहा
 व्यक्तास्त्वदीयहृदि रोमलतामिषेण ॥ ८७ ॥
 हुत्वा युवत्वदहने रतिजीवितेश-
 कापालिकेन मदिराक्षि मनांसि यृनाम् ।
 निर्जेतुमुग्रमिव रोमलतारूपाणी
 सिद्धेन साधु विधिना विदधे विधेया ॥ ८८ ॥
 कामेन ते हृदयमीभि निवासभाजा
 संप्रेक्ष्य संनिहितमीशमुरोजरूपम् ।
 तं विध्यता नस्वरजन्यपदार्थचन्द्रे-
 र्मौर्वी परेव निहिता तव रोमलेखा ॥ ८९ ॥
 अन्तर्निवासमुपयातवतः मारस्य
 द्वारे यथा हृदि विराजद्गुरोजकुम्भे ।
 दौवारिकीव हृदि ते नवयौवनश्री-
 म्मन्त्रीलयष्टिरिव रोमलता विभाति ॥ ९० ॥
 भीत्या भवस्य भजता न परिस्फुटत्व-
 मध्यक्षतामखिलमेव निर्नीपता च ।
 कामेन ते हृदि गतेन वरोरु रोम-
 राजीमिषेण निहिता किल काचलेखा ॥ ९१ ॥
 कर्णान्तर्कर्षणभरादवनम्यमाना-
 द्वाणासनात्सुतनु पुष्पशरासनस्य ।
 या श्र्योततेऽच्युततरा मकरन्दधीथी
 तामेव रोमलतिकां ब्रुवते जगन्ति ॥ ९२ ॥
 दूरस्थितानि हृदयानि मुभेदभिन्ना-
 न्यालोक्य तानि पुनरेकगतानि कर्तुम् ।

आकर्षणाञ्जनततिः किमु रोमवल्ली-
कामेन ते व्यरचि जेतुमखेदितेन ॥ ९३ ॥

अभ्युच्छ्रितं किमपि यौवनसेवकेन
मुक्तावलीद्वितयचामरमन्तरेण ।

रोमावली हृदयगस्य मनोभवस्य
मायूरमातपपिधानमिवावभाति ॥ ९४ ॥

वक्षोजकाञ्चनमहीभृति यन्नखाङ्क-
रूपः समुद्रममुपागमदर्धचन्द्रः ।

तत्रास्ति कारणमियं तव रोमराजि-
रूपा यदर्धरजनी नवनीरजाक्षि ॥ ९५ ॥

ईशानभालनयनानलदाहभाजो
मीनध्वजस्य परितापनिवारणाय ।

सज्जीकृतेव नसितोत्पलपन्नशय्या
रोम्णामियं तव लता बलवद्विभाति ॥ ९६ ॥

धूमोर्ध्वगत्यनुमिताद्विरहाद्गरिम्ण-
स्तत्पार्थिवत्वविषये विमर्ति विहन्तुम् ।

किं तावकीनहृदि मन्मथवहिधूमो
वाले व्यधायि विधिना पतयालुरेयः ॥ ९७ ॥

धूम्याटभावमुपविभ्रति नूनमत्र
यूनां मनांसि नलिनायतलोचनान्ते ।

यन्मन्मथेन निरमीयत रोमराजि-
धृमावली खलु वशीकरणाय तेषाम् ॥ ९८ ॥

त्वन्मानसे निवसता अपकेतनेन
सार्धं रतेरतितरां विहृतिं चरन्त्या ।

तालच्छिदेव वरवणिनि कर्णदेशा-
द्विस्रसिनी स्फुरति ते हृदि रोमराजी ॥ ९९ ॥

उज्जृम्भमाणनवयौवनधर्मकाल-
 विस्तारभृद्भनशिरीपरजदृष्टेव ।
 यूना मनासि नितरानुपलोभयन्ती
 रोमालिरन्तरतिसमदमातनोति ॥ १०० ॥
 सूरीन्द्रमौलिमुकुटामन्दरलदीप-
 लक्ष्मीधराख्यबुधवर्षतनूद्भवेन ।
 विश्वेश्वरेण हृदयानुहृदां मदाय
 रोमावलीगतकमेतदकारि चारु ॥ १०१ ॥
 इति पार्वतीयश्रीविश्वेश्वरपण्डितप्रणान रोनामन्त्रीशतकम् ।

वेदान्ताचार्यश्रीवेङ्कटनाथप्रणीता
 सुभाषितनीची ।

अन्तिपुणपदानि ।

प्रथमसुजनाय पुसे मात्यमपि प्रथमदुर्जनाय नमः ।
 सर्वं हतः कृतं यौ सकृद्दुपकारापकाराम्याम् ॥ १ ॥
 प्रमितिपरिष्कृतिमुद्रा सहृदयहृदयैः समर्पिता कविभिः ।
 भवति सुभाषितनीची परगुणचौरैरहार्यार्थ्या ॥ २ ॥
 पठ्यति परेषु ढोपानसतोऽपि जनः सतोऽपि नैव गुणान् ।
 विपरीतमिदं स्वस्मिन्महिमा मोहाञ्जनस्यैषः ॥ ३ ॥
 यत्र पय प्रभृति स्व भुक्त्वा सत्यानुपक्तधीश्वोरः ।
 पशुवृत्तिगणे तस्मिन्नपि नाम यशोदया वृत्तम् ॥ ४ ॥

१. 'विस्तारिवर्धन' क २ अयं वेदान्ताचार्य रिस्ताव्दीयत्रयोदशशतकोत्तरार्ध
 आसीद्द्विडदेशे अधिकारसमूह-तत्त्वमुक्ताकलाप-न्यायसिद्धाञ्जन-पादुकासहस्र-यदु-
 वंशादिपञ्चकाव्य-रहस्यत्रयसार-सकल्पसूर्योदयाद्या एतत्प्रणीता बहवो ग्रन्था समुपल-
 भ्यन्ते. अस्या सुभाषितनीच्या एकं द्रविडलिपिसुद्रित पुस्तकमुपलब्धम्. तत्प्रतिरूपकं च
 साप्रतं जयपुरमठं कुर्वाणानां द्रविडनरसिंहाचार्याणां माहाग्येन विहितम् कवेदंशकाला-
 दिक च तैरेव दर्शितम्.

हरिकरपुष्करहंसं हारमणीनां प्रसूतिमिव लक्ष्म्याः ।
 पित्तेन पाञ्चजन्यं पीतं पश्यन्भिषज्यतु कम् ॥ ५ ॥
 स्फटिकस्वभावशुद्ध्या स एव सन्भवति सर्वमारोपम् ।
 तदपि न तत्रानास्था तदुपाधिषु वा भवत्यास्था ॥ ६ ॥
 स्थलपरिशेषितजलधेः सविधे संजातडम्बरं जलदम् ।
 प्रहसन्ति पाण्ड्यनद्यः शुक्तिमुखैर्मौक्तिकस्त्यानैः ॥ ७ ॥
 प्रतिपन्नवामदृष्टिः स्तन इव कश्चित्समुन्नतोऽप्यधिकम् ।
 पतनमधिगम्य समये परिहासरसावहो भवति ॥ ८ ॥
 बहु विदधत्युपकारान्गुह्या दुरितं प्रकाश्य पिदधति च ।
 सुहृदि विहिताहितं य.....न्न प्रत्युपकरोति न तत् ॥ ९ ॥
 एधान्दहन्ति शान्तान्येभ्यः सिध्येयुरसितवर्त्मानः ।
 अगणितनिजप्रकाशैः किमाश्रयाशैरनास्थमिह ॥ १० ॥

नवदलपुटे कल्प्या यस्य प्रभोरपि कल्पधी-

र्नटपरिवृढो यस्याधस्ताच्छ्रमं शमयिष्यति ।

वटविटपिनस्तस्याङ्कुराननुत्कटपल्लावा-

न्थपुटचटसापेक्षी भिक्षुः प्रतिक्षणमीक्षते ॥ ११ ॥

निरवधिगुणग्रामे रामे निरागसि वागसि-

स्फुरणमुषितालोका लोका वदन्ति सदन्तिके ।

वरतनुहृतिं वालिद्रोहं मनागपि सर्पणं

परिमितगुणे स्पष्टावद्ये मुधा किमुदासते ॥ १२ ॥

इत्यनिपुणपद्धतिः प्रथमा ।

अथ दत्तपद्धतिः ।

तदेव गृह्यतां नाम च्छागमण्डूकरासभैः ।

तिसृणां तावता हन्त मूर्तीनां किमिहागतम् ॥ १ ॥

अण्डजाः पुण्डरीकेषु समुद्रेषु जनार्दनाः ।

नीलकण्ठाश्च शैलेषु निवसन्ति न तेन ते ॥ २ ॥

काम लिखतु सस्यानं कश्चिद्रूप च भास्वतः ।
 अभित्तिविहितालम्बमान्लोकं विलिखेत्कथम् ॥ ३ ॥
 अपि सत्पथनिष्ठानामाशा. पूरयितामपि ।
 अगस्त्यवृत्तिर्मेघाना हन्त मालिन्यकारणम् ॥ ४ ॥
 अस्तु तावदगस्त्यस्य जहोर्माहिमनिहवः ।
 का कथा तस्य बालस्य विश्वप्रासेऽप्यतृप्यतः ॥ ५ ॥
 दष्टसारङ्गयूथोऽपि दंष्ट्रानखग्वानपि ।
 भूभृत्कटकमंश्रोऽपि नारमेयो न सिंहति ॥ ६ ॥
 सत्पथे छादयन्मित्रमपि ब्यालन्तमोमयः ।
 अतीतपर्वा जगतामदृश्यः सहसा भवेत् ॥ ७ ॥
 धुर्याणामपि सत्कार्यगुणशालिविमर्दिनाम् ।
 अनागमविदा युक्तमपनीतोर्निवारणम् ॥ ८ ॥
 बलोत्तरेण हरिणा नागमल्लविभेदिना ।
 शृगालः साम्यभाकाङ्क्षार्थार्थाधिक्यं न विन्दति ॥ ९ ॥
 सुदर्शनभृता कश्चिदजहत्कीर्तिमत्सरः ।
 महाशान्तपदाकर्षां जलजन्तुर्निगृह्यते ॥ १० ॥
 गतिर्व्योम्ना तर्किं गरुडमभिदीकृत चटकः
 पिवत्वम्भःक्षारं न खलु कलगीसूनुरलसः ।
 कलः कण्ठे नाद. क इव मशके किंनरपतेः
 कथंचित्साधर्म्यं क्षिपति नहि वैधर्म्यनियमम् ॥ ११ ॥
 निमीलयतु लोचने नहि तिरस्कृतो भास्करः
 श्रवः स्थगयतु स्वयं परभृतः किमु ध्वाङ्गति ।
 स्वयं ब्रमतु बालिशो न खलु बम्ब्रमीति क्षितिः
 कदर्थयतु मुष्टिभिः कथय किं नभः क्षुभ्यते ॥ १२ ॥

इति दसपद्यतिर्द्वितीया ।

अथ खलपद्धतिः ।

परचिन्तैकनिरताः पुत्रादिष्वप्यसङ्गिनः ।
 योगिनामनुकुर्वन्ति विशृङ्खलधियः खलाः ॥ १ ॥
 आत्मार्थं युक्तचित्तानां मित्रमण्डलभेदिनाम् ।
 अतिलङ्घितलोकानां न बन्धः केनचित्कचित् ॥ २ ॥
 स्नेहः शैत्यं प्रसादश्च कोषत्यागश्च जायते ।
 आसन्नपरपीडार्थं निस्त्रिंशस्यासितात्मनः ॥ ३ ॥
 जनित्वापि महावंशे निम्नगा वक्रचेष्टिताः ।
 वैपरीत्यं वितन्वन्ति समेषु विषमेषु च ॥ ४ ॥
 उत्पथादुन्नताः केचिद्बहुभङ्गभ्रमाकुलाः ।
 तटस्थानपि निम्नन्ति तरसा भिन्नसेतवः ॥ ५ ॥
 केनचिद्दान्तकृत्येन कुलगोत्रविमर्दिनम् ।
 मदेन बहुधा भिन्नं मातङ्गं मन्यते जनः ॥ ६ ॥
 अनेकमुखपापात्मा छद्मसंदर्शिताश्रमः ।
 कर्पूरप्रकृतिः कश्चित्कापेयकलहोचितः ॥ ७ ॥
 छलिनं सत्कथानर्हं स्वात्मोपहतजातिकम् ।
 न निगृह्णाति यः काले सोऽपि सभ्यैर्निगृह्यते ॥ ८ ॥
 निगरन्तो जगत्प्राणानुद्गिरन्तो विषं मुखैः ।
 दूरतः परिहर्तव्या द्विजिह्वा जिह्मवृत्तयः ॥ ९ ॥
 अकिञ्चित्कारिणां दीनैराकृष्टगुणकर्मणाम् ।
 अघाय गतसत्त्वानां दर्शनस्पर्शनादिकम् ॥ १० ॥
 अधिकोन्नतैरपि सुदारुणान्वितैरसकृद्भ्रमत्पशुगणाद्धिपीडितैः ।
 विधिसिद्धनैकगुणसस्यसंपदा विरसैः स्वभावकठिनैरलं खलैः ॥ ११ ॥
 मुक्ताहारनिषेविता अपि न तद्रृत्त्यै दिशन्त्यन्तरं
 बद्धे गाढविमर्दने च न जहत्यन्योन्यसंपीडनम् ।
 उष्णे शीतलतामुपेत्य शिशिरे प्राप्ते भजन्त्युष्णतां
 कामान्तःपुरचेटिकाकुचतटीकाठिन्यवन्तः खलाः ॥ १२ ॥
 इति खलपद्धतिस्तृतीया ।

अथ दुर्गन्धजति ।

- गुणजालप्रकषेऽपि धीवरत्वेऽपि जन्मनः ।
 सर्वतीर्थावगाहेऽपि नीचवृत्तिर्न ग्रन्थने ॥ १ ॥
 द्विजराजाङ्गस्योऽपि गन्मार्गाफारवानपि ।
 विशुद्धिरहित कश्चिन्न विन्दत्यकलङ्कताम् ॥ २ ॥
 अवक्रस्ताङ्काधीशः परिपूर्णं प्रियोदयः ।
 प्राचीं दिशमतिक्रम्य पतनं प्रतिपद्यते ॥ ३ ॥
 पतता हन्त केपाचिद्भजते मलिनात्मनाम् ।
 विशुद्धवर्णयोगोऽपि विपरीतनिमित्तताम् ॥ ४ ॥
 पतनानन्तरं कृच्छ्रात्प्ररुद्धः शुद्धिमानपि ।
 द्विजः सद्यद्यते नित्यमधरेणापि गगिणा ॥ ५ ॥
 जोषमेकपदे स्थित्वा सनिकृष्टान्धणाद्दमन् ।
 बहिर्दशितसशुद्धिर्वरुव्याहारमर्हति ॥ ६ ॥
 द्विजस्य सितपक्षस्य कवेरपि निरस्यते ।
 नाहंस इति साजात्य गतिशब्दितवृत्तिभिः ॥ ७ ॥
 अव्यवस्थितवृत्तानामभिन्नश्रुतिचक्षुषाम् ।
 अधर्मार्जितभोगानामाशीरप्यहितोचिता ॥ ८ ॥
 दुष्टैरारोपितः कश्चिदनर्थक्रिययान्वितः ।
 असत्कारेण गृध्रेत विशुद्धाकारवेदिभिः ॥ ९ ॥
 तमः स्वभावमलिनं वृत्त्यालोकोज्जिताश्रयम् ।
 दण्ड्य मित्रेण राजा च दृष्टदोषान्वय विदुः ॥ १० ॥
 जातिमात्रशरणा बहिष्कृताः केचिदादृतजघन्यवृत्तयः ।
 रोषणा विपरिधाविनो मुधा ह्येपयन्ति जनमुज्जितह्रियः ॥ ११ ॥
 आलोकावधि यद्वशेन सुगतिं विन्दन्ति भूतान्यसौ
 दृष्टिस्नेहविशेषतो वितनुते वंशे मुजगन्नमम् ।
 दक्षा भोगिषु केपुचिद्विपमिता दृष्टिं निहन्तु क्षणा-
 चानप्याशु विनाशयेत्क्षणरुचिः काचित्क्षणस्फूर्जिता ॥ १२ ॥
 इति दुर्गन्धजतिधनुर्था ।

अथासेव्यपद्धतिः ।

कठिनः कृशमूलश्च दुर्लभो दक्षिणेतरः ।
 कश्चित्कल्याणगोत्रोऽपि मनुष्यैर्नोपजीव्यते ॥ १ ॥
 दुष्टपङ्कः प्रतिपदं स्यादल्परससंस्थितिः ।
 काले घनरसैर्योगेऽप्यसेव्यो जीवनार्थिभिः ॥ २ ॥
 स्वतः सत्त्वविहीनानां सत्तयैवापराध्यताम् ।
 कथंकारं प्रतीकारः कल्पकोटिशतैरपि ॥ ३ ॥
 अपि संतापशमनाः शुद्धाः सुरमिशीतलाः ।
 भुजंगसङ्गाज्जायन्ते भीषणाश्चन्दनद्रुमाः ॥ ४ ॥
 नीचानुसरणान्मन्ये निसर्गपरिशुद्धयोः ।
 गतिः कुटिलतां याति गङ्गायमुनयोरपि ॥ ५ ॥
 मित्रे भवति वैमुख्यं मैत्री दोषाकरेण च ।
 अपि तीर्थप्रसूतानां कैरवाणां रजोभृताम् ॥ ६ ॥
 अपि निर्मुक्तभोगेन स्वान्तस्थविषयेक्षया ।
 असद्भावाय जायेत जिह्वगेन सहासिका ॥ ७ ॥
 मण्डूकराविणं सर्पं गोमुखं च मृगादनम् ।
 असुहृत्त्वेन मन्येत मानयन्तं च वैरिणम् ॥ ८ ॥
 घोरास्त्यक्तमिथोवैराः सौकर्यवदुपद्रवे ।
 दण्डेनापि न भज्येरन्पापमण्डलमण्डलाः ॥ ९ ॥
 अनाकलितमानुष्याः क्षमासंस्पर्शवर्जिताः ।
 प्रतिबुद्धैर्न सेव्यन्ते पूर्वदेवविरोधिनः ॥ १० ॥
 अमित्रे विश्वासः श्वपचकरके सौमिकरसः
 कपाले गङ्गाम्भः खलपरिषदग्रे सुजनता ।
 परिक्षीणाचारे श्रुतमनुपनीते च निगमः
 स्वतः सिद्धां शुद्धिं त्यजति विपरीतं च फलति ॥ ११ ॥
 तरतु विवित्सयाब्धिमधिरोहतु शैलतटीं
 धमतु च धातुवर्गमभिगच्छतु शस्त्रमुखम् ।

तदिदमरुंतुदं यदुत बह्वधाय भिया

धनमदमेदुरक्षितिभृदङ्गणचङ्गमणम् ॥ १२ ॥

इत्यसेव्यपद्धति पञ्चमी ।

अथ महापुरुषपद्धति ।

सतामेव खपुष्पत्वं येषा यत्सदसत्त्वयोः ।

न जातु तस्य तत्ताभ्यामिति तेषा स विश्वदृक् ॥ १ ॥

मुक्तानुगुणवृत्तानां भजतां पावनीं गतिम् ।

नित्यं विष्णुपदे वृत्तिस्तारकाणां सितात्मनाम् ॥ २ ॥

सन्नियोगेन शिष्टानां वर्णादीनां स्वसूत्रतः ।

प्रवृत्तिं च निवृत्तिं च न भिन्धात्साधुशब्दवित् ॥ ३ ॥

धर्मसेतुनिविष्टानामखलाना शरीरिणाम् ।

दक्षिणोचरवृत्तीना दृष्टिः पापनिवर्तिनी ॥ ४ ॥

अनङ्गीकृतकामानामनुमानार्हवर्ष्णाम् ।

धृतनिर्मलतीर्थानां भूतिलेपोऽपि भूषणम् ॥ ५ ॥

अनन्तरुत्यातिसंपन्नः शुद्धसत्त्वः सुधीर्वलः ।

घत्ते बहुमुखं भोगं श्रुतिदृष्टिस्थिराश्रयः ॥ ६ ॥

अहार्यः सर्वमध्यस्थः काञ्चनद्युतिमुद्ग्रहन् ।

सत्प्रदक्षिणयोग्यत्वमुपयाति सदोन्नतः ॥ ७ ॥

पुण्यगन्धाः सुमनसः प्रबुद्धाः समयागमे ।

शिरसा परिगृह्यन्ते सादरं त्रिदशैरपि ॥ ८ ॥

अनुकर्तुमपह्नोतुमतिवर्तितुमीक्षितुम् ।

अशक्ये तेजसां पत्यौ मित्रतानुमतिक्षमा ॥ ९ ॥

आहितुण्डिकवृत्तीनामशेषा भोगिनः पदम् ।

न संवर्तामिसारथ्ये स्थाता यन्मुखमारुतः ॥ १० ॥

गरुत्भति सुपक्षतां गिरिधुरंधरे धीरता-

मुदन्वति गभीरताममृतदीधितौ सौम्यताम् ।

विवस्वति च दीसतां विधिरुपादद्दानश्चिरा-
 दनर्घगुणचित्रितं किमपि चित्रमासूत्रयत् ॥ ११ ॥
 प्रशस्तिं निन्दन्ति प्रशमसुखदिव्यामृतरस-
 प्रलीनोदन्यानां परिषदि न संपत्तिसरितः ।
 अमित्रोपक्षेपक्षणविगलदात्मीयपृतना-
 दृढामर्दत्रस्यद्मिडभटजङ्घाजवभृतः ॥ १२ ॥
 इति महापुरुषपद्धतिः षष्ठी ।

अथ समचित्तपद्धतिः ।

पुंसः कस्यचिदास्थाने द्विजेन्द्रः सूरिसेविते ।
 गुणवत्पक्षपातेऽपि मध्ये तिष्ठति मानभृत् ॥ १ ॥
 देशकालविशेषेण विषमत्वसमत्ववत् ।
 निशादिवसयोर्दृष्टमहोरात्रस्य न क्वचित् ॥ २ ॥
 चकोरस्य दरं देवश्चक्रवाकस्य चादरम् ।
 विवस्वान्नाभिसंघत्ते विश्वमेकं प्रकाशयन् ॥ ३ ॥
 प्रतिगृह्णाति जीमूते प्रत्यर्पयति वा स्वयम् ।
 अपूरणमपापत्युः पूरणं च न लक्ष्यते ॥ ४ ॥
 छिद्रं जनयता तीक्ष्णैरच्छिद्रं विश्रतामपि ।
 त्रासहीनाः सुमणयः स्वभावादुपकुर्वते ॥ ५ ॥
 अनुज्झितसुहृद्भावः सुहृदा दुर्हृदामपि ।
 सम इत्येव भाव्योऽपि नम इत्येव भाव्यते ॥ ६ ॥
 मरुद्भिः पीड्यमानोऽपि संत्यक्तोऽपि दिवानिशम् ।
 विषयस्नेहरहितो रत्नदीपः प्रकाशते ॥ ७ ॥
 जनयत्यनिले दावं शमयत्यपि तोयदे ।
 अभिन्नैः स्वीयते पुण्यैराश्रमारण्यपादपैः ॥ ८ ॥
 अहार्येण कदाप्यन्यैरसंहार्येण कैरपि ।
 तितिक्षाकवचेनैकः सर्वं जयति संवृतः ॥ ९ ॥

अमृतस्यन्दिनं कंचित्कृष्णमेघं द्विजः सरन् ।

उदन्यया न वेशन्तमुदन्वन्तं च वीक्षते ॥ १० ॥

विदधातु धाम तमसा कृतेन किं यदि वा न वेत्ति न विधिर्न वा वयम् ।

प्रथमापकारचरम यतस्ततः प्रतियोगिनो भवति तस्य सार्थता ॥ ११ ॥

विभवेष्वपि दोषगन्धहीनः प्रलयेऽपि स्थितिमक्षयां दधानः ।

विषयेष्वपि भावयन्समर्थं पुरुषः कोऽपि हृदि स्थितः प्रजानाम् ॥ १२ ॥

इति समचित्तपद्धति सप्तमी ।

अथ सदाश्रुतपद्धति ।

सुवृत्तस्यावदातस्य कलापूर्णस्य सत्पतेः ।

क्षणलेशग्रहेऽपि स्यादतीर्थस्यापि तीर्थता ॥ १ ॥

प्रतिपत्प्राप्तितः प्रागप्यपातार्हपदाश्रितः ।

राजा तदितरो वापि नोपरागेण गृह्यते ॥ २ ॥

विषमो गुणभेदेन विकाराञ्जनयन्क्रमात् ।

समये महता योगादहंकारः प्रलीयते ॥ ३ ॥

खट्वष्टिप्रतिघातोऽपि खच्छे कचन शोभनः ।

तत्र ह्यभिमुखः स्वात्मा झटित्येव प्रकाशते ॥ ४ ॥

शिक्षके हरिताकारो मेरौ नीलतनुर्द्विजः ।

अपूर्ववर्णवान्भाति सत्यनिष्ठे च कौशिकः ॥ ५ ॥

कलङ्किनि जले कापि सौरं प्रतिफलन्महः ।

तमोपहृत्व तनुते समृद्धिं च दिने दिने ॥ ६ ॥

स्वतश्चैतन्यभिन्नस्य विषमच्छिद्रभागिनः ।

कस्यचित्प्राज्ञमूला स्युः पुरुषार्थप्रवृत्तयः ॥ ७ ॥

महान्तं पुरुषं प्राप्य कचित्सत्त्वप्रवर्तकम् ।

प्रतिबुद्धो जनस्तेन परमं साम्यमश्नुते ॥ ८ ॥

सूत्रं रत्नसमावेशाच्चर्मसंश्रयसत्पदात् ।

तदभेदेन गृह्येत तृणमप्यस्त्रमन्नणात् ॥ ९ ॥

एकयैव गुरोर्दृष्ट्या द्वाभ्यां वापि लभेत यत् ।
 न तत्तिसृभिरष्टाभिः सहस्रेणापि कस्यचित् ॥ १० ॥
 रथ्यातोयं त्रिदशसरिता राजनीतिः सुकीर्त्या
 काव्यालापस्त्रियुगकथया कायवानात्मबुद्ध्या ।
 दारप्रीतिः प्रजननधिया जन्तुहिंसा मखेन
 प्रज्ञाहीनः परहितविदा संगतः शुद्धिमेति ॥ ११ ॥
 विभुर्वन्धं प्राप्य व्यतनुत विमुक्तिं ब्रजभुवां
 स्वतन्त्रोऽसौ दूतः स्वयमजनि सूतश्च भजताम् ।
 प्रतिज्ञां स्वामौज्झत्स्वपदतटिनीसूनुसमरे
 महद्योगात्प्रायो वहति महिमानं तदधिकम् ॥ १२ ॥
 इति सदाश्रुतपद्धतिरष्टमी ।

अथ नीतिपद्धतिः ।

विक्रमाक्रान्तभुवने समे षाड्गुण्यशालिनि ।
 मजति स्थिरतां लक्ष्मीः कस्मिंश्चित्पुरुषोत्तमे ॥ १ ॥
 पार्थिवानां पदार्थानां स्वभूत्या चक्रवर्तिनाम् ।
 सूचयत्यचिराद्भेदं छिद्रेण महतान्वयः ॥ २ ॥
 सदसन्तौ विचिन्वानः समवर्ती शमप्रदः ।
 अपि दण्डधरो नित्यं लोकपालः सदक्षिणः ॥ ३ ॥
 यमेनोपक्रमे जानन्विश्वाधीशं व्यवस्थितम् ।
 शमादिषु च तत्त्वज्ञः सनकः सिद्धिमर्हति ॥ ४ ॥
 अङ्गयुक्तः कृतास्त्रश्च कुर्वन्सम्यक्पुरोविधिम् ।
 विजानन्सिद्धसाध्यादीन्वैरिमन्त्रैर्न पीड्यते ॥ ५ ॥
 आमाधिकरणग्राह्यमूलादिवलशालिनः ।
 अहीनेऽपि नरेन्द्रस्य शक्तयः सिद्धिहेतवः ॥ ६ ॥
 प्रद्युम्नो ह्यनिरुद्धात्मा स्वनाम्ना मानसोदयः ।
 वीरः कश्चिद्विजानीते स्त्रीप्रायमखिलं जगत् ॥ ७ ॥

तमिस्राचारिणां रोद्धा विजिताक्षो मरुत्प्रियः ।
 कपिकृत्यैरपि स्थाने भाति वेलातिलङ्घिभिः ॥ ८ ॥
 प्रयुक्तं मन्त्रिभिः काले भक्तिभेदपुरस्कृतम् ।
 अपि ज्वलनवक्राणा साम सवननं परम् ॥ ९ ॥
 विधौ लब्धघृतिर्नित्यं विनतानन्दनो द्विजः ।
 नियम्यमानै स्थानेषु भुजगैरपि भूष्यते ॥ १० ॥

नीतिः सती त्वयि परं परपुष्टया तु
 पुत्रीकृतोऽसि बलिपुष्टकुलैर्यतस्त्वम् ।
 दूरीकृतश्च पुरुषैस्तत एव काले
 कण्ठे यदेष तव पञ्चममुच्चकार ॥ ११ ॥
 विबुधमहिते मेरावैरावणः करटी मुहुः
 कषतु करटं कण्डूलं स्व क्षरन्मदकर्दमम् ।
 भजतु च तटक्रीडा पीडाभिसधिरसौ दृढं
 न तु मलिनता नापि क्षोभः क्षमाभृति सभृतः ॥१२॥
 इति नीतिपद्धतिर्नवमी ।

अथ वदान्यपद्धति ।

आभिमुख्यदशामात्राद्दान्य इव सज्जनः ।
 शीघ्र रक्तमरक्त वा गृह्णाति स्वप्रसादतः ॥ १ ॥
 अप्यनावर्जिताः स्वेन फलभारेण सनताः ।
 अर्भकैरपि गृह्यन्ते साधुसतानशाखिनः ॥ २ ॥
 निर्मुक्तमवनक्षेत्राः स्युः सदागतिनिर्वृताः ।
 प्राप्ते भूपविपर्यासे भोगिनः खलु योगिनः ॥ ३ ॥
 सर्वेषामुत्तरामागा धनदो यः परीक्षते ।
 सत्यं मनुष्यधर्मैव स तु पुण्यजनेश्वरः ॥ ४ ॥
 येषा हिरण्यकशिपुक्षेत्रदानकरः करः ।
 तेषा तिर्यङ्मुखत्वेऽपि पुरुषत्व न हीयते ॥ ५ ॥
 मुख्यदानोदकक्लिन्नकर ख्यातक्षमाधृतिः ।
 लोकपालाश्रितः कश्चिदनाशावारण कथम् ॥ ६ ॥

क्षोभितोऽपि बुधैः कश्चिद्भूमीरमधुराशयः ।
 चन्द्ररत्नगवाश्रादिसहितां दिशति श्रियम् ॥ ७ ॥
 वदान्यश्च कदर्यश्च गृहीतस्थिरलोभतः ।
 स्वानर्थान्सचिनोत्यर्थान्परानर्थैरयोजयन् ॥ ८ ॥
 अनिःशेषितदातव्यं वदान्यदिति वादिनम् ।
 नोपसर्पति सत्रीडा व्रीडा कुलवधूरिव ॥ ९ ॥
 अपुनर्देहिशब्दार्हमप्रत्युपकृतिक्षमम् ।
 अर्थिनं कुरुते कश्चित्पुनरावृत्तिवर्जितम् ॥ १० ॥
 त्वचं मांसं जीवं यदपि ददुरस्थीनि पृथिवीं
 श्रियं रत्नाधीशं त्रिदशतरुमैरावतमपि ।
 तदेतत्प्रत्येकं मिलितमपि नालं तुलयितुं
 मनस्कारोपेतस्थिरमधुरकल्पोक्तिकणिकाम् ॥ ११ ॥
 अनिर्घातं धाराधरममथनीय निधिमपा-
 मकाठिन्य चिन्तामणिमजडभूतं सुरतरुम् ।
 अभित्तवोपादाय प्रभुरपशुवृत्तिर्न सुरभिं
 परार्थैकस्वार्थानकृत पुरुषानादिपुरुषः ॥ १२ ॥
 इति वदान्यपद्धतिर्दशमी ।
 अथ सत्कविपद्धति ।
 अपङ्किलयितुं शुद्धाः साधुमानसवृत्तयः ।
 वमन्ति श्रुतिजीवातु ध्वनिं नवरसास्पदम् ॥ १ ॥
 महापुरुषलब्धात्मा सर्गादिप्रथितोदयः ।
 वश्यावदातया वाचा सेव्यते चतुराननः ॥ २ ॥
 विशुद्धललिताकारा गुणालंकारशालिनी ।
 सरसा भारती यस्य ससत्येरुः प्रतिष्ठितः ॥ ३ ॥
 कुतश्चिदचलस्थानात्प्रयान्ती सागरान्तिकम् ।
 दृश्यादृश्यतनुर्भाति श्रुत्यभीष्टा सरस्वती ॥ ४ ॥
 प्रभूतोदितमुक्ताभिर्भूयते सूक्तिशुक्तिभिः ।
 सुदृशा कर्णपूराय तादृशः फलभेदतः ॥ ५ ॥

प्रतीपमवमृष्टापि स्वाभिमुख्यं न मुञ्चति ।
 कालिकेव सतां सूक्तिस्तादृशश्रुतिनन्दिनी ॥ ६ ॥
 जलाशयस्य घोषेण जातलौल्यस्य भूयसा ।
 कविशब्द तिरोधाय कश्चिदर्थो न साध्यते ॥ ७ ॥
 सदानवोक्तिमहितः प्रतिरुन्धन्प्रतीपगान् ।
 प्रथितः काव्यनाम्नापि कविरेकः प्रकाशते ॥ ८ ॥
 पूर्वकल्पप्रकारेण पुरुषार्थप्रवृत्तया ।
 विचित्रसृष्ट्या विहरन्प्राप्त कश्चिन्महाकविः ॥ ९ ॥

..... ॥ १० ॥

तिमन्थजवेन लब्धवर्णा प्रतिपन्ना विबुधैरमन्यमक्तैः ।
 सुकवेरनघागयस्य सूक्तिः खदते दुग्धपयोनिधेः सुधेव ॥ ११ ॥
 मनुव्यासप्राचेतसपरिषदर्हा कचिदियं
 सुधासिक्ता सूक्तिः स्वयमुदयमन्विच्छति जने ।
 निरुन्ध्युः के विन्ध्याचलविकटसध्यानटजटा-
 परिभ्रान्ता पङ्गोरुपरि यदि गङ्गा निपतति ॥ १२ ॥
 इति सत्कविपद्धतिरेकादशी ।

अथ परीक्षकपद्धति ।

काकाना कोकिलाना च सीमाभेदः कथं भवेत् ।
 यदि विश्वसृजा साक्षान्न कृता कर्णशष्कुली ॥ १ ॥
 छन्द प्रत्ययशुद्धात्मा पश्यन्त्यतिगणस्थितम् ।
 वर्णादिनियत वृत्तं नियुक्ते गौरवादिवित् ॥ २ ॥
 सुवर्णमपि दुर्वर्णं युक्त्या दर्शयति क्वचित् ।
 व्यनक्ति शुद्धिं सहसा शुचिरेकः स्वतैक्षण्यतः ॥ ३ ॥
 खच्छस्वादुविशुद्धानां स्रोतसा कलशोदधेः ।
 दोष केऽपि न मृष्यन्ति दुष्टजिह्वेन कल्पितम् ॥ ४ ॥

सहैव भुवने जातं सत्वसंस्थापनक्षमम् ।
 गृह्यते किमपि स्वस्थैरन्यत्किमपि जिह्वगैः ॥ ५ ॥
 कलकण्ठगणास्वाद्ये कामस्यास्त्रे निजाङ्कुरे ।
 निम्बवृत्तिभिरुद्गीर्णे न चूतः परितप्यते ॥ ६ ॥
 मन्ये किंनरमुख्याना मौनं जगति सांप्रतम् ।
 मशककणितं यत्र वीणास्वनविकल्पितम् ॥ ७ ॥
 रत्नाभरणयोग्यानां राजान्तःपुरयोषिताम् ।
 क्रीडाकङ्कणनिर्माणे काचोऽपि ललितः क्वचित् ॥ ८ ॥
 कटूनामपि सार्थत्वात्कामं भवति सग्रहः ।
 तथापि वृत्तिर्न तथा रसज्ञानुमतिक्षमा ॥ ९ ॥
 नादं मङ्गलतालानां नागरीनटनोचितम् ।
 कृषिक्षमेषु ग्राम्येषु न मूर्छयति गीतवित् ॥ १० ॥
 विधिमन्तरेण विहगेन कुतः पयसोरशिक्ष्यत विवकेविधिः ।
 कति वा दिनानि वद पर्यचिनोत्कलशीसुतः कवलयञ्जलधिम् ॥ ११ ॥
 भूयसीरपि कलाः कलङ्किताः प्राप्य कश्चिदपचीयते शनैः ।
 एकयापि कलया विगुद्धया योऽपि कोऽपि भजते गिरीशताम् ॥ १२ ॥ ६
 इति परीक्षकपद्धतिर्द्वादशी ।

सैषा सुभाषितानां माला महनीयवर्णवृत्तगणा ।
 भावुकसंख्यारूढा प्रियपद्धतिभूषिता जयति ॥ १ ॥
 कविकथकसिंहकथितं कठोरललितं सुभाषितं नीवी ।
 सदसद्विवेकमुखतः समुखयति सर्वलोकहितम् ॥ २ ॥

इति कवितार्किकसिंहस्य सर्वतन्त्रस्वतन्त्रस्य वेदान्ताचार्यस्य श्रीमद्वेङ्कटनाथस्य
 कृतिषु सुभाषितनीवी ।

